

ل

ن پښتانه

بھوپال - د هندوستان پښتانه

لیکواله: صفیه حلیم
خپروونکی: کتاب خپرو لو صندوق - هېنداره
د خپرو لو لړۍ: درېیم
د خپرېدو نېټه: سلواغه ۱۳۸۲
د خپرېدو ځای: کابل - افغانستان
شمېر: ۳۰۰۰ ټوکه
چاپ وار: لومړی
د پښتۍ طرحه: میرویس میا خېل

د چاپ ټول حقوق له خپروونکي سره خوندي دي

Ketabton.com

بھوپال - د هندوستان پښتانه

بھوپال - د هندوستان پښتانه

نيولیک

مخ

سرليک

..... پېژندنه

..... دوست محمد خان

..... بهوپال په اتلسمه پېړۍ کې

..... د پښتنې مېرمنې دعوا

..... د قدسيه بېگم واکمني

..... قدسيه بېگم او سياست

..... د سکندر بېگم مشکلات

..... شاه جهان بېگم

..... مور، لور او سياست

..... سلطان جهان بېگم

..... وروستۍ نواب

..... اوسني پښتانه

بِسْمِ اللَّهِ الرَّحْمَنِ الرَّحِيمِ

پېژندنه

د ۱۹۴۷م کال د اگست ديارلسمه نېټه وه. د بهوپال په سرکاري دفتر کې نواب حميدالله خان له خپل مېز سره ولاړ دی. د هغه توپنچه ډکه پر مېز پرته ده. د هغه تندي تريو او لاسونه يې يو پر بل کلک نيولي دي. لږه شېبه وروسته د هغه مشره لور دفتر ته ننوزي. دواړه يو بل ته سلام اچوي او سمدلاسه نواب خپلې لور ته وايي:

'زه پاکستان ته ځم. غواړم چې د بهوپال چارې ته پر مخ يوسي. کېدای شي ما د پاکستان مشر وټاکي. ما ته جناح ويلي دي چې راشه، خو زه غواړم چې ته ما ته د يوې خبرې ډاډ راکړې او هغه دا چې ما ته به د بهوپال له خزانې پنځه لکه روپۍ دکال رالېږي. ته دا خبره منې؟'

لور يوه شېبه د پلار په سترگو کې سترگې واچولې، خو خپل قهر يې نشو څرگندولی. پلار ته يې بې ادبي نشوی کولای. پر مېز اېښې توپنچې ته يې اشاره وکړه او ويې ويل:

"ته ولې په ما د دې توپنچې ډز نه کوي؟ زه بې وسلې يم. دا نوابي تا پورې اړه لري. دا سيمه که له هند سره يو ځای کېده نو په دې فيصله زه خپله گوته نشم لگولی. او سبا به خلک وايي بنځه وه ځکه خو يې د دې خاورې له هند سره د يو ځای کېدو مخه ونه نيوله. او هغه وطن چې زموږ مشرانو په تېرو دوه نيم سوو کلونو کې د خپلو سرونو په بدل ساتلی و، يوې بنځې هند ته تسليم کړ."

د نواب حميدالله خان دا لور عابده سلطان وه، چې د بهوپال د وروستۍ نوابې په توگه په ديارلس کلنۍ کې نومول شوې وه او په ۲۰۰۲ د مې پر ۱۱ نېټه د ۸۹ کلونو په عمر په کراچۍ کې په حق ورسېده.

دا د اورکزیو د هغې کورنۍ مېرمن وه چې د هند په مدهیه پردېش ایالت کې یې د اتلسمې پېړۍ په سر کې د بهوپال د خپلواکې نوابۍ بنا کېښوده.

د هندوستان په پراخه خاوره کې له لرغونو وختونو څخه هرې سیمې د انتظامي چارو لپاره یو واکمن لرلو. د پښتنو، عربانو، ترکانو او مغولو له خوا چې هرکله دا سیمه نیول شوې او د دوی سلطنت پرې جوړ شوی، نو دغو سیمه ییزه واکمنو ته یې درناوی کړی دی. او که جگړه یې ورسره نه کوله، نو د باج او خراج په بدل کې یې ورته القاب او خطابونه ورکړي دي. هغه صوبې یا ایالتونه چې لکه د پاچاهانو په کې راجه گان او نوابان واکمن وو، د خپلې سیمې د خلکو لپاره هم مهم وو. د ځمکو د شخړو، د امنیت، د ناروغۍ او وبا او دغسې نورې ورځنۍ چارې د نوابانو له خوا ټاکل شوي پولیس، پوځ، قضیانو او وزیرانو اداره کولې. د یو پاچا د یوه کامیابه حکومت تر شا هم دغه نوابان او راجه گان وو. د بهرني يرغل پر ضد د پوځ برابرولو لپاره به هم دې نوابیو ډېر لوی رول ترسره کاوه.

په ۱۹۰۰ عیسوي کال کې چې انگرېزان د هند په لویه وچه واکمن وو، د دې نوابیو او راجوارو په اړه یې یوه تذکره لیکلې چې د هغې له مخې د هند او اوسني پاکستان او بنگله دېش په گډون دلته تر شپږو سوو ډېر نوابان او راجه گان وو. په نولسمه پېړۍ کې ځینې ریاستونه او ایالتونه لکه اسام، مرهټه او پنجاب په انتظامي توګه خپل حیثیت له لاسه ورکړی و.

په ۱۹۴۷م کال کې د انگرېزانو په حساب ۵۲۵ ریاستونه موجود وو. په دې کې زمیندارۍ او ټیکانې هم شاملې وې. زمینداري یوازې په یو څو کلیو مشتمله وه. دوی ته به یې تعلق دار یا جاگیردار هم

ویل. یوه زمیندار یا جاگیردار به له خلکو د مالیو راټولولو کار هم کاوه. په دې کې زیاتره مورثي وې، خو کله کله پاچا د انعام په توګه هم داسې جاگیردارۍ ورکولې.

چون پور داسې یوه زمینداري وه. له زمیندارۍ پرته د "وصل" په نوم هم یو انتظامي یونټ و، چې وارې او کوچني کلي به له ګاونډي نوابۍ یا راجه سره وصل وو. خو دوی به کله کله خپلواکه اختیارات هم لرل. شورپور او ګروال د دې ښې بېلګې دي. په راجوارو او نوابیو کې هم دوه ډوله امتیازات ورکړي شوي وو. د نورو لویو ریاستونو په شان بهوپال او حیدرآباد هم داسې امتیازات لرل.

دې ته به یې ګڼ سیلیونټ یانې هغه چې د توپو سلامي لري. دا دود د انگرېزانو په وخت کې پیل شو. او هغه نواب یا راجه چې دوی به ډېر درناوی ورته کاوه هغه ته به یې د یوویشت توپو سلامي امتیاز ورکاوه، چې تر ټولو لوړ اعزاز و. تر ټولو وړوکی د دریو توپونو سلامۍ واله و.

دویم هغه ځینې وو چې د توپو سلامي امتیاز یې نه لرلو. په دې کې بسوده (چې د پښتنو ریاست و)، نواب گنج او خیرګر غونډې ځایونه شامل وو. د یوویشت توپو د اعزاز ریاستونه یوازې پنځه وو، چې د حیدرآباد نظام، میسور مهاراجه، جمو او کشمیر په کې شامل وو. مهاراجه او د بروده ګایک مهاراجه او د ګوالیار مهاراجه سندھیا وو.

د نولس توپو سلامي به د بهوپال (د پښتنو نواب)، د اندور او اودی پور راجه گانو ته ورکول کېدې. په دې کې هم فرق دا و چې ځینې موروثي او ځینې موقتي وو. هغه وخت د محکمې او شمېر له حساب د مسلمانانو تر ټوله لویه نوابي د حیدرآباد دکن وه چې واکمن

به "نظام" بلل كېده. له دې وروسته د مخكې له پلوه د مسلمانانو لويه نوابي د بهوپال هغه وه. چې بنسټ يې د اوركزيو يو تن دوست محمد خان اېښی و. دلته څلورو ښځو پرله پسې دوه سوه كاله حكومت كړی دی. ددې وړوكي سلطنت د پوځ لپاره به زياتره د صوبه سرحد او په تېره د قبايلي سيمو خلك روزل كېدل. د خلكو لپاره به دا هم نوې خبره وي چې په بهوپال كې اوس هم اېرېدي، يوسفزي او ميرازي خپل پښتانه نه يوازې دا چې ژوند كوي ځينې په كې اوس هم پښتو وايي. ما ددې سيمې له ځينو كورنيو سره ليدلي او د هغوی د ژوند ژواک حال مې له نژدې اخیستی دی. دا كتاب د بهوپال مكمل تاريخ نه دی. يوازې د تېرو دريو سوو كلونو حال دی چې په كې دوه نيم سوه كاله د پښتنو مېرمنو او د دوی حالات بيان شوي دي. په وروستۍ برخه كې مې د بهوپال د اوسنيو پښتنو حال ليكلی دی. په دې لاره كې ما سره ډېرو خلكو مرسته كړې ده. په تېره بيا د وروستۍ واكمنې عابده سلطان زوی شهريارخان چې د خپلې كورنۍ په اړه يې ډېر معلومات راكړل.

د صوبه سرحد په لوېديځ کې د تيرا غرونه دي، چې په کې د اپريدو نهه قامونه ملک دين خېل، سپاه، کوكي خېل، اکا خېل، زکا خېل، کمبرخېل، حسن خېل او ادم خېل اباد دي. په ۱۲۷۲ م کال کې د اورکزيو د يوه سردار نورمحمد خان په کور کې يو ماشوم وزېږېد چې په دوست محمد خان ونومول شو. مور پلار يې ډېر خوشاله وو. د پېنځو کالونو په عمر کې د قران د لوست او ديني زده کړو لپاره ورته يو استاد وساتل شو، دا استاد ملا جمالي نومېده چې د بدخشان اوسېدونکی و. دوست محمد خان چې د اس د سورلۍ شو، نو پلار ورله يو اس ورکړ. له دې سره سره يې د تورې او غشي وېشتلو تربيه هم ترلاسه کړله. ۱۷ مه پېړۍ چې په ختمېدو وه، نو دوست محمد خان يو تکړه او غښتلی ځوان و. هغه وخت د هندوستان پر تخت د مغولو پاچا اورنگزېب ناست و او د خپل سلطنت ساتلو لپاره له مرهټه وو سره په جنگ وو. د مغول دربار د شان او د هند د شتمنۍ کيسې هر چا اورېدلې وې. له تيرا نه هم ځوانانو ډيلي ته د تللو ارمان درلودلو. ځينې ځوانان د دوست محمد خان له سيمې هم هندوستان ته ورغلي وو او د مغولو په پوځ کې به شامل شول، نو ډېره ښه تنخوا به ورته ورکول کېده. هندوستان ډېره لويه محکه لري او د هريو رياست والي ته به د پوځ لپاره مېړني ځوانان پکار وو. د پوځ لپاره تکړه ځوانان او ښه اسونه د پښتنو له سيمو هم ور تلل. په تيرا کې ځينو کورنيو د دې جنگيالو لخوا په رالېږلو پيسو خپل ژوند ته وده ورکوله. په ۱۲۹۷ کال کې دوست محمد خان له ۲۰ کالونو اوښتی و او تل به ناکراره و. مور و پلار ورله د يوې بلې اورکزي کورنۍ نجلۍ غوښتې وه چې معراج بي بي نومېده، خو دوست محمد خان لکه د

لومړۍ څپرکۍ دوست محمد خان

کاواکه اس ژوند کاوه. په نه څه خبره به یې توره رااېستله او وینه به یې تل په جوش کې وه. د معراج بي بي مور و پلار چې دا حال ولید، نو ویې پتېبله چې خپله لور د دوست محمد خان یوه بل تربره ته ورکړي. دا خبره د دوست محمد خان لپاره د منلو وړ نه وه. خو څرگنده نه ده چې ایا دی پخپل سپکاوي ناراضه و او که معراج بي بي ورباندې ډېره گرانه وه، خو د ځوانۍ جوش او د دوست محمد خان کاواکه طبیعت اخر دې ته ورساوه چې خپل تربور یې ووژلو.

په دې کرڼه نه یوازې د هغه د قام خلک پرده په قهر شول، بلکې د هغه خپله کورنۍ مور و پلار هم ناراضه شول او دوست محمد له قامه وایستل شو. د ده لپاره بې له دې بله هېڅ چاره نه وه چې له خپل اخوره (طیلي) یو ښه اس واخلي او خپل ټاټوبی پرېږدي. ده ختیز لوري ته مخه کړه او جلال اباد ته ولاړ.... (دا د ننگرهار جلال اباد نه بلکې د ډیلي په شمال لوېدیځ کې سل میله لرې یو ښار دی).

دی له تیرانه د جلال اباد په لاره د پېښور، لاهور امرتسر او پنجاب له ټولې ښېرازې مخکې تېر شو. د لارې په هر یو سرای کې به یې پښتانه لیدل او له دود سره سم به هغوی ورته غېږه خلاصه کړه. د ډوډۍ، استوگنې او د وخت د حالاتو د خبرېدو لپاره څه مشکل نه و. خو میاشتې وروسته له جلال اباد سره نژدې د لوهارې په سیمه کې د سردار جلال خان مېلمه شو. دی هم اړېدی و او د دوست محمد په لیدو ډېر خوشاله شو. په خپل مېلمستون کې یې د هغه د استوگنې بندوبست وکړ. سردار جلال خان په لوهارې کې د مغولو منصب دار و او د ده نیکونو ته هلته ځمکې ورکړل شوې وې چې ورباندې دده خپل تېر ژوند کاوه. دوست محمد د سردار جلال خان د کورنۍ له ځوانانو سره د اس ځغلولو، د غشي ویشتلو او غېږي اېستلو سیالۍ کولې.

په همدې وخت کې د هغه د سردار جلال خان په کور کې یوه ځوانه خدمتگاره خوښه شوه. یوه ورځ چې سردار جلال خان په کور کې لویه مېلمستیا کړې وه، د هغه د زوی او د دوست محمد خان تر منځ د دغې نجلی پر سر خبرې وړانې شوې. د جلال خان زوی ورباندې د غشي گوزار وکړ، دوست محمد خان هم سمدلاسه خپل خنجر راواخیست او د هغه پر وجود یې ومنيولو. د ځوان له مړینې سره هغه ته اندازه وشوه چې دی له لوی خطر سره مخامخ شوی دی. د خپل مربې زوی یې په لوی لاس وواژه. دا ډېره د شرم خبره وه او په پښتنو کې د مرگ بدل مرگ وي. مخکې له دې چې د جلال خان خلک یې ونیسي، ده هم هغه وخت راټوپ کړل. پر خپل اس سپور شو او له هغه ځایه یې پښې سپکې کړې.

خو په دې تېښته کې هغه ټول وخت په دې وېره کې و چې د جلال خان خلک ورپسې دي. دا سیمه د هغوی لپاره نوې نه وه. په هرکلي کې هغوی خلک پېژندل. د دې سیمې د لوړو او ژورو نه هغوی خبر وو او د دوست محمد خان لپاره د پټېدو ځای نه و. ده ته لاره هم معلومه نه وه، خو دومره خبر و چې د ډیلي په جنوب ختیز کې ۱۰۰ میله لرې و. لمر ته په کتو ده اندازه لگوله چې کومې خوا ته د اس مخ وگرځوي. دی تر شپږ ساعته پورې په منډه و او اس یې د یوې شېبې لپاره هم دمې ته نه اېله کاوه. نتیجه یې دا شوه چې په یوه ځای کې د ده وفاداره اس راپرېوتو او ساه یې ورکړه. د دوست محمد لپاره دا یو لوی گوزار و. ده فکر وکړ چې خدای پاک ورته سزا ورکوي. خو اوس دی بېرته نشو گرځېدای. همدا و چې ده په پښو مزل پیل کړی. ډیلي ته ۳۰ مېله لا پاتې وو چې دی د کرنال سیمې ته ورسېد. بیر سر او لوږې تندې وهلی و. وچې شونډې او په بد حال دوست محمد په

دې سیمه کې یو نامعلومه شخص و... پلي مزل یوه گټه دا ورته وکړه چې دی له خپلو پلټونکیو یو څه پټ شو چې په اس سپور د یوه لوړ دنگ پښتون په اړه یې له خلکو پوښتنې کولې. دوست محمد خان د خپل ژوند ځینې حالات په یوه کتابچه کې لیکلي دي چې روزنامهچې نومېږي. دوست محمد په دې کې لیکي: ...له خپلو نالیدلیو دښمنانو نه په تېښته ما داسې فکر کاوه چې دوی راپسې دي، تر ډېرو ورځو مې هېڅ نه وو خوړلي، جېب مې تش و او د ژوند هېڅ هیله مې نه لرله... زه د یوه نانبايي تنور مخې ته ودرېدم... زړه کې مې راگرځېدل چې یو څو ډوډۍ او هڅۍ وټښتوم، ځکه نور مې د لوږې توان نه درلود. (په هندوستان کې اوس هم د لارې پر سر ډوډۍ او هڅۍ د مساپرانو لپاره ارزانه خواړه دي). په دې حال کې یو زوړ سړی چې لویه سپینه ږیره یې لرله د دوست محمد څنگ ته ودرېد... ده ته ځیر شو او بیا یې ترې په ادبي فارسي پوښتنه وکړه: "ته د تیرا دوست محمد نه یې؟"

دوست محمد ساه نیولی ودرېد. فکريې وکړ چې اخر دښمن ورپسې راوړسېد. په یوه شېبه کې د هغه د ژوند ښایسته ماڼۍ راوږېده... بله چاره یې نه لرله، دې سپین ږيري ته یې وویل: "هو زه دوست محمد یم."

سپین ږيري ورته وویل: ته ما نه پېژنې زویه... زه د کاشغر ملا جمالي یم او په تیرا کې مې درته د قران کریم درس درکاوه. هغه وخت ته وړوکی هلک وې. د دوست محمد د خپل استاد په لیدو بېرته د ژوند هیله راوټوکېده... له هغه سره یې روغبړ وکړ... او کله چې ملاجمالي پوښتنه ترې وکړه چې له تیرا څنگه راووتلې. نو دوست محمد خان په لنډو خپله کیسه ورته وکړه. ملا جمالي هغه وخت له

غوښتنو سره سم له خپلې سیمې هندوستان ته ورغلی و او په ډیلي کې یې یوه اسلامي مدرسه پرانستې وه... دی یې له ځانه سره خپل کورته بوتلو ډوډۍ یې ورله ورکړه او کله چې د هغه ساه صورت پر ځای شو، نو دوست محمد ورته خپل مشکل وویل. دی نږدې یو کال د ملا جمالي په کور کې پاتې شو.

ملا جمالي د بدخشان اوسېدونکی و او په ډیلي کې د ده د مدرسې او دیني تعلیم له کبله ډېرو خلکو پېژندلو. هغه وخت مغول پاچا اورنگزېب د اتیا کالو و او زیاتره به د ملک په جنوب کې په جنگونو بوخت و. په جنوب کې د ده زامنو پخپلو کې ناندري اېرۍ وهلې چې د پلار تر مړینې وروسته به یې څوک پر تخت کښېني. اورنگزېب ته وفاداره د ده والیان چې افغان، ترک، هند او د مرکزي اسيا اوسېدونکي وو د خپل قدرت د ساتلو لپاره ځان - ځان ته لگيا وو. مغول سلطنت په ټوټې کېدو و او هر چا غوښتل چې په راتلونکي کې د واکدارۍ لپاره سمه لاره غوره کړي. په دې وخت کې اروپايي ملکونو هم اندازه لگولې وه چې هند یو مهم ځای دی او د دوی له خوا هم تجارتي او سفارتي ډلې پرله پسې راروانې وې چې خپلې اغېزې قوي کړي. انگرېز خود ایست انډیا کمپنۍ دفترونه په مدراس او بنگال کې ښه پاڅه جوړ کړي وو. د حیدرآباد او اودهه غوندې نوابو کې یې پوځ هم ساتلی و. په دې وخت کې دوست محمد خان چې د تیرا غرونو کې یې ژوند کړی و، د هند د هغه وخت کلتور ته سترگې واړې نیولې وې. دغه وخت ډیلي د بېلا بېلو قامونو او کلتورونو په ورگډېدو ډېر پرمختللی ښار و. هر ډول هنرمندان، لیکوال، شاعران او عالمان دلته راټول وو، خو دوست محمد خان ددغه یوه کال په موده کې له ملا جمالي نه ډېره زده کړه وکړه. له ژبې پرته یې د

بېلابېلو مذهبونو کلتورونو او د دوی د اخلاقو مطالعه او مشاهده کوله او ځان به يې ورته برابرولو. دی به مشاعرو ته ورتللو، د لوبو او اس ځغاستې په سياليو کې به يې ونډه اخيستله او د نظام الدين په درگاه کې به يې قوالي اورېدله.

خو له دې هرڅه سره له هغه خپل هدف هېر نه وو... د مغول په پوځ کې نوکري اوس هم دده ارمان وو. ملا جمالي هڅه وکړه چې دوست محمد خان ديني زده کړو ته پام وکړي او د ده غوندي عالم شي، خو دوست محمد خان دا نه غوښتل، نو اخر ملا جمالي ورته يو اس او پېنځه اشرفۍ ورکړې چې ځان په مغول پوځ کې ورگډ کړي. هغه وخت د اورنگزېب د وسله تون مشر مير فضل الله و.

په ۱۷۰۴ کې دوست محمد خان خپل لومړي مسلکي جنگ ته حاضر شو. دا جنگ په گواليار کې د بنديل کنډ سيمه کې و. ددې ځای والي تردي بېگ له پاچا بغاوت کړی و او هم د ده د مخنيوي لپاره د مغول پوځ ورواستول شو. دوست محمد په لومړۍ دسته کې شامل و، خو ډېر ژر مغول پوځ په گوندهو شو. د تردي بېگ قومندان کاشکوخان نومېده او سخت جنگيالی سړی و... دوست محمد خان د تورې گوزارونه وخورل او ټپي هم شو، چې ويې ليدل د ده پوځ په بد حال کې دی، نو فيصله يې وکړه قومندان ته ځان ورسوي. ده خپله نېزه راواخيسته او په هغه هاتي يې يرغل وکړ چې کاشکوخان پرې سپور و، خو د هغه ساتونکيو او هاتيو وړاندې گوزارونه وکړل. دوست محمد خان په دې هم بې حوصلې نه شو او خپلې حملې يې جاري وساتلې. دی په خپلې روزنامچې کې کارې:

يو وخت هاتي دی په خپل خړتم کې ونيولو خو ده ترې ځان خلاص کړ او د خړتم په مټ لوړ وروخت او په يو گوزار يې کاشکوخان ووژلو.

د قومندان په وژنه د تردي بېگ پوځ وارخطا شو او د مغول پوځ ماتې په بري واوښته. اورنگزېب ته خبر ورکړی شو او ورسره د دوست محمد خان د مېړانې کيسه هم ډيلي ته ورسېده. مير فضل الله هغه خپل دربار ته وروغوښت او تابيا يې وکړه چې اورنگزېب يې وويني. په ۱۷۰۵ کې اورنگزېب ۲۱ کاله د مرهټه وو سره له جنگونو وروسته بېرته ډيلي ته راغلی. دوست محمد خان اوس د ۳۳ کالو و... دی په خپله روزنامچه کې کارې:

يوه ورځ دده لښکر د مغول پاچا د معايي لپاره اورنگ آباد ته وروغوښتل شو. دی ليکي که څه هم اورنگزېب پاچا ډېر زور او ستړی ښکارېده، ولې دده شخصيت داسې و، چې دی پرې اغېزمن شو. اورنگزېب پر ټولو عسکرو او د دوی پر قومندانانو يو ځغلنده نظر واچاوه او بيا يې سترگې پر دوست محمد خان اېسارې شوې. پر ده يې غږ وکړ: "اې ځوان روښانه راوړاندې شه او ما ته ځان حاضر کړه".

بيا ده فضل الله ته مخ ورواړاوه او ورته ويې ويل چې دا ځوان ښکلی، قوي او د اوچتې کورنۍ ښکاري. د دې خبرې تابيا يې وکړه چې دی ونازوي او د يوه ستر لښکر قومندانې ورته وسپاري. بيا پاچا دوه موټي اشرفۍ راواخيستې او د دوست محمد خان په لاس کې يې ورکړې. دوست محمد ليکي چې د پاچا په مهربانۍ دی ډېر تر اغېز لاندې راغی او ورته څرگنده يې کړه چې دی به ورته پتمن وي. اورنگزېب پاچا له دې پېښې څه موده وروسته مړ شو او د اورنگزېب زامنو (اعظم شاه او بهادر شاه) ترمنځ د تخت پر سر جگړه پيل شوه. دواړو دوست محمد خان ته پيغامونه ورواستول چې د دوی په ملاتړ دې ودرېږي. خو دوست محمد خان ورته ځواب ورکړ چې ما ستاسو له

پلار سره د پټ قسم خوړلی و او نشم کولای چې د هغه د یوه زوی پرضد ودرېږم. دی هغه مهال په مالوه کې د پوځ قومندان و. هرې خوا ته راجوارې جوړې شوې او د حکومت پوځ په څو برخو وېشل شوی و. په داسې حال کې له دوست محمد خان سره یوازې ۵۰ تنه پښتانه پاتې شول. د ځان ځانۍ په دې دور کې دوست محمد خان له خپلو ملګریو سره کله د یوه راجه او کله د بل نواب د واک ساتنې لپاره د هغوی په بلنه جنگ کاوه. دوی لکه د کرایې د ساتندویانو ډېرې جګړې وکړې او په بدل کې به دې نوابانو او راجه ګانو ښې ډېرې پیسې ورکولې.

د اورنگزېب له مړینې یو کال وروسته دوست محمد خان په مالوه کې ټولو خلکو پېژندلو. په دې وخت کې منګل ګر راجپوت راجه انند سنگ چې د خپلو ګاونډیو راجه ګانو نه په وېره کې و دوست محمد ته یې د ساتندوی په توګه نوکري ورکړه. لږه موده تېره شوه چې راجه مړ شو. خو د هغه مور دوست محمد خان ته خواست وکړ چې د دوی د ساتنې لپاره دې ایسار شي.

په ۱۷۰۸ م کال کې رانۍ دوست محمد خان د ټولې راجوارې مختار وټاکلو چې دی به د رانۍ او د منګل ګر د ریاست ساتنه کوي. په دې وخت کې دوست محمد خان د راجه د کورنۍ له یوې راجپوتي نجلۍ سره واده وکړ. هغه مسلماننه شوه او نوم یې فتح بي بي شو. دوست محمد نور ودونه هم کړي وو، خو فتح بي بي ورته ډېره ګرانه وه. دې مېرمنې له خپل ځان سره ډېره شتمني د دوست محمد خان کور ته یوړه. فتح بي بي د بهوپال د مسلمان نوایۍ لومړۍ مېرمنه وه چې د حکومت په چارو کې یې مهم رول درلود. خو عجیبه خبره دا ده چې د نوایۍ تاریخ لیکونکیو د فتح بي بي په اړه هیڅ نه دي لیکلي.

نور هغه خلک چې مسلمانان نه وو او د نوایې کورنۍ سره وو د هغوی په اړه هم څه نه دي لیکل شوي. په تېره هغه ځینې چې د ودونو له لارې یې کورنۍ ته ور داخل شوي وو له پامه غورځول شوي دي. په داسې تاریخونو کې د میراث او د وارثانو ذکر ښه په تفصیل شوی دی.

فتح بي بي یو عامه ښځه نه وه. دا هوښیاره، په زړه پورې او له ژونده ډکه وه. له دوست محمد سره به هر ځای پر اس سوره وه. هغه که به جګړه وه او یا هم په سیل وتل او ښکار کول وو.

دوست محمد به پرې ډېر باور او اعتماد کاوه په راتلونکو څو کلونو کې له ده نه منګل ګر پاتې شو او له هغه ځایه یې شاوخوا سیمو ته پوځ کشي کوله. خو ډېر ژر یې فیصله وکړه چې د ځان ځانۍ په دې دوره کې به دی د نورو لپاره تل جګړه نه کوي او ده ته د پښو لګولو یو ځای پکا روو. ده له بهوپاله ۲۲ کلومیټره لرې شمال لور ته د بیراسیه نومي ځای د مغولو له یوه نوابه په اجاره واخیست، چې کلنۍ اجاره یې ۳۰ زره روپۍ وه.

دوست محمد دلته یوه وړو کې غونډې نوایې جوړه کړه. یو جومات او یوه کلا یې په کې جوړه کړه او د انتظام لپاره یې خپل بااعتباره افغانان په کې مقرر کړل. خو د گجرات په یوه معرکه کې دی د خپلو پوځیانو له خوا مرهټه سردار ته وسپارل شو او هغه بندي کړ. فتح بي بي د هغه د راخوشي کولو لپاره ډېرې روپۍ مرهټه سردار ته ورکړې او دی یې راخوشي کړ، چې د سازشونو په دې دوره کې هغه په هېچا هم باور نه کاوه او غوښتل یې چې خپل خپلوان له تیرا راوغواړي.

په ۱۷۱۲ م کې دوست محمد خان د خپل تېر پنځوس کسان له تیرا نه راوبلل. په دې ډله کې دده پلار پنځه وروڼه او معراج بي بي چې

اوس دده مېرمنه وه شامل وو. دا خرگنده نه ده چې هغه څنگه او څه وخت دوست محمد ته واده شوې وه. دا د بهوپال لومړي مېشت پښتانه وو. او په بېراسيه کې يې ځانونو ته استوگن ځايونه جوړ کړل. د دوی کورونه د خټو وو او په نږدې څنگل کې د يو بوتې چې "برو" نومېدو څانگې به يې پرېکولې او د چت لپاره به يې کارول. ځايي خلکو به ورته بروکت پتهان ويل. دوست محمد تر دې دمه له فتح بي بي سره په منگل گرې کې اوسېدو. خو د هغه لومړۍ مېرمنه معراج بي بي د دوست محمد له نور تېر سره په بېراسيه کې اوسېدله. د منگل رانۍ چې دوست محمد يې خپل زوی کړی و، د هغې څوک وارث پاتې نه و، نو د منگل گرې ټوله خزانه او شتمني د دوست محمد لاس ته ولوېده. دوست محمد نه يوازې په جنگونو کې د مېړنتوب له امله بلکې پخپلې بې رحمۍ د شاوخوا زميندارانو او د وړو پرگنو مشرانو په زړونو کې ويره اچولې وه. او هغه څوک چې د دوی په مقابل کې به يې ځان کمزوری گڼو، ده ته يې سر تپت کړ. په دې وخت کې دوراها، سي هور، اچاور، اشتا او د شجال پور سيمې دده په کنټرول کې راغلې. د ځينو سيمو د رانيولو لپاره په جنگونو کې د ده دوه وروڼه هم ووژل شول.

په ۱۷۱۵ کې د ده پلار نور محمد خان مړ شو. دوست محمد د سيمې د هندوانو او په تېره بيا د راجپوت قام سره خپل اړيکي هوار ساتل او له ځينو سره يې ملگرتيا هم کوله. د اوسني بهوپال حيثيت هغه وخت د يوه کلي وو او دا د گېنور يوه برخه وه. د گېنور شاوخوا هغه وخت د هندوانو دوه قامونه اوسېدل يوگونډ او بل بهيل نومېده. دوی قبيلوي ژوند کاوه. په وړو وړو ډلو ويشلي او خپل مشري لرلو. په دوی کې تر ټولو زورور د نظام شاه په نوم واکمن و. ده ډېرې

بڼې لرلې خو کملاپتي يې د خپل وخت يوه ډېره بنايسته، هوښياره او ځيرکه بڼه وه. ځايي خلکو به په سندرو او متلونو کې ستايله. د عالم شاه په نوم د نظام شاه يو تربور د چين پور بارا د سيمې راجه وو. يا خو په کملاپتي مين وو او يا يې د گېنور واکمني غوښتله نو يوه ورځ يې نظام شاه ته په ډوډۍ کې زهر ورکړو. د هغه له مړينې وروسته ده پر کملاپتي زور راوړ چې ورسره واده وکړي. د هغې لپاره يوازینی لاره چې د خپل خاوند د مړينې بدل هم واخلې او د عالم شاه له خطر ځان هم خلاص کړي، يو زورور سړی پيدا کول و او په دې سيمه کې له وړاندې د دوست محمد د مېړانې او د هغه د چلند نغاړه غږېده. د راکهي د لمانځلو پر وخت کملاپتي د دوست محمد خان پر مړوند راکهي وتړله او دی يې ورور کړ. د هندوانو د راجپوت قام په دې لمانځلو کې خويندې د خپلو وروڼو پر بني مړوند يو زرین تار تړي، خواږه ورله ورکوي. ورور پر دې موقع پيسې يا تحفه د هغې په لاس اېږدي. دا رسم د ورور او خور د يوه ابدي تړون نښه گڼلی شي. کله کله به مېرمنو د خپل ناموس د ساتنې لپاره پردي سړي ته هم راکهي تړله.

کونډې کملاپتي په ډېره هوښيارۍ له دوست محمد خان دا ژمنه واخيسته چې د ورور په حيثيت به د هغې د ناموس ساتنه کوي او د هغې د خاوند قاتل به هم وژني. ددې په بدل کې رانۍ ورله د يو لکو روپيو د ورکولو لوظ وکړ. دوست محمد خان له ژمنې سره سم عالم شاه ووژلو. خو کملاپتي يو لک روپۍ نه لرلې. هغې ورله پنځوس زره روپۍ پوره کړې او د نورو په بدل کې يې د بهوپال کلی وروسپارلو.

دا د دوست محمد نوابۍ د پلازمېنې لومړۍ بنسټ و. کملاپتي ۱۰ کاله ښه په ارام ژوند وکړ، کله چې هغه په ۱۷۷۳م کال کې مړه

شوه، نو دوست محمد خان دا کلا او د دې ټوله شتمني تر خپل لاس لاندې راوستله. په دې وخت کې د کملاپتي زوی نوال شاه وسله پورته کړه او له دوست محمد سره په جنگ شو. خو د دوست محمد د ځواکونو له خوا ووژل شو.

اوس چې دوست محمد ته پراخه سیمه پیدا شوه نو هغه خپلې پښې ټینګې کړې او د یوه خپلواک حکمران په توګه د بهوپال او شاوخوا سیمو واکمن شو. په دغو شپو ورځو کې د مغول دربار او مرهټه ووترمنځ د واک پر سر جنګ روان و. نو دوست محمد خان په داسې حال کې یو خوا مغول دربار ته سوغاتونه واستول او هغوی ته یې خپله وفاداري څرګنده کړه، نو بل لور یې د مرهټه واکدار ته مالیه (چوت) چې د حاصل څلورمه برخه کېده ورکوله. خو مرهټه وو ته یې مالیه په دې شرط ورکوله چې هغوی به دده چارو کې لاسوهنه نه کوي.

اسلام نګر

په ۱۷۲۰ م کې بهوپال د یوه کلي غوندي و او دې کې تقریباً زرو کسانو ژوند کاوه، خو دوست محمد په اسلام نګر کې اوسېده. ددې له لرغونې ماڼۍ سره جوخت هغه ځان له یوه ماڼۍ جوړه کړې وه، چې تر اوسه پاتې ده. بهوپال له دې ځایه ۱۵ میله جنوب ته دی.

د مرهټو او راجپوت سره په جنګ کې دوست محمد خان هېڅ ډول اصول نه منل. د اتلسمې پېړۍ په سر کې د هندوانو پر خاوره داسې ځان ځاني وه چې مسلمانان تر خپلو مینځو او هندوان تر خپلو مینځو په جنګ اخته وو. له ۱۷۱۲ م کال نه تر ۱۷۱۵ م پورې دوست محمد د بهوپال شاوخوا څو ځلې د راجپوتو سره وجنګېدو. په پراسون نومي ځای کې دا جنګ شو ورځې روان و. په دې کې د هولي ورځې

شوي. دا هغه لمانځنې دي چې راجپوت هندوان پر یوه بل رنګ پاشي او د یوه بل کورونو ته ورځي. د راجپوتو مشر دوست محمد ته پیغام ورواستوو چې د دوی د مذهبي لمانځنو په ویاړ دې څو ورځې جنګ بندي وکړي. دوست محمد ورسره دا خبره ومنله. خو دی پوهېدو چې د هولي په ورځو کې راجپوت نه یوازې لمانځنې کوي. دوی بنگ هم څښي او خپله وسله یې اېښي وي. یوه شپه دوست محمد خپل یو جاسوس د ګداګر په لباس کې د راجپوت پوځي کېمپ ته ورواستوو، چې حال راوړي. هغه خبر راوړو چې راجپوت نشه دي. دوست محمد هم نور انتظار ونه باسلو او هم هغه شپه یې ورباندې چپاو وکړ او جنګ یې وګټلو. د بهراسیه نه شل کیلو میټره لرې د جګدېش پور کلی و او د یو بل راجپوت ډلې مشر ناراسنګ راوچوهان دوست ته د خبرو اترو پیغام ورواستوو چې د سولې تړون ورسره وکړي. دوست دا وړاندیز ومنلو او له دواړو غاړو د ۱۲ کسانو په بدرګه دوست او چوهان په جګدېش پور کې د تهاال سیند په غاړه له یوه بل سره د لیدو فیصله وکړه. د روغې جوړې لپاره ددې غونډې کوربه دوست محمد و او په خپلې خیمې کې یې د ډوډۍ بندوبست ورته کړی و. له ډوډۍ وروسته دوی له کېږدېو بهر راوتل او د هغه وخت له دود سره سم یې خپلو مېلمنو ته پان او عطر وړاندې کړل. دوست محمد خپل عسکر نژدې د ونو شا ته پټ درولي وو او د هغه په اشاره یې د تمبوانو مراندې پرې کړې او د راجپوت ټول کسان یې ووژل. دا وژنې دومره په وحشت شوې وې چې د نږدې وړوګي سیند اوبه د راجپوتو په وینو سرې شوې او وروسته د تهاال پر ځای دا سیند د هلالی په نامه ونومول شو.

دوست محمد خان وروسته جګدېش پور د اسلام نګر په نامه واپولو. او ډېر ژر یې پکې یوه قلعه جوړه کړه. دا د بهوپال سلطنت

لومړۍ پلازمېنه وه او دغسې په ۱۷۲۳ م کې دوست محمد شپاړلس کاله وروسته د يوه ايله جاري او جنگيالي پرځای د يوه حکمران په توگه رااوچت شو.

په دې وخت کې د ده وفاداره فتح بي بي ورسره وه. ددې نوابۍ د انتظام کار پيل شو. د وخت رواج سره سم ټولې ليکنې به په فارسي ژبه کې کېدلې او له مغول درباره يې ځان ته د نواب نوم (خطاب) هم واخيست. په ۱۷۱۷ م کال کې هغه د نواب دلېر جنگ نوم ځان ته گټلی و. خو لکه چې د پښتنو دود و دوست محمد چېرې هم د پلار او د مشرورو په موجودگۍ کې دا نوم ځان ته کله هم نه کارولو. خو اخر د ورونيو په ټينگار يې دا خطاب ځان ته غوره کړ.

يوه ورځ فتح بي بي او دوست محمد خان د ښکار لپاره څنگله ته ورغلي وو. څو ساعته په گرمۍ کې د اس له ځغاستې سترې شول او د بهوپال له سيند سره نږدې يې د ونو سيوري وموند او د دمې لپاره هلته ايسار شول. د دې ځای خاموشي کې دواړو ارام کاوه او د دوست محمد سترگې سره ورغلې، په خوب کې گوري يو بزرگ ورته وايي په دې ځای به يوه کلا جوړوي. دی چې راپاڅېدو نو فتح بي بي ته يې خپل خوب بيان کړ، هغې سوگند ترې واخيست چې هرومرو به پر دې ځای کلا جوړوې.

دا د فتح گر د کلا بنا وه. د دې کلا لومړۍ تيرپه د رای سين قاضي محمد معظم کېښوده چې وروسته د بهوپال مشر قاضي هم شو. دوست محمد، فتح بي بي او د بروکت پښتنو پخپلو لاسونو دا کلا جوړه کړه او د بهوپال پخوانۍ کلا يې ورسره يو ځای کړه. په دې کې شپږ دروازې وې چې د شپږو ورځو په نومونو وې. او هم په دې کلا کې د بهوپال لومړۍ جومات چې د دوه نيمو پوړو جومات يې ورته

وايه جوړ کړل شو. (اوس د دوست محمد او فتح بي بي قبرونه څنگ په څنگ د بهوپال په فتح گر کلا کې جوړ دي).

د دوست محمد لومړۍ ديوان يانې مشر وزير بيبي رام- د شجال پور يو هندو مشر و. په داسې وخت کې چې نظام د حيدرآباد او مرهټه يوې خوا ته او مغول بلې خوا ته په خپلو کې سره په جنگ وو، نو دوست محمد ته د خپلې نوابۍ ساتل گران کار وو. له عسکري پلوه مغول کمزوري وو. نظام او مرهټه دواړو د هند جنوب نيولی و او د مغول واک يې نه منلو. خو دوست محمد د کمزوري مغول واکدارانو مله کوله. په ۱۷۲۰ کې د نظام او مرهټه گډ ځواکونه د بهوپال له لارې دکن ته تېرېده چې د دوست محمد ورور ميراحمد له خپل ځواک سره په دې لښکر حمله وکړه. خو ماتې يې وخوړله او خپله هم ووژل شو. په داسې حال کې نظام د دوست محمد سخت مخالف شو. په ۱۷۲۳ م کال کې له دوست محمد سره لس زره عسکرو او د مرکزي هند يوه لويه برخه دده په نوابۍ کې شامله وه. خو له دې وخته بيا د هغه ترمرگه يانې تر ۱۷۲۸ م کال پورې دده مشکلات هم مخ په زياتېدو شول. په ۱۷۲۴ م کې نظام مغول ځواک ته سخت گوزار ورکړلو، وروسته يې بهوپال ته مخه کړه چې له دوست محمد سره حساب برابر کړي. دوست محمد ورسره جنگ ونه کړ او د لنډې محاصرې نه وروسته يې پوه لوښامه ورسره وکړه. ددې لوښامې ترمخه ده خپل ۱۴ کلن زوی يارمحمد خان نظام ته د يرغل په توگه وسپارلو او دوست محمد د نظام له خوا د اسلام نگر کلا دار وټاکل شو.

دا هر څه ښايي دوست محمد ډېر ځيرک شوی و او د نظام له ځواک سره د دغري وهلو پر ځای يې چې نتيجه به يې د دواړو کمزوري او د

مرهټه پياوړتوب و. ده د سولې لاره غوره کړه. ده تر واک لاندې اوس او زره کيلوميټره مربع ځمکه وه چې د اوسني اسرائيل هومره ملک ترې جوړېږي.

په دې وروستيو څو کلونو کې دوست محمد زيات شمېر ونياندي، استادان، ارټسټان او عالمان بهوپال ته ور بلل. د بروکت پښتنو پرته دلته يوسفزي فېروز خېل او رو هيله پښتانه په زيات شمېر کې مېشته شول چې خپل پښتني کلتور يې له ځانه سره راوړو. د هند د نورو مسلمانانو لپاره هم هغه وخت بهوپال يو د امن ځای و. هم په دې وروستيو کلونو کې د فتح بي بي له مرگه وروسته دوست محمد صوفي لاره خپله کړه.

دی په ۱۷۲۸م کې د ۵۲ کلونو په عمر کې مړ شو. ده له بېلا بېلو ښځو شپږ زامن يار محمد، سلطان محمد، صدر محمد، فضل محمد، واصل محمد، خان بهادر او پنځه لوڼه درلودې. د هغه پر وجود تر ۳۰ ډېر ټپونه وو چې دده د جنگونو د مېړنتوب نښې وې.

د معراج بي بي څلور اولادونه وو، خو يار محمد د هغې زوی نه و. فتح بي بي اولاد نه درلود. او هغې يو ماشوم په غېږ اخيستی و چې ابراهيم نومېده. دوست محمد د کنور سردار بايي سره هم واده کړی و چې د راجپوت انند سنگ لور وه او يو څو اولادونه يې لرل. يوه هندوانې ښځه تر يوه برياليتوب وروسته په انعام کې ورله ورکړل شوې وه چې نوم يې جای کنور و او د مسلمانېدو وروسته يې ورته تاج بي بي وويل. ددې درې اولادونه وو. دا څرگنده نه ده چې د هغه ځای ناستي يار محمد چې وروسته د بهوپال دويم نواب شو، د دوست محمد د کومې ښځې زوی و. ځينې

اندازې داسې دي چې کېدای شي دی د يوې مسلمانې ښځې زوی وي چې له معراج بي بي نه وروسته دوست محمد کړې وه. په دې کې شک نشته چې دوست محمد د پخې ارادې خاوند و، گنې په داسې يوه سيمه کې چې ۹۰ فيصده هندوان وي او خواو شا له هر لوري په دښمنانو کې راگېروي د يوې مسلمانې نوابۍ جوړول اسان کار نه وو. هغه له فتح بي بي سره دومره مينه لرله چې د بهوپال سرکاري بېرغ تر اوسه فتح نشان نومېږي.

کله چې دوست محمد خان د مالوی په پراخه سیمه کې خان ته د یو ملک د جوړولو هلې ځلې کولې. د ډیلي د تخت لپاره د مغول پاچا اورنگزېب د لمسو تر مینځ د واک لپاره سازشونه روان وو. یو پسې به بل شهزاده پر شاهي تخت کښېناستو. او بیا به یا په جنگ کې او یا د سازش له لارې ووژل شو. په حیدرآباد کې د مسلمانانو تر ټولو لوی ریاست مشر نظام له مرهټو سره په جنگ و. او یو وخت د دوی لښکرې د دوست محمد لپاره هم خطر راو دروو. دوست محمد په دې حال کې له هوښیاری، کار واخیستو او له نظام سره یې د سولې تړون وکړو. د دې تړون له مخې ده نظام ته لس لکه روپۍ باج یو فیل او خپل ۱۴ کلن زوی یارمحمد د یرغل په توګه وروسپارل. یارمحمد په حیدرآباد کې څلورکاله تېر کړل. له ده سره د بھوپال درې عالمان ورلېږل شوي وو. خو د حیدرآباد په دربار کې د یارمحمد ښه روزنه وشوه. هغه اردو او فارسي ژبې زده کړې. د نورو شهزادګانو غوندې یې د اس سپرلي، د تورې او سیاست تعلیم وکړو. دوست محمد د مړینې پر وخت حیدرآباد بھوپال د خپلو وزرو لاندې نیولی وو. او دې ریاست ته یې د ملګري په سترګه کتل. نظام سمدلاسه د ۴۰۰ پوځیانو په بدرګه یارمحمد لکه د یوځای ناستي نواب بېرته بھوپال ته ورولېږلو. ده ته یې د نواب او امیر خطاب ورکړو اوله شاهي بېرغ او پوځي درناوي سره د یارمحمد فیل د بھوپال خاورې ته ورداخل شو. خو دلته له وړاندې د دوست محمد خان ژوندی ورور عاقل محمد خان د یارمحمد اته کلن مېړنی ورور د سلطان محمد خان نوابي اعلان کړې وه. ددې فیصلې تر شا د بروکت پښتنو د ځنیو مشرانو غږ هم ورګډ وو.

دویم څپرکی بھوپال په اتلسمه پېړۍ کې

د دوست محمد دیوان (مشر وزیر) بیجی رام د یارمحمد په پلوي د سلطان محمد د نوابۍ دعوا رد کړه. ځکه یو خو دی ماشوم وو او بل د سیاست تجربه یې نه لرله. د سلطان محمد مور ته د جاگیر پېشکش وشو. او هغې د خپل زوی له حق نه لاس واخیستو. دغسې په ۱۷۲۸ م د اګست پر ۳۰ نېټه یارمحمد د بهوپال د دویم نواب په توګه خپله دنده په غاړه واخیسته.

په کور دننه پښتنو هغه د دوست محمد د مشر زوی په حیث نواب ومنلو خو د مرهټو خطر هم هغسې موجود وو چې اوس د مالوی د کنټرول لپاره یې چریکي حملې کولې. یارمحمد له مرهټو سره همدغسې په یوه جنگ کې له نورو بندیانو سره یوه ښکلې راجپوت نجلۍ هم شامله وه چې ماموله بایي نومېده. یارمحمد له وړاندې نورې ښځې لرلې. خو د خپل پلار په پل یې پل کېښود او له ماموله بایي سره یې واده وکړو. په راتلونکو کلونو کې دې مېرمنې د بهوپال سیاست کې لوی اغېز وکړو. خو دا په خپله بې اولاده مړه شوه. د یارمحمد مشر زوی فیض محمد په ۱۷۳۱ م کې وزېږېد. دده څلور نور زامن حیات محمد، سعید محمد، حسین محمد او یاسین محمد له بېلا بېلو مېرمنو نه وزېږېدل.

خو ماموله بایي د بهوپال په سیاسي چارو کې یو فعاله رول پیدا کړ، دې خپل نوم نه و اړولی خو مسلماننه شوې وه. او په بهوپال کې یې درې جوماتونه جوړ کړل.

د حیدرآباد د نظام او د مرهټو ترمینځ روانې شخړې نه یارمحمد هم ګټه واخیسته او ځینې هغه کلي چې مرهټو نیولي وو بېرته یې ترې واخیستل.

د حیدرآباد نظام بهوپال خپله طرفداره سیمه ګڼله. او له مرهټو سره چې یې جنگ وباييللو ددې سیمې اختیار یې د دوی مشر پېشوا باجي راو ته وسپارلو. یارمحمد اوس مجبوره شو چې مرهټو ته باج ورکړي. د بروکټ پښتانه په دې حالت خوشاله نه وو. او نږدې وه چې مرهټو بهوپال نیولی وای، چې په ۱۷۳۹ کې د ایران نادرشاه افشار پر هند حمله وکړه. او په یوه ورځ کې یې د ډیلي ۲۰ زره کسان ووژل. مرهټه په دې حالت وېرېدل او فکر یې وکړو چې که نادرشا جنوب لوري ته خپلې حملې جاري وساتلې نو ډېر ژر به د دوی سیمه هم ونیسي. د یارمحمد لپاره د دوی حمله یوه خدایي مرسته وه. په ۱۷۴۰ م کال پېشوا باجي راو مړ شو او دده زوی دویم بالاجي د جنگ پر ځای د سیاست لاره غوره کړه. او د یوه تړون له لارې او د باج په بدل کې یې په بهوپال کې د یارمحمد نوابي په رسمي توګه ومنله. خو لږه موده وروسته د مرهټو نوي مشران یو واري بیا د خپلو مخکو او کلیو د بېرته نیولو په هڅه کې شول.

د یارمحمد د ۱۴ کالو په نوابۍ بهوپال یوڅه آرامي ولیده خو د مخکې ډېره برخه او پیسې یې ورو ورو مرهټو ته ورکول. دی د ۳۲ کالو په عمر مړ شو او د اورکزیو په کورنۍ کې د نوابۍ دعوي داران بیا راپورته شول. د یارمحمد مېرني ورور سلطان محمد خان دویم واري هڅه وکړه. ده له خپل ورور صدرمحمد سره یو ځای د فتح ګرې کلا ونيوله او د نورو پر ضد یې له مرهټو مرسته وغوښته او ورته یې د بهوپال له پنځو کلاګانو نه د یوې د ورکولو لوظ وکړ.

په دې موقع د یارمحمد کونډې ماموله بایي د اسلام نګر په کلا کې ددې بغاوت مخه ونيوله او ټولو ته یې دروغې جوړې لاره وښودله. د یارمحمد مشر زوی فیض محمد د ۱۱ کالو و. دی یې د

يارمحمد خای ناستی اعلان کړ. او د دوست محمد د وفاداره بيجي رام په مرسته يې د بهوپال عام ولس خان سره کړو چې فيض محمد د نواب په توگه ومني. بيجي رام پنځه زره پوځيان راټول کړل او د عیدگاه په غونډۍ يې د سلطان محمد خان پر ضد مور چې ونيولې. په دې وخت کې مرهټو هم له سلطان سره غداري وکړه او دی يې په میدان پرېښود. سلطان ماتې وخوړه او له ماموله بایي نه د بښنې غوښتونکی شو.

۲۷ کلنې ماموله بایي له دوی سره په دې شرط روغه وکړه چې دوی به تر عمره د نوابۍ د عوانه کوي او پاتې ژوند به په کوروايي کې تېروي. فيض محمد خان د ماموله بایي تر څارنې لاندې لوېدو. دی د یو مذهبي او صوفي ځوان په حیث رالوی شو. او څومره چې وخت تېرېدو له قدرت او د نیاوي کارونو نه یې زړه تورېدو. ډېر ژر د شاوخوا سیمو خلک دده د دیني زده کړو او د نرم طبیعت له کبله دده زیارت ته راتلل.

په بهوپال کې اوس هم د فيض محمد عرس هندوان او مسلمانان دواړه لمانځي. په دې وخت کې عملاً ماموله بایي د بهوپال واکمنه وه. او د مرهټو او راجپوتو علاوه گاونډيو ریاستونو سره ټول سیاست ددې په لاس کې و. خو په دې وخت کې د یارمحمد ورور فاضل محمد خان له مرهټو سره پټې معاملې کولې. او دا هيله يې وه چې دوی به يې د بهوپال نواب وټاکي. خوداسې ونشوه. ماموله بایي د مرهټه وو په مرسته د رای سین هغه مشهوره کلا محاصره کړه، چې یو وارې دوست محمد نیولې وه، د هغه تر مړینې وروسته بیا د مغولو په لاس کې وه. په ۱۷۵۰ م کې په ډیلي کې مغول واکمن دویم عالمگیر وو، خو د هندوستان په پراخه خاوره اوس مغول، نظام او

راجپوت خت په دې وخت کې هندوستان کې دوه نور قوتونه ډېر په چټکۍ ددې خاورې په پوځي او سیاسي ډگر کې په برلاسي کېدو وو، یو انگریز او دویم مرهټه. خو هم په دې وخت کې د هند شمالي برخه د یوه بل قدرت د حملو لاندې وه. دا قدرت د احمدشاه ابدالي و. انگریز تر دا دمه د هند ټول ساحلي ښارونه لکه کلکته او سورت کې ځان ته چاوښۍ جوړې کړې وې. خو مرهټه لکه د سیلی. هرې خوا ته ورتلل او د مسلمانانو ښارونه یې وړانول. په دې وخت کې دوی ته احمدشاه ابدالي د خدای له طرفه یوه مرسته ښکاره شوه. د جنوري په میاشت ۱۷۲۱م کې د پنجاب د پاني پت په میدان کې چې د احمدشاه ځواکونو مرهټه وو ته ماتې ورکړه، نو د بهوپال خلکو دا د فيض محمد د نېکۍ او د هغه د دعاگانو ثمر وگڼلو. د هغه لپاره د بهوپال د عام ولس په زړونو کې نور هم قدر زیات شو.

په راتلونکو ۳۵ کالو کې فيض محمد د بهوپال واکمن و، خو عملاً حکومت د ماموله بایي او بيجي رام په لاس کې و.

په ۱۷۲۲ م کې د وفاداره بيجي رام د مړینې سره د پښتنو لخوا یو واري بیا د سازش وروڼه پرانستل شول. د بيجي رام زوی گهانسې رام دیوان مقرر شو. خودی د خپل پلار په شان ایمانداره نه وو او د هندو او مسلمان ترمنځ د کرکې او بې اعتبارۍ خبره يې په ډاگه کوله. په دې چلن هغه د یو پښتون له خوا ووژل شو. دده پر ځای یو مسلمان پښتون عزت خان دیوان وگومارل شو. خو ده له زهر ورکړې شو. درېیم دیوان کيساري لال وو چې دده کور یو پښتون په بارودو والوزو. بهوپال اوس یو ډېر سخت دور کې ور داخل شو. اخر د شخړې د ختمولو لپاره ماموله بایي د فيض محمد کشر ورور یاسین ته د دیوان دنده ورکړه. چې د ریاست انتظام دې په کورنۍ کې دننه پاتې

شي. د مرهټو نوميالي مشران څه د پاني پټ په ميدان کې او څه وروسته مړه شوی وو. د بھوپال په گاونډ کې د هولکر راجه ملهار راو چې مړ شو نو د هغه کونډې اهلېه بايي له دې مېرمنې سره ښه اړيکي وساتل او څه موده د بھوپال شاوخوا سيمې آرامې شوې.

په ۱۷۷۵ م کال کې مرهټه رياستونه د ډيلي د واک د نيولو پر ځای خپلو رياستونو ته پام وگرځوو. گواليا، ايندور، بړوده او ناگ پور خپلې واکمنۍ ټينگې کړې. خو په دوی کې د هر چا نظر په مالوه و. په ۱۷۷۲ م کال کې مهاجي راو سيندھيا د مالوی د نيولو لپاره بھوپال ته لښکر يووړ.

ماموله بايي په دې وخت کې د جنگ پر ځای ورسره روغه وکړه او د پنځو ولسواليو سره يې د مالوی د هوشنگ آباد لرغوني کلا ورته وسپارله.

په ۱۷۷۷ م کې د ډسمبر پردولسمه نېټه د بھوپال صوفي نواب فيض محمد خان د ۴۲ کالو په عمر کې له دې فاني نړۍ سترگې پټې کړې.

دی د خپلې ۳۵ کلنې نوابۍ دور کې يو واري د بھوپال نه بهر تللی وو. ده اولاد نه لرلو او دده کونډې صالحه بېگم چې د بھو بېگم په نوم پېژندل کېده د ماموله بايي سره د واک پر سر شخړه راپورته کړه.

د فيض محمد څلوېښتي لا نه وه شوې چې ماموله بايي د يارمحمد بل زوی د څلورم نواب په توگه اعلان کړو. دی هغه وخت د ۴۳ کالو وو او زيات وخت يې په ښکار او ميلو کې تېروو. خو صالحه بېگم په دې فيصله خوشاله نه وه او د دوست محمد د کورنۍ نور غړي يې راوالمسول چې د ماموله بايي مخه ونيسي. اصلي کيسه داسې وه چې ماموله بايي کله د يارمحمد سره ژوند پيل کړو او څه موده ددې اولاد

و نشو نو هغې څلور هندو هلکان په فرزندۍ واخيستل. دوی يې مسلمانان کړل او د خپلو اولادونو په شان يې د دوی روزنه وکړه. په دوی کې يو ماشوم د هندوانو د لوړې طبقې برهمن و او چھوټې خان په نوم وپېژندل شول نوماموله بايي چھوټې خان هم د ديوان په توگه وروړاندې کړو. صالحه بېگم په دې خبره خوشاله نه وه او ماموله بېگم يې تورنه کړه چې د خپلو هندوانو لپاره د نوابۍ لاره پرانېزي. صالحه بېگم د فاضل محمد خان لور وه چې د خپل وراره فيض محمد پر ضد يې د مرهټو پېښوا سره په بھوپال د حملې سازش کړی و. وروسته چې مرهټو دی پر ميدان پرېښودو نوزړه ماتې مړ شو. ماموله بايي د فاضل محمد کونډه عزت بېگم د خپلې اته کلنې لور صالحه بېگم سره بېرته بھوپال ته راوستله. او د خپل سيوري لاندې يې وساتل. داسې ښايي چې د صالحه بېگم په دې وخت کې د ماموله بايي سره کينه پيدا شوه.

چھوټې خان د ديوان په حيث ډېر ژر د بھوپال چارې په سمه لاره روانې کړې. پوځ يې منظم کړو. د پوليسو محکمه يې جوړه کړه. د تجارت او کاروبار لپاره يې اسانتياوې برابرې کړې. د ښار لارې کوڅې يې جوړې کړې او په بھوپال کې د يو شمېر سيندونو د پاسه يې د پلونو د جوړولو پرته په بن گنگا سيند يو بند هم جوړ کړو چې اوبه د کر مخکو ته ورسېږي. ده په ۱۴ کالو کې بھوپال د يوه کلي نه په يوه ښکلي ښار واړاوه.

صالحه بېگم د خپل خاوند له مړينې وروسته ليدل چې ماموله بايي اوس زيات اختيارات چھوټې خان ته سپارلي وو. يوه ورځ يې د دوست محمد خان لمسي شريف محمد خان ته پېغور ورکړو چې که زه سړی وای نو يوه برهمن غلام ته به مې دومره اختيار نه وای ورکړی

چې د دوست محمد خان پر کورنۍ حکومت وکړي. کله چې ماموله بايي د فيض محمد خای ناستی حیات محمد خان وټاکلو، نو صالحه بېگم ددې څرگند مخالفت ته ملا وتړله. دې د فتح گر په نه پنځه میله لري په اسلام نگر کې د فيض محمد له قبر سره څنګ کې دیوه خپلواکه حکومت اعلان وکړ او سرکاري دربار به یې جوړاوه. بهوپال اوس عملاً په دوو برخو ویشل شوی و. صالحه بېگم همدغسې درې کاله یو مساوي حکومت چلولو.

ماموله بايي ورته پېغامونه ولېږل چې که دا د یارمحمد هریو ورور غواړي د هغه نوم دې د د واکمنۍ لپاره وړاندې کړي. حیات محمد خان هم دې ته رضا شو چې د صالحه بېگم د خوښې واکمن ته به سر تیت کړي، خو هغې شریف محمد ته د جنگ د تیاري لپاره وویل. شریف محمد د پنځه زره عسکرو د برابرولو لپاره له صالحه بېگم نه د پیسو غوښتنه وکړه. خو صالحه بېگم پیسې نه لرلې. شریف محمد چې خبر شو نو هغې ته یې وویل: "په تشه خېټه جنگ نه کېږي".

چهوټي خان د بهوپال چارې هم هغسې پر مخ بوولې. خو هغه اندازه ولگوله چې صالحه بېگم دومره زور نه لري څومره چې شریف محمد ورته خطر جوړېدای شي. ده دوه وروڼه لرل او دده ځلمی او تکره زوی وزیر محمد لکه د دوست محمد د تورې مېړنی و.

د صالحه بېگم سره د لاس یوځای کولو لپاره دی د بغاوت په تور تورن او له بهوپاله وشرل شو. شریف محمد خان د راجپوت یو ګاونډي ریاست ته پناه یوړه. ده سره د ده د ټبر خلک هم وو. راجپوت هندوانو د دوی تود هرکلی وکړ او د ګینور د کلا د نیولو لپاره په جنگ کې ورسره ودرېدل.

دا د حیات محمد خان واک ته لومړی لوی ګواښ و چې په خپله پښتنو ورته ودرولی و.

په ۱۷۸۷ کې د بهوپال نه اته میله لويديځ کې د پهنډا په کلي کې د دواړو غاړو پوځونه جنگ ته راووتل. ددې جنگ پر وخت حیات محمد خان په بهوپال کې پاتې وو. دده د پوځ مشري چهوټي رام کوله او ورسره راجپوت، سیکان او د بهوپال سرکاري پوځ و. شریف محمد سره دده وروڼه او راجپوت مله و. وزیر محمد خان د ښځو او ماشومانو د ساتنې لپاره په اشنا نومي کلي کې پاته شو. جنگ پیل شو، د تورو ټوپکو او توپو په درزا سخته مرګ ژوبله وشوه. شریف محمد سره د خپلو پنځو وروڼو ووژل شو. یوازې یو ورور کامل محمد ژوندی پاتې شو. چهوټي خان د شریف او دده د وروڼو سرونه پرېکړل او په تورو ټوپکي حیات خان ته یې وړاندې کړل. حیات خان په دې کار سخت ناګراره شو او په لومړي ځل د چهوټي خان د شخصیت منفي اړخ ورته څرګند شو. د اورکزیو په ټبر کې دا پېښه یوه لویه غمیزه وه او په راتلونکو نهو کالو کې چهوټي خان د بهوپال ټول پښتانه د ځان پر ضد راوپارول. دی لکه د یوه کاواکه اس د هېچا قابو کې نه راتلو. په ۱۷۹۲ م کې ماموله بايي د اتیاو کالو په عمر مړه شوه. له دې څو میاشتې وروسته چهوټي خان هم مړ شو.

د حیات محمد خان له شریف محمد کورنۍ سره شوی ظلم هیر نه وو. د هغه زوی وزیر محمد د راجپوتو سره اوسېدو او حیات محمد خان چې خپل نالایقه آرام طلبه زوی غوث محمد ته لیدل نو ددې خبرې احساس ورته زیاتېدو چې دی د نوابۍ وړ نه و. په ۱۷۹۴ م کال کې د بروکت د پښتنو د یوه جنرال لور زینت بېگم یې غوث محمد ته واده کړه. د زینت پلار له مرهټو سره دسې هور په

جنگ کې وژل شوی و او مور عصمت بېگم یې د بل ماشوم په زېږون مړه وه. د زینت بېگم نه د غوث محمد درې اولادونه وزېږېدل. دوه زامن موعبزو او پوځدار او یوه لور یې گوهرآرا نومېده. اخوا د شریف محمد زوی وزیر محمد د راجپوتو نه ولاړو او یو څه موده د حیدرآباد د نظام دربار کې ملازم شو او په خپل استعداد ښه مقام ته ورسېدو. خو حیات محمد غوښتل چې وزیر سره روغه وکړي. هغه لیدل چې غوث محمد د بھوپال د ساتنې نه وو. ده وزیر محمد راوبللو او ده ته یې د دیوان او د پوځ د مشر د دندې پېشکش وکړ. خو غوث محمد د خپل پلار ددې فیصلې مخالفت وکړ. ځکه هغه د خپلو اختیاراتو او اغېز لپاره وزیر یو گوانښ وگڼلو. اخر وزیر ته په بھوپال کې د استوگنې اجازه ورکړې شوه. او د دیوان د دندې لپاره مرید محمد خان راوبلل شو. مرید د سلطان محمد خان زوی و، چې دوه واري یې د نوابۍ دعوا کړې وه. مرید په ۱۷۹۲ د خپلو ۱۰۰۰ تنو ملگریو سره بھوپال ته ورداخل شو او ژمنه یې وکړه چې یو واري بیا به د پښتنو واکمني پر ځای کړي. د مشر وزیر (دیوان) په حیث ده د پیسو په لگولو لاس پورې کړو. د پوځ تنخواگانې یې زیاتې کړې. د ودانیو په جوړولو یې لاس پورې کړ او چې خزانه یې خالي ولیده نو پر مخکې والو یې زور راوړو چې مالیه ورکړي. کله چې به دوی انکار وکړو نو په بندي خانو کې به یې واچول. په یوه کال کې دننه د مرید اصلي خبره رابښکاره شوه. د بھوپال ځینې مخکې یې پنډاریانو ته ورکړې او چې د پوځ د تنخوا پیسې هم پاتې نه شوې نو پوځ بغاوت وکړو. په دې وخت کې مرهټه یو واري بیا د بھوپال سرحدونو ته خطر ودروو. مرید ته بله هېڅ لاره ښکاره نه شوه نو د حیات محمد مېرمنې عصمت بېگم ته ورغلو. دا مېرمنه په حیات محمد ډېره گرانه وه او په دربار

کې یې ډېره اغېزه لرله. په ۱۷۹۷ کال د ډسمبر پر ۳۰ مه نېټه دا د پردې تر شا کښېناستله او د مرید غوښتنه یې واورېده چې خپلې گانې او نغدې دې ورته وسپاري چې د مرهټو سره جنگ لپاره تیاري وکړي. عصمت بېگم په ځواب کې ورته وویل چې د مخکې والو نه مالیه راټوله کړه. په دې ځواب مرید په قهر شو، پرده یې وشلوله او پر عصمت بېگم یې برید وکړ. هغې منډې کړې خو په پونو یې راگېره کړه او ویې وژله. د هغه ملگریو د عصمت بېگم ساتونکي خواجه سراگلابل هم ووژلو. دوی د عصمت بېگم گانې، نغدې پیسې او هرڅه چې په لاس ورتلل واخیستل او له هغه ځایه ولاړل. د حیات محمد کورنۍ په دې پېښه هک پک پاتې شول او مرید په خپله دفاع کې وویل چې ده ته غوث محمد ویلي وو چې دا ښځه دې مړه کړي. خو هېچا په ده باور ونه کړ. ده د حیات پر ضد د فتح گر کلا ونيوله او مرهټو ته یې پیغام ورواستاوه چې د بھوپال په نیولو به دی ورسره ملا وتړي. په دې پېښه حیات محمد د مرید د غداری اندازې ولگوله او سمدستي یې وزیر محمد راوبللو چې د مرید چاره دې وکړي. وزیر محمد ۱۰۰۰ تنه پښتانه راټول کړل او بھوپال ته ورننوتل. لومړی یې د هوشنگ آباد کلا له مرهټو ونيوله. مرید محمد د گوالیار او ناگپور مرهټه راجه گانو ته پیغامونه ورواستول چې د بھوپال د نواب پر ضد دده د بغاوت ملاتړ وکړي. د گوالیار جنرال بالار او مرید ته خپل پوځ په دې شرط واستولو چې د بھوپال له دوو لویو کلاگانو څخه به یوه ده ته ورکوي. مرید ورسره د اسلام نگر د سپارلو ژمنه وکړه. دی پخپله د اسلام نگر پر لوري ولاړو چې دا کلا د مرهټو پوځ ته ورکړي. او د فتح گر په کلا کې یې د مرهټو یوه ډلگۍ پرېښوده چې د حیات محمد او غوث د تېښتې مخه ونیسي.

اسلام نگر ته په رسېدو مريد خبر شو چې دا کلا اوس د حيات محمد خور موتي بېگم سمبالوي او هغې خپلو ساتندويانو ته امر ورکړې و، چې پر مريد حمله وکړي. له دې ځايه مريد په تېښته د راي سين کلا ته مخه کړه. دا يې ونيوله او بالا راو ته يې تسليم کړه. له دې ځايه د مرهټو له ۴۰۰۰ زره عسکرو سره د فتح گډي کلا د محاصرې لپاره روان شو. مريد سره دغه وخت د گواليار، ناگ پورا او د ټونک د نواب امير خان پنداري جنگيالي ملگري وو. بلې خوا ته د حيات محمد خان سره وزير محمد او د امباياني جاگيردار قلي خان ولاړ و. وزير محمد د فتح گډي په کلا کې ډېره مېړانه وښودله او اخر بالا راو مجبوره شو چې خپل پوځ پر شا کړي. ډېر ژر بالا راو خبر شو چې مريد ورته دروغ هم ويلې وو، نو هغه يې ونيولو او په سرونج کې يې بندي کړو. مريد په بندي خانه کې د الماسو زړې وخورلې او ځان يې په خپله ووژلو. وزير محمد مرهټو ته د ماتې ورکولو وروسته په پورا اعزاز د حيات محمد له خوا د بهوپال ديوان او د پوځ مشر وټاکل شو. او په راتلونکو اوو کالو کې يې د بهوپال هغه سيمې چې نورو ترې نيولې وې ډېر په سياست بېرته واخيستې.

ده له انگرېزانو سره هم خبرې اترې پيل کړې، چې د ده د قوي گاونډيانو په مقابله کې د بهوپال ساتنه وکړي. خو غوث محمد له مرهټو سره بېل سازشونه پيل کړي وو. حيات محمد خان په ۱۸۰۷ م کال د ۷۳ کالو په عمر مړ شو او غوث محمد د پنځم نواب په توگه واک ترلاسه کړ. اوس هغه په ښکاره د وزير محمد مخالفت پيل کړ او وزير د شخړې پر ځای بهوپال يو واري بيا پرېښود او د گينور په کلا کې مېشت شو. د وزير له وتلو سره مرهټه بيا برلاسه شول او غوث محمد په خپله کلا کې لکه د نظربند پاتې شو. د روغې لپاره يې خپل

زوی موعېز مرهټو ته وسپارلو چې ناگپور ته يې يوړو. وزير محمد يو واري بيا د بهوپال ژغورنې ته راغی. خو دا ځل مرهټه ځواکونو د اوږدې مودې پلان سره بهوپال محاصره کړ.

بهوپال تر يوه کاله پورې تر محاصرې لاندې و. نژدې ۸۲۰۰۰ پوځيان د دې چارچاپېره ولاړ وو. د وزير ملاتړي، سکان، راجپوت د ټونک او سېدونکي او د پنداري پښتانه له کلا ووتل. له وزير سره يوازې ۲۰۰ افغانان پاتې وو. غوث محمد خان د لوږې او محاصرې د سختو زغم نه لاره او وزير هغه ته اجازه ورکړه چې له خپلو هيچر اگانو او د کورنۍ سازو سامان سره د بهوپال له کلا نه ووزي او يو کور کې مېشت شي. عجيبه خبره دا وه چې محاصره کوونکيو هم د نواب په راتلو باندې هېڅ غرض ونه کړ. د هغوی لپاره غوث محمد خان اوس يوه له کاره وتلې سيکه وه. يوه بله عجيبه خبره دا وه چې غوث محمد خان لومړۍ مېرمن زينت بېگم او د هغې ۱۴ کلنه لور قدسيه په بهوپال کې پاتې شول او دا هوډ يې وکړ چې تر مرگه به د بهوپال په دفاع کې هلته پاتې وي.

د محاصرې شپږ مياشتې چې پوره شوې، نو په کلا کې د خوړو لپاره هېڅ پاتې نشول. مرهټو به هره شپه حمله کوله. گولۍ او بارود په ختمېدو وو. په دې موقع زينت بېگم له پردې راووتله. ټولې ښځې ورپسې شوې او دوی د پوځ تر شا ودرېدلې. دوی به پوځيانو ته خواږه رسول. د تويونو او ټوپکو ډکول يې کول د سړيو په شان جامې يې واغوستلې او له باروده د کار اخيستو چل يې زده کړ. يوه پلا دوی په فلزي نغريو کې بارود کېښودل او له کلا نه يې پر دښمن ورويشتل چې په مخکې له لگېدلو سره به وچوېدل. زينت بېگم په دسترخوان ټولې ښځې راټولولې او ډوډۍ به يې ورکوله. يوه ورځ د

هغې یوه خدمتگاره چې کور به یې جارو کولو راغله. زینت بېگم له نورو پوښتنه وکړه نو هغو ورته وویل چې د خدمتگارې ماشومانو له دوو ورځو هېڅ نه دې خوړلي، هغې ورته د املۍ (یو ډول بوټي) پانې واپسولې چې ویې خوري. زینت هغه خدمتگاره راوبلله او سمدلاسه یې خپلې لور قدسیې ته وویل:

هغه دوه چپاتي چې د خپل ورور فوځدار لپاره یې اېښي وو دې ښځې ته ورکړي.

قدسیې هغې ته یو چپاتي ورکړ او بل هغه یې په خپلو جامو کې د خپل وړوکی وروړ لپاره وساته. کله چې خدمتگاره روانه شوه نو زینت هغه ودروله او چپاتي یې ولید. لور ته یې مخ ورواړاوه او په قهر یې ورته وویل: زه خبره وم چې ته به درغلي کوي او یو چپاتي به وروړله ساتي. ما درته وویل چې دواړه ډوډۍ دې ښځې ته ورکړه.

په یوه بله موقع د هغې زوی معیز د کلا په څنډو د توپچي دنده په غاړه لرله چې نابره د توپک په یوې گولۍ ټپي شو. زېنت په منډه ورته ورغله، له خپلې لویټې نه یې پټۍ ورته جوړې کړې. د هغه پرهاړونه یې پرې پټ کړل او بیا دا خپله توپې ته ودرېده او د خپل زوی د هوش تر راتلو پورې یې په خپله توپه چلوله. د محاصرې په نهمه میاشت چې نور د خلکو حوصلې ماتې وې، وزیرالملک یو جنگي مشاورت راوبللو. هغه اعلان وکړ چې دی به د ښځو او ماشومانو د خونديتوب غوښتنه وکړي. او کله چې دوی له کلا ووتل، نو ۳۰۰ تکړه ځوانان به یو وروستی یرغل په محاصره کوونکیو وکړي او سرونه به بایلي...

د وروستۍ حملې فیصله یوه ورځ وځنډول شوه، هغه ځکه چې د کلا له یوه دېوال سره نږدې د بارودي وسلو یوه زېرمه موندل شوې وه

ښځو د سړیو جامې واغوستې او د کلا پر دېوال په کتار کې له سړیو سره یو ځای اوږه پراوړه ودرېدې، چې برید کوونکیو ته خپل شمېر ډېر وښيي. دوی خبر نه وو چې د مرهټو په پوځ کې د کولرا وبا گډه وه او د دوی ځواک هم کمزوری شوی وو. له دې علاوه د ناگپور د پوځ مشر صادق علي د گواليار له مشر جاگوا باپو سره اختلافات پیدا شوي وو او هغه خپل پوځ له محاصرې لرې کړی وو. ځکه خو د بهوپال له خوا د حملې په ورځ محاصره کوونکیو هېڅ مقاومت ونه کړ. کله چې د حملې لپاره د کلا لویه دروازه خلاصه شوه، نو د باپو د پوځ ډېره وږه برخه هلته موجوده وه. د کلا له دېواله نه ښځو د توپونو ډزې پیل کړې او د وزیر محمد خان په مشرۍ یې په پوره زور باندې حمله وکړه. او هغوی یې تېښتې ته اړ وېستل. د مرهټه وو مشر له کولرا مړ شو او کومندان یې د الماسو زړې وخوړې او ځان یې په خپله ووژلو. د بهوپال د دفاع اتل وزیر محمد شو او د دوست محمد تر مړینې وروسته یو واري بیا د دوی مشري د یوه غښتلي کس په لاس ورغله. خو وزیر په رسمي توگه د نوابۍ له اخیستو انکار وکړ. هغه غوث محمد خان ته بیا هم د نواب په سترگه کتل خو په ښکاره یې له واکه لرې کړی و. عامو خلکو وزیر ته درناوی کاوه او غوښتل یې چې دی د بهوپال د مشر په توگه پاتې وي. د محاصرې ختمېدو لږه موده وروسته د گواليار یوه کلي پر بهوپال د خټې اچولو هڅه وکړه. په ۱۸۱۹ کې انگرېزانو په هند کې خپلې پښې کلکې کړې وې او د مغول واک تر ډیلي پورې محدود و. دوی د گواليار راجه ته په سخته وویل چې بهوپال به د انگرېزانو تر تحفظ لاندې د یوې ازادې نوابۍ په توگه پاتې وي.

وزیر محمد خان نهه کاله د بهوپال نواب پاتې شو او په ۱۸۱۶ عیسوي کال کې د ۵۰ کالو په عمر مړ شو. دده دوه مېرمنې وې او له دواړو نه یې یو یو زوی لاره. یو امیر محمد خان او بل نذر محمد خان نومېده. د نذر محمد مور یوه راجپوت هندوه وه. غوث محمد خان خپله لور گوهر بېگم (قدسیه) نذر محمد ته په نکاح کړې وه او وزیر محمد تر مرگ له مخه د خپل زوی امیر محمد خان پر ځای نذر محمد د نوابۍ لپاره ځای ناستی ټاکلی و. نذر محمد چې نواب شو، نو په ۱۸۱۷ کې گوهر بېگم ورته واده شوه. په هغو ورځو کې دا رواج و چې د پښتنو کورنیو تر منځ د نجلۍ او هلک د کوژدنې او نکاح فیصله به په ډېر وړوکوالي کې کېده. دا د دې لپاره چې کورنۍ یې خپلو کې یوه ټینګه خپلوي ولري. کله ناکله به د دوو کورنیو تر منځ د تاو تريخوالي ورکولو لپاره هم دا کار کېدو. د دښمنۍ او تربورانو تر منځ یو بل ته د سازشونو مخنیوی هم په دې رشتو خېښیو کېدو.

د نذر محمد خان د نوابۍ دوره په بهوپال کې د امن او بیارغونې یو زرین دور و. ده لکه د خپل پلار وزیر محمد خان له انګرېزانو سره ښه اړیکې ساتلي و چې اوس یې ورو ورو د هندوستان له ساحلونو ددغه هېواد مرکزي خاورې ته پښې غزولې وې. هغه نوابۍ او راجوارې چې انګرېزانو ته خواخوږي و خپلې محکمې یې له ځان سره وساتلې.

نذر محمد خان به د کال ۵۱ لکه روپۍ انګرېزانو ته ورکولې او په بدل کې دوی ورته هغه پنځه پرگنې بېرته ورکړې، چې مرهټه وو نیولې وې. د مرهټه وو مشر سندهیا د هوشنگ اباد او د اسلام نگر

درېم څپرکی

د پښتنې مېرمنې دعوا

کلاگانې هم بېرته بهوپال ته ورخوښې کړې. همدغه وخت کې د يرغلگرو يوه ډله چې په کې د هر نسل او مذهب خلک شامل وو په وړو وړو نوابيو او راجوارو حملې کولې او چور تالان به يې پرې گډ کړ. دا يرغلگر پنداري نومېده او تر ډېرې مودې يې د انگرېزانو پوځ په مخه اخيستې و. د بهوپال پخوانی نواب غوث محمد خان لا ژوندی و. خو په اصل کې نذر محمد د بهوپال واکمن و چې په رسمي توگه يې نوابي نه وه اعلان شوې. په ۱۸۱۸ کې نذر محمد له انگرېزانو سره يو تړون لاسليک کړ چې له مخې يې بهوپال د يوې خپلواکې نوابۍ په توگه له نوابانو سره پاتې شو. د انگرېزانو لپاره له بهوپال سره دا تړون په مرکزي هند کې د امنيت لپاره يو مهم گام و. خو دا خپلواکي تر دې حده وه چې خپله په بهوپال کې نواب هر ډول اختيار ولري، ولې د گاونډي راجه گانو او نورو رياستونو سره د انگرېزانو د اجازې پرته هېڅ تړون او بله معامله نشي کولای. په دې وخت کې انگرېزانو په بهوپال کې خپله چاونهۍ هم جوړه کړه چې ۴۰۰ پلي عسکر او ۲۰۰ اسونه به په کې ساتل کېدل. د نذر محمد او گوهر بېگم (قدسيه) يوه لور وشوه چې دوی ورته سکندر بېگم نوم ورکړ. په ۱۸۱۹ کې کله چې نذر محمد د اسلام نگر په کلا کې له خپلې ماشومې لور سکندر بېگم سره لوبې کولې د گوهر بېگم وړوکي ورور پوځدار خان چې اته کلن و له يوې تمانچې سره لوبې کولې په خطايۍ کې يې گولی وچلوله او نذر محمد له ټپي کېدو وروسته مړ شو. يوه بله کيسه داسې ده چې د نذر محمد دښمنانو پوځدار خان ته د تمانچې چلولو چل ورزده کړی و او دی يې پوه کړی و چې پر خپل تربره دې ډز وکړي. پښتانه هلکان له وړوکوالي د وسلې په چلولو پوهېږي او کېدای شي چې دا خبره رښتيا هم وي.

پوځدار خان د غوث محمد زوی و او د نذر محمد په وژلو کېدای شوه چې غوث محمد بېرته د بهوپال واکمن شوی وای. د انگرېزانو استازي مېجر هېنلې د دې وژنې په اړه په خپل رپورټ کې کښلي چې د تمانچې ډز له دومره نژدې شوی و چې د هغه وينستان او د مخ پوستکي يې سوځولي وو. هغه په دې کې شک نه لاره چې نذر محمد په خطا ویشتل شوی و. د نذر محمد وژنې د بهوپال لپاره بيا يو خطر راپيدا کړ. وزير محمد او نذر محمد چې تر اوسه کوم گامونه پورته کړي وو په دې د بهوپال عام ولس او د دوست محمد کورنۍ يو څه ناڅه خوشاله وو. له تيرا څخه له دوست محمد خان سره يو بل اورکزی چې له مېشتي خېل قام نه و، د بايزيد زوی کيليگ خان نومېده. د دوست محمد خان د مړينې وروسته د کېليگ خان زوی عمر خان د خپل پلار په شان د دوست محمد خان کورنۍ ته پتمن پاتې شو. دا هغه خلک وو چې د نن سبا په الفاظو ورته مسلکي پوځيان ويلاي شو. د عمر خان زوی الف خان د نواب فيض محمد خان د پوځ کومندان (بخشي بهادر) و او ده خپله دنده خپل زوی محمد خان ته وسپارله چې د حيات خان د پوځ کومندان و. د محمد خان زوی بهادر خان هم د بهوپال په محاصره کې تورې برېښولې وې او د خپلې مېړانې لپاره يې ښه نوم گټلی و. په راتلونکې کې بهادر خان او د هغه اولادونو د بهوپال په تاريخ کې مهم رول ولوبولو. د نذر محمد په مړينې د دوست محمد په کورنۍ کې د نوابۍ لپاره ډېر دعوا داران راپورته شول. د غوث محمد ۲۵ اولادونه وو. دده مشر زوی موعېز چې د گوهر بېگم سکه ورور هم و د نوابۍ قوي

مدعي و. غوث محمد په خپله ژوندی و خو دومره کمزوری او زوړ شوی و چې د بېرته نواب کېدو امکان یې ډېر کم و.

د وزیر محمد خان مشر زوی امیر محمد خان هم په دې هیله و چې د گدی اصلي وارث دی دی.

د نذر محمد د مړینې درېیمه ورځ وه، د اورکزیو ټول ټبر د هغه په کور کې د دربار په لوی تالار کې یو ځای شوی و. د نذر محمد خان د پوځ کومندان بخشي بهادر هم هلته موجود و. له فاتحې او خیرات وروسته پر دې خبره بحث روان و چې د نوابۍ لپاره به مناسب کس څوک وي؟

د نذر محمد کونډه نولس کلنه گوهر بېگم (قدسیه) په بورقه کې پټه ناسته وه. په غېږ کې یې پنځلس میاشتني لور سکندر بېگم نیولې وه. دویم ماشوم یې په نس و. هغې په تالار کې د ناستو پښتنو تر منځ له مخه پروتۍ لرې کړې او هغوی ته یې خپله وینا پیل کړه. هغې د خپلې کورنۍ د اختلافاتو او د بهوپال د تېرو سختو ورځو شپو د ذکر نه وروسته خپله دعوا وکړه چې د نوابۍ حقداره د هغې ماشومه لور سکندر بېگم ده. بیا یې د خپل مړه خاوند نذر محمد لیکلی وصیت ټولو ته ښکاره کړ چې په کې یې کښلي وو:

که دی چېرې ناڅاپه مړ شي نو دده لور سکندر بېگم به نوابه وي او تر څو چې دا ځوانه شوې نه وي پخپله گوهر بېگم (قدسیه) به د دې سرپرسته او د بهوپال واکمنه وي. سکندر بېگم چې ځوانه شي نو د اورکزیو په کورنۍ کې به ودېږي او له واده وروسته به د هغې خاوند د بهوپال نواب شي.

گوهر بېگم دا دعوا هم وکړه چې په دې فیصله د بهوپال خلک هم خوشاله دي او ځینو مذهبي مشرانو دا فیصله لا پخوا منلې وه. بیا

یې ټولو ته وویل: که څوک په دې فیصله اعتراض لري نو راپورته دې شي او په ډاگه دې خپله خبره وکړي.

په دربار کې ناست ټول خلک غلي وو. د اعتراض مانا دا وه چې دوی به د نذر محمد د وژلو په سازش کې څه ناڅه لاس لري.

نذر محمد ته پتمنو څلورو سلاکارانو هم هغه وخت د قدسیه بېگم په فیصله خوښي څرگنده کړه. نورو هم ورته سروته ټیټ کړل. ډېر ژر په بهوپال کې د سکندر بېگم د نوابۍ او د هغې د مور قدسیه بېگم د سرپرسته کېدو خوشالي ولگېده.

د خپلو مخالفینو د خولې بندولو لپاره قدسیه ډېر ژر هر چا ته مراعات او امتیازات وروسپارل. خپل لوی مخالف مشر ورور موعېز ته یې جاگیر ورکړه. پوځدار خان وړوکی و هغه یې تر خپلو وزرو لاندې کړ. له خپل لېوړ امیر محمد خان سره یې ژمنه وکړه چې د هغه زوی منیر محمد خان ته به خپله سکندر بېگم ورکوي او دغه ډول به منیر نواب هم شي. قدسیه پوهېده چې سکندر لا وږه ده او تر راتلونکيو ۱۶ کلونو پورې به دا واکمنه وي.

له دې هر څه سره قدسیه د انگرېزانو استازي مېجر هېنلي ته د تصویب لپاره خپله فېصله واوروله. هغې د نذر محمد د وصیت دلیل ورته ورکړ.

د انگرېزانو لپاره د یوې ښځې مشري د تشویش وړ وه. دوی د بهوپال په ملګرتیا کې د مرهټه وو مخالفت منلی و. دوی فکر کاوه که په دې ریاست کې سپری واکمن وي نو د دوی دریغ به غښتلی او ټینګ وي. خو په ولس او کورنۍ کې دننه د هغې ملاتړ انگرېزان دې ته مجبوره کړل چې هغه د نوابۍ په توګه ومنې.

همدا وه چې قدسيه بېگم د خپلې ماشومې لور د سرپرستۍ په توگه د نوابۍ په تخت کښېناسته. ددې لپاره چې څوک د اسلامي اصولو له مخې د هغې لاره ونه نيسي دې يوه فتوا د بهوپال له مفتي او بله د قاضي لخوا ترلاسه کړه. دغه سند هغې خپلو خپلوانو، اميرانو او سردارانو ته هم ورکړ چې تصويب ورباندې وکړي.

په هغه وخت کې داسې اوازه گډه شوه چې قدسيه بېگم د خپل خاوند نذر محمد په وژلو کې لاس لري. ددې وخت د پرېشانيو يو تاوان دا وشو چې نازېرېدلی ماشوم ضايع شو. او ددې خبرې امکان نور هم کم شو چې د دوست محمد خان د اولادونو وزير محمد او د غوث محمد کورنۍ به بيا متحدې شي.

انگرېزانو په دې وخت کې د سکندر بېگم او منير محمد خان د کوژدنې خبره ومنله او مياشت وروسته يې ماشوم منير په رسمي توگه د نوابۍ په گډۍ کښېنولو. خو شرط دا و چې قدسيه بېگم به يې سرپرسته وي او کله چې د دې لور سکندر بېگم د ځوانۍ سن ته ورسېده او منير ته واده شوه نو پخپله به نوابي هغه ته ورپرېږدي.

قدسيه بېگم د خپل خاوند د وصيت پر ځای کولو، خپلو تربورانو سره سره د يو بل قام په استازي د خپلې خبرې د منلو لپاره له ډېرو ستونزو سره مخامخ وه. خو د هند په هغه اړي گړي کې د ځان ساتنې لپاره يې ډېر په هنر او استقامت چلن کاوه.

د اس د سورلۍ، پوځي تربيت او د جنگ د فن او په دې کې د برياليتوب لپاره يې زده کړه پيل کړه. دا په عقیده ټينگه مسلمان مېرمنه وه، خو دا خبره يې نه منله چې ښځه د رياست مشره کېدای شي. هغې دا وويل چې د ښځې مخنيوي لپاره خلکو له اسلام نه ناوړه گټه اخيستي ده.

د قدسيه بېگم لپاره د خپل پلار د عېش خوښونکي شخصيت او د مور مېړانه چې د جگړې په ډگر کې يې ښودلې وه ددې سوب شوه چې ځان ته خپله لاره وټاکي.

دا به د بهوپال په کليو بانډو کې گرځېده چې د عامو خلکو له حاله ځان خبر وساتي او په وړو پوځي مهماتو او معرکو کې به يې د عسکرو مشري کوله.

قدسيه بېگم چېرې هم د عېش وعشرت ژوند نه و تېر کړی. له ماشومتوب نه يې د جنگ سختې ليدلې وې. د هغې د لارې مشال د هغې خپله مور زينت بېگم وه. خو د پښتنو په تېر کې ځينو خلکو اوس هم د نذر محمد وصيت ته د شک په سترگه کتل. د خپلې ماشومې لور د سرپرستې په توگه د واکمنۍ په لومړنيو کلونو کې خپلو خپلوانو او انگرېزانو دواړو ته دا جوت شوه چې دا د دې مهمې دندې لپاره وړ او قابله ده.

هغه له امير محمد خان او د هغه له پلويانو نه هم په اندېښنه کې وه چې په دې انتظار وو چې کله به سکندر بېگم ځوانېږي او کله به منير د نوابۍ په گډۍ کښېني.

په بهوپال کې اوس په څرگنده پښتانه په دوو ډلو وېشل شوي وو او دواړو د يوه بل په فعاليتونو داسې نظر ساتلی و لکه يو باز چې يې په خپل ښکار ساتي.

د يوې مسلماني او په تېره بيا پښتني ښځې لپاره د نولسمې پېړۍ په پيل کې واکمن کېدل اسانه کار نه و. هغه هم په داسې حالاتو کې چې په کور دننه او د باندې ورته د مخالفانو ډلې ناستې وې. قدسيه بېگم د پردې او ستر ساتلو سره د بهوپال چارې پر مخ بېولې او په دې انتظام کې د هغې مرسته هم هغو اميرانو او مشاورينو کوله چې د ښځې مشري ورته عيب نه ښکارېده. په دې مشاورينو کې پوه او مسلکي خلک شامل وو چې درې تنه په کې مهم وو. راجه هشونت رای، بهادر محمد خان (بخشي بهادر) او شهزاد مسيح (فرانسوي نژاد).

د شهزاد مسيح د کورنۍ کيسه ډېره په زړه پورې ده. "په ۱۷۴۰ م کې چې د ايران نادرشاه افشار په ډيلي حمله وکړه او دا يې ويجاړ کړ، نو په دې وخت کې د مغولو له دربار نه يوې فرانسوي کورنۍ لومړۍ گواليار او وروسته بهوپال ته پناه يو وړه. ددې کورنۍ مشر سيلواډور بورېن نومېده. په بهوپال کې دې کورنۍ ماموله بايي ته ځان ورسولو چې د دوست محمد خان د لمسي فيض محمد خان کونډه وه. ماموله بايي بورېن ته مخکې ورکړې او کله کله به يې د حکومتي کارونو لپاره ترې مشورې اخيستې. سيلواډور يو ډېر ځيرک او پوه انسان و او تر ډېرې مودې يې د بهوپال د نوابې کورنۍ خدمت کاوه. دې وزير محمد خان ته هم نژدې و او په بهوپال کې ده د عنايت مسيح په نوم شهرت لرلو.

د بهوپال د محاصرې په وخت دې له خپل زوی بالتازار، چې د شهزاده مسيح په نوم پېژندل کېدو، يو ځای د نذر محمد خان په پوځ کې د مرهټه وو پر ضد جنگېده.

څلورم څپرکی

د قدسيې بېگم واکمني

کله چې قدسيه بېگم د خپلې لور لپاره د نوابۍ دعا وکړه نو له پېرنګيانو سره د خبرو اترو لپاره به شهزاد مسيح د هغې د استازي په توګه ورتلو. د قدسيې بېگم د نوابۍ په لانجه کې شهزاد مسيح (بالتازار) د هغې په ملاتړ ودرېد او له انګرېزانو سره د خبرو اترو لپاره د بهوپال د نوابۍ په استازيتوب ورتلو. قدسيې بېگم پر ده لوی باور درلود. همدا و چې د پښتنو تر منځ داسې ګڼګوسې راپورته شوې چې ګوندې شهزاد مسيح له قدسيې بېگم سره اړيکي لري.

شهزاد مسيح يو لوستی پوځي و او په انتظامي معاملو کې يې ساری نه لرلو. هغه اردو او فارسي ژبې روانې ويلې او د فطرت په نامه يې شاعري کوله. يو فرانسوی ليکوال او هند ته سفر کوونکی ويتولادي ګولېش پخپل کتاب "د هند نوابي سلطنتونه" کې ليکي کله چې "قدسيې بېگم د بهوپال نوابي تر لاسه کړه، نو دا او شهزاد مسيح يوه بل ته د مینانو په څېر نږدې شول."

په دې وخت کې د بوربن کورنۍ دومره قوي شوه چې نیم بهوپال يې په لاس کې و او که دوی انګرېزانو ته غږ کړی وای کېدای شي هغوی ورته د بهوپال نوابي ورکړي وای. خو شهزاد مسيح داسې ونه کړل او قدسيه بېگم په امر يې د ډيلي له يوې انګرېزې نجلۍ ازابلاستون سره واده وکړ. قدسيې بېگم د شهزاد مسيح مېرمنې ته "د سرکار دلهن" خطاب ورکړ او په بهوپال کې د جهانګير آباد په سيمه کې يوه کېتوليک کلیسا، هديره او يو ښوونځی د دې په نامه ونومول شول. په دې سيمه کې د يوه پخواني کور کنډوالې اوس هم شته دي چې ورته د "سرکار دلهن حوبلي" وايي.

قدسيه بېگم د بهوپال د چارو، حکومتي کارونو او له انګرېزانو سره د معاملو سره سره پخپله کورنۍ کې دننه له مخالفتونو سره

مخامخ وه. هغې د ماشوم منير محمد پالنه هم کوله چې خپل لوی مخالف يانې د خپل لېوره امير محمد په مقابله کې يې ترې برمه نه بولی و.

منير محمد او د قدسيې بېگم لور سکندر بېگم د هغې تر سيوري لاندې لويېدل. امير محمد به انګرېزانو ته دا خبره يادوله چې د تخت اصلي وارث دده زوی منير دی او پکار ده چې دی دې واکمن اعلان شي. منير چې زلموټی شو، نو دی هم د پلار او د کورنۍ د نورو سړيو فکر ته اوښتی و. دا خبره به تل کېده چې د ښځو واکمني غېر اسلامي کار دی.

قدسيې د وخت واګې په خپل لاس کې نيولې وې. د امير محمد د اغېز کمولو لپاره يې له انګرېزانو نه يوه بله خبره هم په سند ليکلې واخيسته، هغه دا چې د منير او سکندر بېگم تر نکاح وروسته او په دې حالت کې چې که د هغې لور خپل مېړه ته نوابي پرېښوده نو امير محمد به د بهوپال په حکومتي چارو کې د مداخلې هېڅ حق نه لري. خو بل لوري ته به هغې له امير محمد خان سره ښه اړيکي ساتل. هغه ته به يې ويل:

"ته زما له انتظام نه دومره بدګومانه يې چې د دوو ماشومانو په واده دې زور راوړی دی. دوی تر اوسه ځانونه نشي سنبالولی نو ملک به څنګه سنبال کړي. لږ نور انتظار وباسه."

خو امير محمد خان به په دې نه قانع کېده. د بهوپال غوندې ښېرازې مخکې واک يې د خپلې وړېندارې په لاس کې نه شوی زغملای. اخر ده د خپل اوښي اسد سره د قدسيې بېگم له واکه د لرې کولو يو سازش جوړ کړ. دوی د اورکزيو ځينې غړي او د روھيله پښتنو ايله جاريان له ځان سره مله کړل او د قدسيې د وژلو لپاره يې

له يوه پټ مرکز نه د حملې پلان جوړ کړ. په دې سازش کې منير محمد هم شامل و. خو قدسيې بېگم تر دوی زيات قوي استخبارات لرل. د دوی پوځ هغه مرکز محاصره کړ چې مخالفو يې مورچې پکې نيولې وې. په بهوپال کې کورنۍ جگړه پيل شوه. دواړو غاړو تر څلورو ورځو پر يوه بل ډزې کولې او اخر د بهوپال پوځ ددې سازش خاتمه وکړه. يو څو کسان په کې ووژل شول. کشران يې ونيول او منير محمد يې لاس تړلی قدسيې بېگم ته حاضر کړ. منير د هغې په پښو پرېوتو او معافي يې وغوښته. قدسيې بېگم دی وېښلو، خو اميرمحمد او اسد يې له درباره منع کړل. دا ديوې ښځې هغه انصاف و چې د خپل سر دښمنان يې ژوندي پرېښودل. انگرېزانو له دې جنگه وروسته د قدسيې بېگم د ساتنې لپاره د خپل پوځ يوه ډله هغې ته ور واستوله. قدسيه بېگم اوس پوه شوې وه چې ددې مخالفان به کله هم دا ارام ته نه پرېږدي. په ۱۸۲۷ م کال کې چې سکندر بېگم اوس هم د ۱۰ کالو وه. قدسيې بېگم دا خبره اعلان کړه چې منير ناځوانه دی. د يوې مسلمانې ښځې له خوا ددې خبرې ډنډوره کول ډېر عجيبه کار و. منير د هغې تر سيوري لاندې لوی شوی و او په نوابي کورنۍ کې به نرښځي (هيجراگان) خدمتگاران وو.

دوی به د هلکانو او جينکو دواړو د ځوانۍ او پېغلتنوب له عادتونو خبر وو او قدسيې چې دا خبره وکړه نو مانا يې دا شوه چې منير محمد به اولاد نشي زېږولی. امير محمد ددې خبرې په اورېدو سره د خپل کشر زوی جهانگير لاس وروړاندې کړ. انگرېزانو هم دې خبرې ته غاړه کېښوده او قدسيې ته درې کاله نوره موده پاتې شوه، چې جهانگير د نوابۍ لپاره وروزي، ځکه دی له منير نه هم درې کاله کشر و. په ۱۸۳۰ کې د انگرېزانو استازی لانس لوټ وېليکنسن

وټاکل شو. دی ۱۱ کاله په بهوپال کې پاتې و او په دې ټوله موده کې يې د قدسيې د واک مخالفت کاوه. د هغه نقادان وايي چې ده ته به د اميرمحمد خان د ډلې له خوا ډالۍ ورکول کېدې. دی به له هغوی سره په ښکار تلو. خو د هغه پلويان په دې نظر دي چې ده له انگرېزانو د هغه تړون درناوی غوښت چې قدسيې ورسره کړی و او هغه د واک انتقال و. جهانگير په دې وخت کې د ۱۵ کالو و خو د قدسيې ځواب دا و، چې تر څو جهانگير د ۱۹ يا ۲۰ کالو نشي دا به ورله سکندر په نکاح کې ورنه کړي. په ۱۸۳۲ م کال کې قدسيې بورقه وغورزوله. په دې کار هغې خپلې لور سکندر ته هم لاره هواره کړه ځکه هغې دا تجربه کړې وه، چې د پردې شا ته حکومت کول گران کار دی. يو کال وروسته قدسيې انگرېز گورنر جنرل ته ليک ور واستولو او تر ۱۰ نورو کلونو پورې د خپل واک غزېدل وغوښتل چې تر څو جهانگير او سکندر د حکومت په کارونو پوه شي. انگرېزانو دا خبره رد کړه او سمدلاسه يې غوښتنه وکړه چې د جهانگير او سکندر نکاح دې وشي. قدسيه په دې خبره په قهر وه خو هېڅ يې نشو کولای. جهانگير اوس د ۲۰ کالو و او سکندر بېگم د ۱۸ کالو وه. هغې د اس د سپرلۍ، د نېزې، تورې او غشي د ويشتلو تر څنگ د قرآن تعليم او د فارسي او پښتو ژبې زده کړې وې. خو په وجود کې تکړه او زړوره وه. تر ټولو مهمه خبره دا وه چې د هغې له جهانگير سره مينه پيدا شوې وه. خو قدسيه بېگم بيا هم د لور په واده کې زړه نازړه وه. اخر اميرمحمد بيا تورې ته لاس واچاوه او د جنگ خطر پيدا شو نو قدسيه رضا شوه.

قدسيې بېگم نژدې ۱۸ کاله د خپلې لور او د زوم د سرپرستې په توگه د بهوپال واک په لاس کې لرلو. د هغې شخصيت د بهوپال د

راتلونکيو واکمنانو لپاره يوه بېلگه وه. ددې په حکومت کې د بهوپال اقتصاد په خپلو پنبو ودرېدو. دې د خپل شخصي خرڅ لپاره له خزاني څخه يوه پيسه نه اخيستله. کالي پتري يې نه کول. په طبيعت کې ډېره ساده او له غروره خلاصه ښځه وه. خو په ودونو کې به يې کله کله له نورو ښځو سره خپل غږ ورگډ کړو. ددې د وروستيو کلونو يو انځور پاتې دی چې پکې دا يوه لوړه او نرۍ مېرمنه ښکاري. په سريې لويته او په سترگويې عينکي دي.

په بهوپال کې د موتي مسجد په نامه د جامع جومات تر جوړېدو وروسته يې د پرانستني مراسمو ته ولاړه. خو په ټول وخت کې د دې لوی انگرې د يوې ونې سيوري ته ناسته وه او سترگې يې ټيټې نيولې وې. وروسته چې له دې پوښتنه وشوه چې ولې يې د دې دومره ښکلي جومات منارونو او گنبدې ته نه کتل، نو دې وويل: "زه وېرېدم هسې نه ددې په ليدو سره به په ما کې غرور پيدا شي."

دا به د ښار په لارو کوڅو کې پلې گرځېده. د غريبو خلکو کورونو ته به ناڅاپه وردننه شوه چې د هغوی حالت له نژدې وگوري. د ماني په چمن کې يې يوه لويه ټلۍ اېښي وه او خلکو ته يې اعلان کړی و چې که هر څوک کومه ستونزه لري نو دا ټلۍ دې وغږوي. ددې د ماني په وره کې هر ورځ دوه مڼه ۸۰ کيلو غنم اېښودل کېده. د سهار لمانځه وروسته به ضرورت مندو ته وېشل کېدل. په لومړي ځل يې د څښلو اوبو لپاره په بهوپال کې يو نل (پايپ) تېر کړ. د اورگاډي پټلۍ د غزولو لپاره يې له خپلو شخصي پيسو پانگه ورکړه. په مکه او مدينه کې يې د بهوپال د حاجيانو لپاره سرايونه واخيستل، چې اوس هم شته. په خپل باغ کې به يې له عامو خلکو سره ليدل. د هغوی ستونزې به يې اورېدې او مرسته به يې ورسره کوله. د رياست خزانه

او خپله شخصي پانگه يې بېله کړه. له خپلې ماني يې د لاسي گنډلو کار پيل کړ. ښځې يې په کې په کار ولگولې او د خپل پخلنځي خرڅ به يې له دې پيسو پوره کاوه. ډېر ژر هغې د عامو خلکو زړونه وگټل. خلکو به يې ډېر درناوی او احترام کاوه.

د قدسيې بېگم سياست

په ۱۸۳۵م کې سکندر بېگم جهانگير ته واده شوه او شپاړس کاله وروسته د امير محمد سره شوی لوز پوره شو، د دوی دواړو واده د دښمنو کورنيو تر منځ داسې يووالی و چې د مينې او محبت پر ځای په کې ترېگني او رقابت ډېر و. له واده سمدستي وروسته انگرېزانو له قدسيې بېگم غوښتنه وکړه چې نوابي دې جهانگير ته وسپاري. خو قدسيې وويل: د هغې زوم لا تراوسه نوابۍ ته تيار نه دی. سکندرې او جهانگير چې گډ ژوند پيل کړ، نو هغه خپل خاوند ته وفاداره شوه. او دې په خپله له موره وغوښتل چې واک دې د هغې خاوند ته وسپاري. د دواړو کورنيو تر منځ اړيکي خړپړ وو. امير محمد په خپله دا باور درلود چې قدسيه به چېرې هم واک د هغه زوی ته نه پرېږدي. ده يو واري بيا د بغاوت جنډه راپورته کړه. د بهوپال له ښاره بهر سيهور نومي ځای کې يې مورچې ونيولې او پوځ يې وربرابر کړ. قدسيې ډېر په مېړانه دا جنگ وگټلو. خو اوس انگرېزانو وروډانگل. د برتانيا د بهرنیو چارو وزير يو ليک قدسيې ته ورواستولو چې په کې يې په دې خبرې ټينگار کړی و چې هغه دې واک خپل زوم ته وسپاري. د قدسيې بې له دې نور وس ونه رسېد چې له بهوپال ښار نه د اسلام نگر کلا ته ولاړه شي. برتانيا هغې ته اته سوه او شپاړس کلي په جاگير کې ورکړل او د يولسو توپو د سلامي اعزاز يې هم ورکړ. په

۱۸۳۷ کې جهانگیر محمد په یوه ځانګړي دربار کې د بهوپال نواب وټاکل شو. هغه له نواب کېدو سره سمدستي قدسيې بېگم ته پتمن د پوځ مشر بخشي بهادر محمد خان ته وړاندیز وکړ، چې که د قدسيې بېگم له ملاتړه لاس واخلي نو لویې مخکې به په انعام کې ورکړي. بهادر خان ورته په ځواب کې وویل:

"زه په بد وخت کې د خپل مریې سره نیمه وچه ډوډۍ خوړی شم خو د یوه ډارن او ناسیاله کس په خدمت کې د مال خاوند نشم کېدی."

ده له خپلو دوو زامنو صدر خان او باقي خان سره یو ځای خپلې تورې د تیکو نه واېستلې او له هغې ډلې سره روان شول چې په کې قدسيه بېگم د اسلام نګر د کلا پر لوري روانه وه.

د جهانگیر د نواب کېدو سره سم د بهوپال فضا بدله شوه. په مانیو کې د رقص او سرود محفلونه شراب او د مېلمستاوو دوران پیل شو. دی په خپله یو شاعر و او ارام ژوند یې خوښېده. د زمري ښکار، د نورو ښځو سره روابط او د شرابو څښل ورته عیب نه ښکارېدل.

ده په بهوپال کې یوه نوې سیمه د جهانگیر اباد په نوم ودانه کړه. د پوځ لپاره یې چاونه او د ځان لپاره یې یوه نوې ماڼۍ جوړه کړه. سکندر بېگم به هره ورځ د خپلې مور قدسيې بېگم پوښتنې ته اسلام نګر ته ورتله. د جهانگیر نواب په دربار او مېلمستیا کې به انګرېزان هم شامل وو.

سکندر بېگم به په هره موقع له خپل خاوند سره مله وه. یوه ورځ د انګرېزانو استازي ویلکینسن چې هر وخت به د جهانگیر نه تاوېدو راتاوېدو، سکندر بېگم ته ورنږدې شو. د هغې د الماسو غوږوالي ته یې لاس یووړ او ویې ویل:

"بېگم صېب ستا کالي څومره ښایسته دي!"

سکندر بېگم د ټولو خلکو په وړاندې ویلکینسن ته پر مخ یوه خپېره ورکړه او په قهر یې ورته وویل:

"ویلکینسن صېب! ته نه یې خبر چې یوې پردۍ مسلمانې ښځې ته لاس وړل د هغې سپکاوی وي."

امیر محمد خان او د هغه د ډلې له خوا اوس دا سازشونه کېدل چې څرنگه سکندر بېگم له مېنځه یوسي. ځکه له قانوني پلوه دا نوابه وه او سره له دې چې جهانگیر په نامه د بهوپال نواب و. خو عامو خلکو اوس هم د قدسيې بېگم او د هغې د لور سکندر بېگم درناوی کاوه. د جهانگیر له لارې امیر محمد خپله غوښتل چې واکمن شي. اخريې خپل زوی دومره ولېساره، چې خپله مېرمن ووژني. دده د واده درې کاله شوي وو. سکندر بېگم اوس حامله وه او په څو ورځو کې دننه یې ماشوم کېده. دا به د شپې خپله کوټه کې یوازې ویدېده. جهانگیر به د خپل عېش و نوش له محفلونو د شپې ناوخته ورتلو.

یوه شپه سکندر بېگم د هرې ورځې په شان په خپل کې کټ ملاسته وه. هغې بهر د اس د راتلو غږ واورېدو. خوشاله شوه چې جهانگیر نن شپه د وخته کوټې ته ورروان و. د پښو ښکالو یې تر غوږو کېده، خو هغې د لوی کټ له پردو نه اندازه لگوله، راتلونکې د برنډې پر پونډو د ختلو پر وخت د برنډې پر څنډو بلېدونکي روغني څراغونه هم یو یو مړه کړل. نابېره سکندر بېگم پوه شوه چې د خاوند په جامه کې یې اجل راروان دی. هغې د چپرکټ له پردو کتل چې د هغې خاوند جهانگیر توره په لاس کوټې ته ورننوتو. دا ساه نیولې ملاسته وه. مرګ ترېنه څو ګامه لرې و. په دې وخت کې هغې ځان په څادر کې تاوراتاو کړ او یو غټ بالنټ یې په ځان کېښود. جهانگیر د تورې یو زورور ګوزار وکړو او د هغې په تېره څوکه یې په ګوته د تودو وینو

احساس وکړو نو پوه شو چې د هغه اندازه سمه وه. ښځې له د تورې يو ګوزار کافي وي. سمدلاسه يې پښې سپکې کړې او له کوتې ووتلو. بهر پيرادارن حيرانه وو چې جهانګير نن شپه بېرته په اس کښېناستو او په تلوار له ماني ووتلو. خو ورسره د سکندر بېگم چيغې يې واورېدې او چې دوی دننه ورمندې کړې نو ګوري چې د سکندر بېگم کټه په وينو لړلې دی.

د تورې ګوزار نيم په بالښت او نيم د سکندر بېگم په مړوند او ملا شوی و. هغې د ملهم پټۍ امر وکړ او چې سپېدې چاودېدې نو د خپلو ساتندويانو په بدرګه د خپلې مور قدسيې بېگم پر لوري اسلام نګر ته روانه شوه.

په بهوپال کې ډېر ژر دا خبر خپور شو چې جهانګير د شپې د خپلې مېرمن د وژلو هڅه کړې وه. په دې پېښې سره د عام ولس له سکندر بېگم او قدسيې سره نور هم زړه سوی پيدا شو.

د امير محمد او غوث محمد د کورنۍ تر منځ هغه معمولي رسمي اړيکي چې پاتې وو په دې کړنې او عمل سره هغه هم له مېنځه ولاړل. اوس په جار دښمني پيل شوه.

په اسلام نګر کې د بخشي بهادر، محمد خان او قدسيې نور وفاداره اميران د مور او لور دواړو تر څنګ ودرېدل. له حملې دوه مياشتې وروسته د سکندر بېگم لور وزېږېدله او نوم يې شاه جهان بېگم ورباندې کېښود.

اوس بهوپال عملاً په دوو برخو وېشل شوی و. مور او لور په اسلام نګر او جهانګير له بهوپاله حکومت کاوه. قدسيه بېگم يو وارې بيا فعاله شوه او انګريزانو ته يې داسې پېغامونه ورلېږل چې د هغې پر لور له وژونکي بريد وروسته جهانګير د واکمنۍ حق بايللی دی او

بايد چې سکندر بېگم د بهوپال واکمنه اعلان کړل شي. خو د انګريزانو استازي هم هغسې د جهانګير ملاتړ کاوه. د وخت په تېرېدو سره د بهوپال وضعه په خرابېدو شوه. د قدسيې هغه کارکوونکي چې د خلکو د ستونزو حلولو ته به تيار وو اوس د جهانګير خپلو خپلوانو په پيسو اخيستي وو. کله چې خزانه په تشېدو شوه نو ويلکينسن په دې وخت کې جهانګير ته خبردارۍ ورکړ چې خپل چلن دې سم کړي.

انګريزانو د قدسيې بېگم غوښتنې ته ځواب ورکاوه چې په بهوپال کې ښځه نشي واکمنه کېدای. ددې په ځواب کې به قدسيې د برتانيا د ملکې ویکتوريه مثال ورکاوه چې د دومره لوی سلطنت د واکمنې په حيث انګريزانو ته د منلو وړ ده نو ولې بيا په دې وړوکې نوابۍ کې د ښځې واکمني نه مني. په ۱۸۴۱ کې ويلکينسن مړ شو، نو د هغه پر ځای د انګريزانو استازی هېنري ټريوليان په بهوپال کې وټاکل شو.

نوي استازي له نژدې نه په بهوپال کې حالات وڅارل. د دواړو غاړو خبرې يې واورېدې نو په خپل رپورټ کې يې وليکل چې دوی د جهانګير په ملاتړ يوه ډېره غلظه تګلاره يا پاليسي خپله کړې ده. ده وار په وار جهانګير ته د هغه کمزورۍ په ګوته کړې او د اصلاح غوښتنه يې ترې وکړه.

په ۱۸۴۴ کې جهانګير د پښته ورګي په ناروغۍ اخته شو او ډېر ژر يې حالت خراب شو. خپل مرګ ورته نژدې ښکاره شو او خپلې مېرمنې ته يې ليک ورواستولو. د خپلې پخوانۍ مينې واسطه يې ورکړه او ورته يې وويل: که هغې ورسره ګډ ژوند کولی نو ده به د يوه

ښه نواب په توگه حکومت کړی وای. د هغه لور شاهجهان بېگم اوس د شپږو کالو وه.

سکندر بېگم چې دا لیک تر لاسه کړ، نو هغې خپل خاوند وښلول. د خپل قتل سازش یې هم هېر کړ او له خپلې لور سره یو ځای له اسلام نگره بهوپال ته روانه شوه.

دې نژدې یوه اوونۍ د خاوند له کټ سره تېره کړه! هغه د خپلې ماشومې لور په لیدو ډېره خوشاله و. خو د اونۍ په پای کې د جهانگیر پلار او د هغه ماما له سکندر بېگم نه غوښتنه وکړه چې له دې ځایه دې ولاړه شي. د جهانگیر د ژوند وروستۍ شېبې وې او امیر محمد په دې پوهېدو که سکندر بېگم د جنازې پر وخت هلته موجوده وي نو د نوابۍ دعوې به وکړي. همدغه وچه وه چې خپله نېرور او لمسۍ یې په زوره له مانۍ وویستلې. مور او لور دواړه په سرو سترگو په گاډي کې کښېناستې خو نیمایي لاره کې خبرې شوې چې جهانگیر ساه ورکړه.

د هغه د مرگ سره سمدلاسه امیر محمد انگرېزانو ته دا ولیکل چې جهانگیر نارینه اولاد نه لري او حکومت د نارینه وو کار و، نو ځکه د نوابۍ حقدار او د خپل زوی وارث دی. دده له دې دعوې سره د اورکزیو په کورنۍ کې د دوست محمد نور لمسي هم راپورته شول او د خپل حق غوښتنه یې کوله. قدسيې بېگم یو واري بیا د خپلې لور د حق لپاره نوي استازي ته لیک ورواستاوه. د انگرېزانو له لیکنو داسې ښکاري چې دوی هغه وخت کې سره له دې چې د انگلستان او ټول هند واکمنه ملکه ویکتوریا وه خو په بهوپال کې یې د یوې مسلمانې ښځې واکمني نه پرېښوده. دوی د نوابۍ لپاره د قدسيې بېگم د ورور موعېز پوځدار خان پلوي کوله.

په ۱۸۴۵ کې دوی اعلان وکړ چې د بهوپال نوابه به اوه کلنه ماشومه شاهجهان بېگم وي چې د خپل پلار وارثه ده.

دا چې هغه د اوو کالو ماشومه وه، نو ځکه د هغې پر ځای د قدسيې بېگم تر ټولو کشر ورور موعېز پوځدار خان به د هغې لپاره فیصلې کوي یانې عملاً پوځدار خان واکمن و، خو سکندر بېگم به د خپلې لور سرپرسته وي او پوځدار به په حکومتي معاملو کې له هغې نه مشورې اخلي. له دې فیصلې سره د امیر محمد او د هغه د پلویانو دعوو ته د پای ټکی کېښودل شو. خو د قدرت او حکومت ترې امیر محمد په دې فیصلې بیا تورې ته لاس کړ. لښکريي جوړ کړ او بغاوت یې اعلان کړ. خو په دې نه پوهېده چې اوس د هغه مقابله له ښځې سره نه بلکې انگرېزانو سره وه. په یوه معمولي جنگ کې یې ماتې وخوړه او گرفتار شو. انگرېزانو دی په بندي خانه کې وچاوه او هم هلته نهه کاله وروسته په ۱۸۵۴ کې مړ شو. قدسيې بېگم له خپلې لور او لمسۍ سره لکه د فاتح په ۱۸۴۵ کې د نوابۍ گاډي کې یو واري بیا بهوپال ښار ته ور داخله شوه. د سړک دواړو غاړو ته خلک ددې د هرکلي لپاره راوتلي وو.

په شاهي مانۍ کې د سکندر بېگم او د پوځدار خان تر سیوري لاندې حکومتي کارونه پیل شول. خو انگرېزانو ته ډېر ژر اندازه وشوه چې په یوه تېکه کې دوی تورې نه ځایېږي. سکندر انگرېزانو ته ولیکل: دا کار کول غواړي خو اختیار نه لري. انگرېزانو همدا خبره معلومه کړه او پوځدار خان یې له خپلې دندې لرې کولو ته اړ کړ.

xxx

په ۲۷ جولای، ۱۸۴۷ کې د بهوپال په یوه ځانگړي رابلل شوي دربار کې د انگرېزانو استازي چې - ډي کیننگم د خپل حکومت له خوا اعلان وکړ چې سکندر بېگم به د بهوپال د نوابۍ سرپرسته او د خپلې نهه کلنې لور شاهجهان له خوا واکمنه وي. په دې اعلان سره د هغې د ۲۱ کالو د نوابۍ دوره پیل شوه. لومړیو دیارلسو کالو کې دا د خپلې لور شاهجهان سرپرسته وه او وروسته اته کاله یې خپله واک لاره.

سکندر بېگم اوس د ۲۷ کالو وه دا په وجود او شخصیت کې د خپلې مور قدسیې بېگم په څېر وه. د خپلې مور غوندې یې د ژوند بڼې شېبې په کورنیو سازشونو، جنگونو او ځان ساتلو کې تېرې شوې وې. له وړو کوالي نه پوهېده چې پر اوږو به یې دروند پټۍ اېښودل کېږي. دې په ماشوموالي کې د اس سپرلي، د تورې او نېزې وهل او د غشي ویشتلو تربیه اخیستې وه. د خپلې مور قدسیې بېگم په نوابۍ کې دې د پوځي ډلگيو مشري کوله او پوځي مهماتو کې به پخپله هم شریکه وه. دا هم د خپلې مور په شان د عقیدې ټینګه مسلماننه وه، خو پرده به یې نه کوله. په بهوپال کې دننه به یې مخ نه پټاوه. خو کله چې به په سفر تله نو د ورېښمو سپینه بورقه به یې اغوستله، او د هغې له پاسه به یې د مرغلرو تاج هم اېښودلو. دې ډېر ساده ژوند تېرولو، خو په رسمي مراسمو او دربار کې لکه د نارینه نوابانو غوندې په دېدبه اورعب کښېناستله. له خپلو درباریانو سره به یې په سخته لهجه خبرې کولې او هېچا ددې په حضور کې سترگې نشوې اوچتولی.

پنځم څپرکی د سکندر بېگم نوابي

د سکندر بېگم لومړی مهم کار دا و، چې هغې د بهوپال د پوځ کنډکونه رسمي کړل. له دې وړاندې به د اورکزیو د کورنۍ خانانو د خپلو ډلگيو مشري کوله او نظم به په کې نه و.

سکندر بېگم په لومړي ځل د پوځيانو د معاش سيستم معرفي کړ. د دوی لپاره يې بارکونه جوړ کړل. د سپرو او د پلي لښکر ډلگۍ يې بېلې کړې او يوه منظمه توپخانه يې برابره کړه. د سرکاري وسلو د ثبت او ساتنې لپاره يې بېل وسله تون جوړ کړ. هغې په خپله د پوځي رسم گزشت (پرېډ) معاینه کوله. ددې دویم کار دا و، چې د بهوپال محکمې يې کچ کړې. بهوپال يې په دریو انتظامي برخو وویشلو چې هرې برخې کې یو ویش ولسوالۍ وې. د هرې ولسوالۍ حدونه يې وټاکل او په لومړي ځل د بهوپال په سرحدونو د نښې ستنې ودرول شوې.

د هرې یوې ولسوالۍ یو ولسوال یا ناظم او عامل وټاکل شو او دوی ته به معاش ورکول کېده. د ماليې راټولو لپاره يې ۵۰ سپاره او ۵۰ پلي افسران وټاکل. د خپلې نوابۍ په لومړي یو کال کې دننه هغې د بهوپال ۳۰ لکه روپۍ پور پرې کړ، چې زیاتره پیسې ددې خاوندان خپلو خرڅونو لپاره اخیستې وې.

دې د لومړي ځل لپاره د پولیس نظام هم جوړ کړ، چې لرې پرتې سیمې به يې اداره کولې. ددې برسېره يې د گمرک (محصول) او استخباراتو څانگې رامنځ ته کړې چې دې ته به يې د محکو د حاصلاتو او د عامو خلکو د مشکلاتو خبرونه راوړل. د عدليې نوی سیستم يې معرفي کړ، چې په کې قاضیان او وکیلان يې له بهوپاله بهر له نورو سیمو راوغوښتل. ددې هدف دا و چې خلکو سره انصاف وشي. د عدالت او قاضي د فیصلې پر ضد د اپیل حق هم خلکو ته

ورکړې شو. قوانین يې داسې جوړ کړل چې د هندو او مسلمان د دواړو خیال په کې ساتل کېده.

د سکندر بېگم په نوابۍ کې په بهوپال کې د لومړي ځل لپاره خپله سیکه جوړه شوه او د ډاک (پوست) نظام معارفې کړی شو، چې له بهوپاله بهر يې هم دفترونه لرل. دې د لومړي ځل لپاره د محاسبې مشر وټاکلو، چې د ټولو ادارو حساب کتاب وگوري او د فساد او رشوت مخه ونیول شي. د هغې اصلاحات په دریو څانگو کې شوي وو. سیاست، تعلیم او حکومت.

په بهوپال کې لومړۍ ولسي جرگه یا مجلس ددې په وخت کې جوړ شو چې د یوه ټاکلي پارلمان دنده يې پر مخ بیوله. په دې پارلمان کې بېلا بېلو مذهبونو او د سیمو خلک چې پکې سپین ږیرې، تعلیم یافته، بې تعلیمه، مذهبي او مسلکي هر ډول کسان شامل وو. دې شورا به قوانین جوړول او پر ستونزو به يې ازاد بحث کاوه. چې هغه وخت یو ډېر پر مختللی گام و. دغې شورا د بیان د ازادۍ قانون جوړ کړ او په ډېرو رایو سره ومنل شو. دې شورا له ۱۸۴۷ نه تر ۱۸۶۴ پورې ۱۳۴ قوانین جوړ کړي وو.

د تعلیم په ډگر کې يې نه یوازې د هلکانو او نجونو ښوونځي جوړ کړل، بلکې له یمن او سعودي عربستان نه يې استاذان او عالمان راوبلل، چې د نواب کورنۍ ښځو او سړیو ته به يې د قرآن او حدیث درس ورکاوه. د استاذانو د هستوگنې لپاره وړیا ځایونه جوړ شول او له دې پرته ورته محکمې او نغدې پیسې هم ورکول کېدې. د سکندر بېگم په امیرانو کې یو تن مولوي جمال الدین نومیده چې د هغې د لور شاه جهان بېگم اتالیق و. په دې دور کې د بهوپال رسمي ژبه د فارسي پر ځای اردو وټاکل شوه.

د حکومت او ادارې په ډگر کې يې د بهوپال ښار سرکونه پراخه کړل. چې د اس گاډي پکې تېرېدای شوی. د شپې په لارو کوڅو کې په هر پنځوس مېټره واټن کې د تېلو څراغونه بلېدل. د هندوانو او مسلمانانو لپاره يې بېل بېل سړايونه جوړ کړل. د يو لوی روغتون او بې شمېره وړو کلېنيکونو برسېره يې د وگړو د روغتيا لپاره قانون جوړ کړو او حکيمانو ته امر وشو چې د هندوانو او مسلمانانو لپاره دې د هغوی د مذهبي حساسيت په احترام بېل بېل داروگان جوړ کړي. ددې په دور کې د لومړي ځل لپاره د پور ورکولو سيستم پيل شو. خلکو به له حکومته پور واخيست او وروسته به يې په اسانو قسطونو پرې کاوه. د حکومت له خوا د ځنگلونو يوه څانگه هم پرانستل شوه چې د چاپېريال ساتنه وکړي او په ناقانونه توگه د ونو پرېکولو مخه ونيسي. په دې وخت کې له نور هند سره د بهوپال، د مځکې له لارې د نښلولو لپاره د اورگاډي پټلۍ په جوړېدو لاس پورې شو. خو هغه د اورگاډي ليدو ته ژوندۍ پاتې نه شوه. لومړی اورگاډی په ۱۸۸۲ کې د خاني انجن سره راغی.

د سکندر بېگم مشکلات

د سکندر بېگم کورنۍ ته وفاداره د پوځ مشر بخشي بهادر محمد خان مې شو، نو د ده مشر زوی صدر محمد د پوځ د قومندان وظيفه ترلاسه کړه. خو دوه کاله وروسته صدر محمد هم په ځوانه ځوانۍ کې مې شو او د پوځ مشري د ده کشر ورور باقي محمد ته وسپارل شوه. قدسيې او سکندر د نورو خپلوانو په پرتله د پښتنو په دې کورنۍ ډېر زيات اعتماد کاوه. ددې کورنۍ غړيو د قدرت او

واک پر ځای مسلکي جنگ او د دوست محمد له کورنۍ سره د پټ پاللو لاره خپله کړې وه.

د سکندر بېگم لور اوس د پېغلټوب په درشل کې وه. سکندر بېگم له انگرېزانو نه هم هغه ژمنه ترلاسه کول غوښتل چې يو وخت د دې مور قدسيه بېگم د خپل خاوند نذر محمد له مړينې وروسته غوښتي وه.

دواړو مېرمنو انگرېزانو ته دا ښودله چې دوی د حکومت کولو وړتيا لري. سکندر بېگم ليدل چې د انگرېزانو استازی هومره مخالف نه وو، لکه ويلکينسن چې وو. تر ټولو مهمه خبره دا وه چې د برتانيا پر شاهي تخت يوه ښځه ناسته وه. په دې حالاتو کې سکندر بېگم د ليک له لارې له انگرېزانو سره اړيکي ساتلی وو او د خپلې لور شاهجهان بېگم د نواب کېدو په لټه کې يې خپل شرايط وړاندې کړل. په دې کې تر ټولو مهم شرط دا و چې د شاهجهان بېگم له واده وروسته به د هغې خاوند نه يوازې دا چې نواب نه وي بلکې انتظامي اختيارات به هم نه لري. د بېلگې په توگه يې ورته د ملکې ویکتوريې د خاوند شهزاده البرټ نوم وليکلو. دويمه دا چې د شاهجهان بېگم لپاره د يوه مناسب خاوند غوره کولو اختيار به يوازې د سکندر بېگم په لاس کې وي او درېيم دا چې سکندر بېگم به تر مرگ پورې د خپلې مځکې نوابه وي. په دې ليکونو کې سکندر بېگم د ملکې ویکتوريې نوم بيا بيا ياداوه، مانا يې دا وه چې که انگرېزانو ته يوه ښځه واکداره عيب نه دی نو بايد د بهوپال لپاره هم عيب ونه گڼل شي.

په ۱۸۵۴ کې چې شاهجهان بېگم د ۱۲ کلونو شوه، نو د هغې لپاره د خاوند په لټون سکندر بېگم د ټول هند د بېلا بېلو پښتنو کورنيو او قبيلو ۱۲ زلميان هند ته راوبلل. د دوی ښې مېلمستياوې

وشوې او ځينې په کې د څو ورځو وروسته ولاړل. په اخر کې يوازې شپږ ځوانان پاتې شول چې ټول د دوست محمد خان د لمسو اولادونه وو. سکندر بېگم دوی هم رخصت کړل او انگرېز استازي ته يې وليکل. په دوی کې يو ځوان هم زما د لور و نه دی. دا چې سکندر بېگم ولې دا کار وکړ. لومړی خو دا چې هغې انگرېزانو ته بنسټل چې دا د خپلې لور شاهجهان خونې ته هم گوري. کله چې دې ۱۲ زلمي بهو پال ته راوبلل، نو انگرېزانو ته يې دا وليکل چې هغه غواړي د دې لور په خپله ځان ته ميره خوښ کړي او په دې خبره کې يو څه حقيقت هم وو. ځکه له ځينو ځوانانو سره شاهجهان بېگم د ليکونو له لارې د مينې لنډمهالې تعلق هم پاتې شوی و. ډېر ځوانان يوازې په دې حرص بهو پال ته ورغلي وو چې له يوې ښکلې او ځوانې شهزادګۍ سره به هم واده وکړي او د مسلمانانو د يوې پراخې نوابۍ واکمن به هم شي. ان تر دې چې په دې ځوانانو کې د مغول واکمني کورنۍ يو شهزاده هم شامل و. اورکزيو ځوانانو خو دا خپل حق گانې. خو سکندر بېگم نه غوښتل چې هغه خونړۍ تاريخ بېرته تکرار شي. د واک پر سر د هغې په خپل ژوند تېری د هغې یاد و. په ۱۸۵۴ کې سکندر بېگم د خپلې مور قدسيې سره د سلا مشورې وروسته د بهوپال د پوځي ځواک مشر سردار باقي محمد خان چې د بخشي بهادر محمد خان زوی و خپل دربار ته راوبال او هغه ته يې امر وکړ چې له شپاړس کلنې شاهجهان سره دې واده وکړي. باقي محمد په دې خبره حيران پرېشان پاتې شو. سکندر ته يې زاری وکړې چې دی د بهوپال يو خدمتگار دی او نشي کولای چې په شاهي کورنۍ کې وردننه شي. دويمه دا چې هغه لا پخوا دوه ښځې او له هغوی څخه يې اولادونه لرل.

هم په دې ورځ باقي د سپينو زرو په يوه طشت کې سکندر بېگم ته د وينتو رنگولو بوتل، مصنوعي غاښونه او عينکې ورواستولې. دا ددې خبرې نښه وه چې دی زور او شاهجهان ځوانه وه. خو په سکندر بې هېڅ اثر ونه کړ. هغې لا پخوا دا فيصله کړې وه. باقي ته يې ډېر په سختۍ وويل چې کله د انگرېزانو هوکړه (رضایت) ورته راشي نو سمدستي به واده وي.

سکندر او قدسيې ولې دا فيصله کړې وه؟ دوی نه غوښتل چې د جهانگیر په شان يو وارې بيا په خاندان کې تربگني پيدا شي. د خپلې کورنۍ په خلکو دوی دواړو اعتماد نه کاوه. بهرني د دوی لپاره د منلو وړ نه وو. د دوی يو داسې کس په کار و چې بهوپال ته وفاداره او بې غرضه کس وي. انگرېزانو په دې هېڅ اعتراض ونه کړ. هغوی د سکندر او قدسيې د کورنۍ تاريخچې نه خبر وو. دوی د شاهجهان په تخت د کښېناستو لپاره ۲۱ کاله عمر وټاکلو. د شاهجهان بېگم او باقي محمد خان په ۱۸۵۵ کې واده وشو او په دې موقع باقي محمد ته د امرا ولدوله خطاب ورکړی شو. ددې سربېره هغه ته په بهوپال کې د توپو د سلامي، لوی جاگیر، يو فيل او د پالکي اعزازونه هم ورکړی شول.

(پالکۍ هغه ډولۍ ده چې نوابان به په کې له يوځايه بل ځای ته تلل او څلورو مزدورانو به اوچتوله.)

سردار باقي محمد د اورکزيو ميشتي خيل وو. دده کورنۍ د دوست محمد او په تېره بيا وزير خېلو ته ډېر خدمت کړی و. دی په هېڅ مضبوط او ټينګ سړی و. سهار به يې درې ساعته ورزش کاوه. بيا به يې شپږ سېره شيدې څښلې. په يوه لاس به يې د اوبو هغه ارهټ چلولو چې دوو غويانو چلاوه. وايي ده يو ځل يوه غرخه په دواړو

لاسونو په هوا کې اوچت کړې چې څلورو کسانو نشو اوچتولی. له شاهجهان بېگم سره دده واده د اطمینان هغه گړۍ وه چې دواړو قدسیې او سکندر بېگم له ډېرې مودې غوښته. خو په دې وخت کې له بهوپاله لرې په ډیلي او ځینو نورو ځایونو کې د انگرېزانو پر ضد د خپلواکۍ یو پاڅون پیل شوی و.

په ۱۸۵۷ کې د انگرېزانو خلاف یو پاڅون وشو، چې د هند خلک یې د خپلواکۍ جنگ او انگرېزان یې غدر یا بغاوت بولي. د دې پیل د ځینو هغو پوځیانو په بارکونو کې وشو چې د انگرېزانو چاوڼۍ په کې وې.

په دې وخت کې سکندر بېگم چې د انگرېزانو ملاتړ یې لاره، خپلو پوځیانو ته یې معاشونه زیات کړل او دوی ته یې امر وکړ چې د نورو سیمو د خلکو یا د پوځیانو په لمسون دې غوږونه ږدي. خو په بهوپال کې دریو ډلو په دې پاڅون د انگرېزانو پر ضد تورې راپورته کړې. د یوې ډلې مشري فاضل محمد کوله، چې د دوست محمد کړوسی و او غوښتل یې چې په دې پاڅون کې سکندر بېگم له واکه لرې کړي. دویم هغه پوځیان وو چې د انگرېزانو پر ضد وو او د دوی مشري ولي شاه او مهاویر په نامه دوو افسرانو کوله. په دوی کې هندوان او مسلمانان دواړه شامل وو. دوی خپل ځینې افسران هم په دې ځایونو کې ووژل. درېیمه ډله مذهبي عالمان وو چې ددې پاڅون پر وخت یې فتواگانې ورکولې او د انگرېزانو پر ضد جنگ یې جهاد گڼلو. او د مغول پاچا بهادر شاه ظفر تر بېرغ لاندې یې د راتولېدو غږ کاوه. د پوځیانو بغاوت پنځه میاشتې جاري و. اخر دوی چاوڼۍ ونيوله او شاهي ماڼۍ یې چارچاپېره محاصره کړه. او غوښتنه یې وکړه چې سکندر بېگم دې دوی ته وسپارل شي. هغې خپل زوم امر اولدوله

راوباله او غوښتنه یې ترې وکړه چې له پوځ سره دې خبرې وکړي. او د حل لاره دې راوباسي. په دویمه ورځ د پوځ غوښتنه ومنل شوه د دوی معاشونه یې زیات کړل او سمدستي خطر لرې شو.

عجیبه خبره دا وه چې د پاڅون په لومړیو ورځو کې قدسیې بېگم خپله هم د هغه یاغي پوځیانو ملاتړ کاوه چې د انگرېزانو پر ضد راپاڅېدلي وو او هغوی ته یې شخصي پیسې هم ورواستولې. کله چې سکندر خبره شوه نو خپلې مور ته یې یو سخت لیک ورواستولو او د بهوپال لپاره په راتلونکې کې یې ددې عمل د نتیجو خبرداری ورکړ. قدسیې بېگم په دې خبره له بغاوته لاس واخیست. سکندر بېگم پوهېده چې که دا پاڅون کامیابه شي نو د دوی واک به هم له مېنځه ولاړ شي. بهوپال به نه د علماوو، نه پوځیانو او نه هم د فاضل محمد لاس ته ورشي بلکې دا به د دوی د ځواکمنو گاونډیو مرهټو لاس ته ولوېږي او یا به په کې انارشي او گډوډي جوړه شي. باقي محمد ورو ورو په سپهور کې پوځیان بېرته خپل لاس ته کړل. هغه وخت له ده سره د پښتنو هغه ډلې ملې شوې چې د اوسني صوبه سرحد ته یې راوستي وو. اخوا په ډیلي کې هم د مغولو پاڅون ناکامه شوی و. انگرېزانو اوس د هند ټول سلطنت په لاس کې لاره. د بهوپال باغیان هم تیت و پرک شول. فاضل محمد ونيول شو او غرغه یې کړ.

د بهوپال سرکاري سندونه ښیي چې په دې ټول پاڅون کې ۱۴۹ یاغیان ووژل شول. د پاڅون کوونکیو دعوا دا وه چې د دوی ۳۵۲ غازیان یا غرغه شوي او یا هم په جنگ کې شهیدان شوي دي. د انگرېزانو هغه ډلگۍ چې د بهوپال خواو شا له حملو راتښتېدلې وې هغوی هم دغې سیمې ته کډه کوله. سکندر بېگم خپلو سردارانو

ته امر کړی و چې دوی دې په لویو کلاگانو کې وساتل شي او د دوی تر څارنې لاندې دې وي.

وروسته بیا یو چا له سکندر بېگم نه پوښتنه وکړه چې که انگرېزانو په دې جنگ کې کامیابي نه وای ترلاسه کړې، نو بیا به یې څه کولو. هغې ورته په ځواب کې وویل: "په دې حالاتو کې د بهوپال پوځ دا خبره یقیني کوله چې دوی (انگرېزان) به وسلې شي. (دا د سکندر بېگم هغه صلاحیت ښیي چې په یو سخت وخت کې د راتلونکې په اړه د پلان او تدبیر خاونده وه.)

د غدر یا د ازادۍ له جنگ وروسته د برتانېې سلطنت بهوپال ته نور مراعات هم ورکړل د مننې پیغامونه، امتیازات او بادری یې ورته اعلان کړې. په ۱۸۵۸ کې د شاهجهان بېگم او باقي محمد د واده درې کاله وروسته د دوی لور وزېږېده، چې سلطان جهان نوم یې ورته ورکړو. هغه وخت شاه جهان د شلو کالو وه. موریې د ۴۰ او انا قدسیه بېگم یې د ۵۸ کالو وه. یو کال وروسته به دې د بهوپال د نوابې په توګه رسمي واک ترلاسه کاوه. خو سکندر بېگم غوښتل چې په خپله د واک په ګډۍ ناسته واوسي. هغې د انگرېزانو استازي ته لیک ورواستاوه.

د هغې دلیل دا و چې سکندر بېگم د پنځلسو میاشتو وه چې د هغې پلار ووژل شو او ددې تر ځوانۍ یې مور واکمنه وه. بیا دا واده شوه نو خاوند یې نواب شو. او اوس چې دې په غدر کې خپل صلاحیتونه انگرېزانو ته ښودلي نو واک ددې پر ځای د هغې لور ته سپارل کېږي، چې تر اوسه د سیاست او واکمنۍ تجربه هم نه لري. په دې خبره برتانویان په مشکل کې بند شول. یوې خوا ته د سکندر بېگم قوي شخصیت او د هغې د انتظام ښه والی و او بل لوري ته د دوی

خپل تړون او شرایط وو چې شاه جهان ته د مکملو اختیاراتو په ورکولو یې د ښځې پاچاهي منلې وه. هغوی سکندر ته د نوابې د سرپرستۍ لپاره ټول عمري اختیار ورکاوه. خو دې ورسره نه منل او پر دې به یې ټینګار کاوه چې دا به پخپله ټول عمري نوابه وي.

د انگرېزانو استازي رچمنډ شېکسپیر بهوپال ته ورغلو او له شاه جهان بېگم سره یې یوازې د لیدلو غوښتنه وکړه. په دې غونډه کې شاه جهان هغه ته خپله فیصله واوروله. هغه دا چې د خپلې مور د نوابۍ لپاره په خپله خوښه له واکه لاس اخلي. په دې فیصله د انگرېزانو ستونزه حل شوه. دا فیصله انگرېزانو په ۱۸۶۰ کې په یوه رسمي دربار کې اعلان کړه او د لومړي ځل لپاره یوه مسلمان ښځه سکندر بېگم د بهوپال واکمنه او د هغې لور شاهجهان بېگم یې ځای ناستې شوه.

له دې اعلان سره سکندر بېگم سمدستي یو څه آرامه شوه. په بهوپال کې اوس د هغې پښې ټینګې شوې. د ښمنانو له خوا هغه خطر کم شو چې هر وخت به ورسره و. اوس هغې کولای شو چې له بهوپاله بهر ووځي او د یو څه وخت لپاره اداري کارونه خپلې لور ته پرېږدي. د باقي محمد په موجودګۍ د پوځ له خوا هم بې غمه وه. هم دا حالات وو چې هغې د حج لپاره ملا وتړله.

په ۱۸۶۳ کال د نومبر په میاشت کې سکندر بېگم له خپلې مور قدسیې بېگم او ماما مویز پوځدار سره یو ځای د حج لپاره مکې ته روانه شوه. دا سفر په دې لحاظ تاریخي دی چې تر دې وړاندې د هندوستان یو واکمن هم چې ښځې او نارینه دواړه په کې شامل وي، پخپلې واکمنۍ کې حج ته نه ووتللي. له هغې سره ۱۵۰۰ کسان مله وو. دا سفر لومړی په سړک بیا په اورګاډي او بیا په دریو سمندري

بېړيو ترسره شو. ددې لپاره په مياشتو مياشتو تياري شوې وې. په لويو سردارانو کې د هغې ديوان مولوي جمال الدين، د پوځ قومندان يو شمېر وزيران، جاگيرداران، ډاکټران، نرسانې، ساتندويان، خانسامان (ډوډۍ پخوونکي)، نايان، دوبيان، بنځينه خدمتگاري، پياده او قاصدان او بې شمېره نور خدمت کوونکي شامل وو. دوی د کاروان په شکل د سړک له لارې په پيلانو او اسونو سپاره مهارگام ته ورسېدل. هلته په اورگاډي کې مېمۍ ته ولاړل او په ۱۸۲۴ م کال د جنورۍ پر شپږمه نېټه د سمندر له لارې جدې ته روان شو. يوه بېړۍ د خاني او دوه بادباني وې. ۲۰ ورځې وروسته دوی جدې ته ورسېدل. خو د دوی سفر له مشکلاتو او ستونزو ډک و.

جدې ته په رسېدو د ترکيې يوه والي (گورنر) او د مکې معظمې شريف شيخ عبدالله بن محمد ابن عاون دوی ته د توپو په ډزو سره رسمي هرکلی وکړ. خو د دوی د دومره لويې ډلې راتلل او ځايول گران کار و. په بندر کې د سکندر بېگم د قيمتي سامانونو د تلاشي په پلمه د هغې د لرگي يوه پېټۍ ماته کړې شوه او له هغې نه کالي او گانې غلا شوې. د هغې په قيمتي سامان د ماليې غوښتنه وشوه. د سکندر بېگم د اوسېدو لپاره چې کوم کور ټاکل شوی و کله چې دا هغه ته ور روانه شوه، نو ورته خبر ورکړل شو چې د مصريو شهزاده راروان دی نو ځکه دا په هغه ځای کې نشي ايسارېداي. سکندر بېگم خپل ځان ته د استوگنې بل بندوبست وکړ. وروسته معلومه شوه چې د مصر شهزاده هېڅ رانغی.

له جدې نه مکې ته سفر هم له خطر ډک و. له کاروان سره د عثماني سلطنت يو استازی سليمان بېگ او د مکې د شريف ورور مله وو، چې ورسره عرب او ترک محافظان وو او د کاروان بدرگه يې کوله.

سکندر بېگم سره په خپله د بهوپال ساتندويان هم وو. په دې سيمه کې د بهوپال د واکمنانو د شتمنۍ او سخاوت کيسې لا پخوا مشهورې وې، په تېره بيا قدسيه بېگم چې د خپل گاډي نه به يې روپۍ بهر ته غورځولې او ددې په نتيجه کې به سوالگر هم پردوی راټول شول. ددغسې خيرات په کولو سره سکندر بېگم څو ځلې خپله مور وترتله، خو هغې به نه منل. د عربستان د دښتو بدو قبيلو ته هم د دوی د شتمنۍ خبرونه رسېدلي وو او څو وارې په دې قافله حمله وشوه خو څه خاص تاوان يې ونه کړ.

يوه شپه د قدسيې بېگم او بن ځينو بدوگانو په مخه کړو او نژدې دا تښتول شوې وه چې ددې په شور زوږ د بهوپال محافظانو ورپسې خپل اسونه وزغلول او د يوې لنډې جگړې وروسته يې دا وزغورله. مکې ته په رسېدو د شريف لخوا د هرکلي په توگه د بهوپال حاجيانو ته پنځوس ډوله خواړه د ورځې درې ځلې ورواستول شول. سکندر او قدسيې دواړو دا ډوډۍ ونه خوړه. په عربي نړۍ کې د چا ډوډۍ نه خوړل د هغه سپکاوی گڼل کېږي. د مکې د والي غوږ ته دا خبره ورسېده او په دويمه ورځ شل ترک پوځيان د سکندر بېگم د کور پخلنځي ته ورننوتل او لوښي لرگي يې ورمات کړل. مولوي جمال الدين يې ووهلو او گواښ يې وکړ چې دوی به هغه چا ته سزا ورکوي چې د شريف يا د والي سپکاوی وکړي. سکندر بېگم په دې پېښه خپل کوربه ته د احتجاج يو ليک ورواستاوه چې په کې يې ليکلي وو: هغې د يوه مسلمان سلطنت د واکمنۍ او د يوې مسلمانې بنځې په توگه چې حج ته راغلې ده، د داسې چلند تمه نه لرله. شريف د روغې جوړې لپاره بيا د پنځوسو خوړو خوانچې ورواستولې او سکندر بېگم زړه نازړه دا ډوډۍ په خپله هم وخوړله او د خپلې ډلې په

نورو کسانو يې هم وخوړله. خو ورسره يې دا خبره هم په خپلو يادښتونو کې ليکلې چې ډوډۍ خوندوره نه وه او يڅه وه. په دې کار سره د دواړو ډلو ترمنځ روغه وشوه، شريف هغې ته بلنه ورکړه چې د ده په ماني کې د ده د کورنۍ له ښځو سره وويني. سکندر بېگم هم داسې وکړل او د دې ليدنې حال يې ټکي په ټکي ليکلی دی.

د هغې له يادښتونو معلومېږي چې په عربستان کې د هغې يوه خبره هېڅ خوښه نشوه. هغه دا چې ښځې يو مېړه پرېږدي او بل کوي. د يوې ښځې چې به له خاوند زړه تور شو نو والي ته به يې خواست وکړ، چې دا خلغ اخلي. والي به دا ومنل، ښځې به يو بل واده وکړ، داسې به يوې ښځې درې څلور او ان پنځه مېړونه کړي او پرې اېښي وو. پر يوه بله خبره چې د هغې اعتراض و هغه په خپله د خانه کعبه او د مکې د ښار بده انتظاميه وه. ښار له گداگرو او له هغو خلکو ډک و چې د هند له لويې وچې ورغلي وو. په دوی کې معيوب، شل شوټ، غله او داسې کسان شامل وو چې په خپلو ملکونو کې يې ځای نه لرلو. سکندر بېگم د حج ادا کولو وروسته بېرته بهوپال ته ورسېده. دې ټول سفر يوولس مياشتې واخيستې او د دې په غېرموجودگي کې د دې لور شاه جهان بېگم د بهوپال چارې پر مخ بېولې.

دا د ۱۸۵۴ کال و او په بهوپال کې د سکندر بېگم له خوا د عالمانو او د ديني استادانو ډېر هرکلی کېده. د هندوستان له گوټ گوټ نه به خلک هلته د کار روزگار موندلو لپاره ورتلل. هغه وخت د برېلې يو ۱۷ کلن ځوان سيد صديق حسن بهوپال ته کډه وکړه. دده پلار په عقیده شيعه وو. خو يو وخت يې اعلان کړی و چې دی له شيعه مسلکه سني عقیدې ته اوښتی دی. همدا و کله چې صديق حسن د پنځو کلونو په عمر کې يتيم شو نو د خپل پلار له وراثته محروم کړی شو.

بيا دده کونډې مور صديق ډېر په سختو او خوارو رالوی کړ. هغه د عربي او فارسي ژبې له زده کړې سره د قرآن او حديث علم هم حاصل کړ. دی چې د روزگار موندلو لپاره بهوپال ته ورسېدو، نو هلته يې په لومړي سر کې د خوشبویی (عطر) په خرڅولو لاس پورې کړ. له دې سره سره به هغه د جمعې ورځ په يوه يا بل جومات کې خطبه هم ورکوله. په خطبه کې به يې د حنفي عقیدې پر ضد خبرې کولې او ډېر ژر خلکو د وهابې ټاپه ورباندې ولگوله. دی د سکندر بېگم له خوا په ۱۸۵۷ کال کې له بهوپاله وشړل شو. عامه خبره دا کېده چې ده له يوه مولوي سره مخالفت پيدا کړی و، خو په نوابي کورنۍ کې ويل کېده چې سکندر بېگم ډېر ژر په دې پوه شوه چې صديق حسن ښې ارادې نه لري او په بهوپال کې مذهبي شر راپورته کوي.

صديق حسن له بهوپاله د وتو وروسته د پښتنو يوه بل رياست ټونک ته مخه کړه. خو ډېر ژر د ۱۸۵۷ کال د می مياشت کې غدر يا د خپلواکۍ پاڅون پيل شو او ويې ليدل چې هلته د انگرېزانو پر ضد د خلکو د راپورته کېدو څه امکان نه و، نو دی قنوج ته ولاړ. دده مور

شپږم څپرکی شاه جهان بېگم

او خور هغه وخت په قنوج کې اوسېدل. د غدر په دې کال او وروسته هم صديق حسن کار روزگار نشو موندلی. نو يو واري بيا بهوپال ته ولاړ او دا ځل يې مولوي جمال الدين وليد، چې د سکندر بېگم د لور شاه جهان استاد هم و. مولوي نوابې ته د هغه سفارش وکړ او په خپل دفتر کې يې د منشي کار ورته وسپارلو. سکندر بېگم هغه ته د بهوپال د تاريخ ليکلو دنده ورکړه او ددې کار لپاره يې ورته پيسې هم ورکړې. صديق حسن د پر ژر خپله مور او خور هم بهوپال ته راوستل او يو کال وروسته په ۱۸۲۰ م کې مولوي جمال الدين خپله مشره لور چې کونډه وه او اولادونه يې لرل او له صديق حسن نه يولس کاله مشره وه ورته په نکاح کړه. په دې واده صديق حسن د خپل راتلونکي او له معاش نه بې غمه شو. د ده تگ راتگ د سکندر بېگم کورنۍ ته هم زيات شو او د خپل خسر له برکته يې د پر ژر د اداري کارونو لوړو عهدو ته ځان ورسولو. دده تر ټولو لويه کاميابي د شاه جهان بېگم استاد مقررېدل و.

د شاهجهان لور سلطان جهان اوس د شپږو کالو وه. سکندر بېگم چې حج ته تللې وه نو په ټول سفر کې يې د بېلا بېلو ځايونو حال په ليک کې خپلې لمسې ته وليکلو. شپږ کلنې سلطان جهان به د خپلې نيا (انا) ليکونو ته ځوابونه هم ليکل. دا د سکندر بېگم تر سيوري او روزنې له پروگرام سره سم تربيه کېده.

د هندوستان د ډېرو مسلمانو کورنيو دا دود و او په ځينو ځايونو کې دا دود اوس هم ساتل شوی دی چې بنځې د خپلې لور يا د زوی مشر اولاد لکه د خپل اولاد غوندې لويوي. په هغو ورځو کې چې جينکۍ به ډېرې وړې و دېدې نو په دې کار به هغو ی د ماشوم د سمبالولو او د هغه له ساتنې بې غمه وې. سکندر بېگم د سلطان

جهان بېگم روزنه په خپله کوله. شاهجهان بېگم د خپلې مور او نيا په پرتله ډېر شاعرانه طبيعت لرلو. د هغې کالي پتري خوښېدل. د ژوند بنايسته شيان به يې ستايل. د هغې خاوند باقي محمد له هغې په عمر کې ډېر لوی و او دا هم د هغې د نارامۍ يو سبب و. بلخوا سکندر بېگم په خپل ژوند کې د سخت ډيسيپلين خاونده وه او له حج نه چې بېرته راغله نو د خپلې لمسې سلطان جهان د راتلونکي په اړه يې فکر شروع کړ.

په ۱۸۲۷ م کې امرالدوله (باقي محمد) د حج لپاره ولاړ خو کله چې بېرته د مصر له لارې په بېرې کې راتلو نو ناروغه شو او لږ ورځې وروسته مړ شو. د هغه مرگ د شاهجهان لپاره دومره د اندېښنې او خپګان وړ نه و څومره چې د سکندر بېگم لپاره و.

شاهجهان بېگم په ځوانه ځوانۍ کونډه شوه او سکندر بېگم ته يو واري بيا په کورنۍ کې دننه سازشونه جوړ شول. سکندر بېگم د خپلې لور شاهجهان بېگم له کړو وړو دومره خوشاله نه وه. هغه اوس د اوويشتو (۲۷) کالو وه. ۳۳ کلن صديق حسن د هغې استاد و چې عربي او فارسي لوړې زده کړې يې ترې کولې. دوی د سبق نه علاوه په شعر او ادبياتو هم خبرې کولې او په نوابې کورنۍ کې داسې گنگوسي خورې شوې چې دوی د درس پر وخت نوکرانې له هغه ځايه وباسي. د کورنۍ د ملازمانو له خوا دا خبره هم وشوه چې يو ځلې سکندر بېگم دا ښه ووهله او په کوټه کې يې بنده کړه. لکه چې شاهجهان بېگم شاعرانه طبيعت درلود او په ځوانۍ کې کونډه شوې وه، د هغې د ژوند هغه ارمانونه نه وو پوره شوي چې ددې د سن بنځې يې لري. سکندر بېگم په خپله ځواني له خاونده لرې تېره کړې وه او د قدسيه بېگم په شان خپلې ارزوګانې يې پر کار او د خلکو په

خدمت کې لټولې. خو شاه جهان رومانتيک طبيعت درلود. صديق حسن په داسې وخت کې ورسره مخ شو چې دې ته يوه جذباتي اډانه په کار وه. بل خوا صديق حسن لپاره شاه جهان يوه داسې مرغۍ وه چې په خپله دده لومې ته ور داخله شوه. سکندر بېگم پر ځای ددې چې د شاه جهان بېگم د واده غم يې کړی وای د بهوپال سياست او ددې د راتلونکې په اړه يې فکرونه کول.

سکندر بېگم په دې هم ښه پوهېده که د هغې لور ښه واکمنه نه شوه نو لمسی به يې بې واکه شي. د دوست محمد په کورنۍ کې د هغې ورېرونو او نورو ځوانانو اوس هم د بهوپال واکمني غوښتله او تل به يې سازشونه کول. د دوی د خطر د مخنيوي لپاره سکندر بېگم له خاندانه بهر په يوسفزيو او پېروزخېلو کې د يوه مناسب هلک لټون پيل کړی و او په دې لې کې هغې د لوهارې د سردار جلال خان کورنۍ ته خپل يو وزير ورواستاوه. دا هغه کورنۍ وه چې دوست محمد په کې پناه اخيستی وه. په ۱۸۲۲م کې د اګرې په دربار کې له ګډون وروسته سکندر بېگم د اورکزيو ځينې ځوانان اګرې ته راوبلل چې په خپله يې وويني. په دوی کې يوه کونډه محمدي بېگم له خپل ۱۷ کلن زوی احمد علي خان سره ورغله. د احمد علي ښې تربیې پر سکندر بېگم اغېز وکړو.

محمدي بېگم له خپلو دوو اولادونو احمد علي او چندا بي بي سره بهوپال ته کډه وکړه. د هغې په کورنۍ کې داسې څوک سړی نه و چې د هغې واکمنۍ ته يې خطر رامنځ ته کړی وای.

له اګرې نه بېرته د راتلو سره سکندر بېگم ناروغه شوه او دوه کاله وروسته د ۵۰ کلونو په عمر کې مړه شوه. دا تر ۲۱ کالو پورې د بهوپال نوابه وه.

ددې د مړينې اوولس ورځې وروسته په ۱۸۲۸م کال کې شاهجهان بېگم په دويم ځل د بهوپال نوابه اعلان شوه. په دې وخت کې دا اعلان هم وشو چې لس کلنه سلطان جهان بېگم به ددې ځای ناستې وي. شاهجهان د ۳۰ کالو وه، د دې خبرې امکان و که هغې دويم واده وکړو او زوی يې وشو نو د انګرېز او د اسلامي قانون تر مخې به د هغې ځای ناستی وي. خو سکندر بېگم له مرګ وړاندې له انګرېزانو دا ژمنه اخيستې وه چې د هغې لمسی به راتلونکې حکمرانه وي. دويمه دا چې سکندر بېگم غوښتل چې د بهوپال واک دې په اورکزيو کې پاتې وي. همدا وجه وه چې هغې د سلطان جهان لپاره يو اورکزي پښتون غوره کړی و.

کله چې شاهجهان نوابه شوه نو هغې صديق حسن خپل مشر منشي اعلان کړ او په دې توګه به دوی دواړو يو بل سره ليدل. شاهجهان اوس ده ته د صديق حسن پر ځای د صديق حسن خان نوم اخيستو. مانا يې دا وه چې دی د يوه پښتون په توګه وروښايي. اوس د هغې پر سر د سکندر بېگم غونډې مور هم نه وه چې ددې کړه وړه وڅاري. دا څرګنده وه چې د شاهجهان بېگم له صديق حسن سره مينه وه او خپله صديق حسن د هغې احساسات او ذهن دواړه په لاس کې نيولي وو.

د خپلې نوابۍ په لومړيو څلورو کالو کې شاه جهان د حکومت په کارونو کې ښه په لېوالتيا برخه اخيسته. د ماليو انتظام يې ښه کړ، د پوليس او پوستې سيستم يې ښه پر مخ يو وړ. د سپرو پوځيانو معاش يې زيات کړ. په خپله به د بهوپال لرې پرتو سيمو ته ورتله او د خلکو له حاله به يې ځان خبراوه. ددې په حکومت کې د بهوپال خاوره کچ شوه او سرشمېرنه يې وکړه. چې له دې حساب هلته ۷۲۴۰۰۰ (اوه لکه څلور ويشت زره)، خلک او سېدل او داپه داسې حال کې وه چې

هله د شو کلونو سوکړې (وچکالي) او یو وارې د طاعون وبا ډېر خلک مړه کړي او بې شمېره نورو له دې ځایه کډې کړې وې.

د وچکالۍ له کبله د مخکې حاصل کم شوی و. همدا وجه وه چې په بهوپال کې د اپیمو کر ته اجازه ورکړل شوه. خو ورو ورو ددې نوابۍ کلتور هم په بدلېدو شو. شاه جهان په خپله شاعره وه، آرت، ادبیات او موسیقي یې خوښېده. هغه دربار چې یوازې عالمان او مذهبي خلک ورته راتلل اوس د شاعرانو، لیکوالو، انځورگرو او سندرغاړو تگ راتگ په کې زیات شو. شاه جهان به ورله د دوی په تخلیق انعامونه او مخکې ورکولې.

د شاه جهان لور د لسو کالو د وړو کي عمر نه خپله روزنامچه لیکله. او یو ځای لیکي چې د نیا (سکندر بېگم) د مړینې نه وروسته چې یې له خپلې مور سره ژوند پیل کړ، نو ددې ورځنۍ مهال وېش چې پخوا ټاکل شوی و اوس نیمایي ته راوړلېد.

د سکندر بېگم په وخت کې د سلطان جهان لپاره دا مهالوېش ټاکل شوی و:

سهار له پنځو نه تر شپږو بجو _ ازاده هوا کې ورزش

اتو نه تر لسو بجو _ د قران زده کړه

دولس نه تر یوې بجې _ خطاطي او لیکنه

دریو نه تر څلورو _ انگرېزي درسونه

څلورو نه پنځو بجو پورې _ حساب

پنځو نه تر شپږو بجو _ پښتو او د تورې تربیه د اس سپرلي

خو شاه جهان بېگم دا مهال وېش بدل کړ.

سهار له اوو بجو نه تر نهو _ د قران درس

د غرمې له دوو نه تر څلورو _ د سرکاري اسنادو مطالعه ورپسې

ټول وخت د تفریح لپاره

سلطان جهان له وړو کي عمره لیدل چې صدیق حسن ددې پرکونډې مور څومره اغېز لري او دا یې هم احساس کړی و چې د هغه له کبله یې له خپلې مور سره واټن او لړیوالی پیدا شوی و. د دوی په سرکاري استوګنځي کې د شعر و شاعرۍ او موسیقي په محفلونو کې به صدیق حسن هرو مرو موجود و.

په ۱۸۷۱م کال کې چې سلطان جهان د دیارلس کالو وه هغې د قرآن کریم زده کړه پای ته ورسوله او له رواج سره سم شاه جهان بېگم د خپلې لور لپاره د نشر محفل جوړ کړ. او تر څلو پښتو ورځو پورې په بهوپال کې ددې خوشالي ولمانځل شوه.

صدیق حسن له هغې ورځې راهیسې چې شاه جهان په رسمي توګه نوابه شوه، قدرت ته د رسېدو لپاره لاس وپنښې وهلې. دده لومړی کار دا و چې خپل خسر مولوي جمال الدین یې له حکومتي کارونو لرې کړ. په شاه جهان بېگم یې دومره اغېز پیدا کړ چې ځان یې مدارالمهام (مشر وزیر) کړو. عجیبه خبره دا وه چې د صدیق حسن مېرمنې ذکیه بېگم ددې هر څه ملاتړ کاوه. هغه اوس پنځوس کلنه وه او خپل خاوند یې دې ته هڅاوه چې له شاه جهان بېگم سره واده وکړي.

صدیق حسن په بهوپال کې د انګریزانو استازي مېجر اېډورډ تامسن ته یو پټ خبر ور واستولو چې شاه جهان بېگم سره په جنسي اړیکو کې هغه حامله کړې ده. او هغه یې په دې قانع کړ که شاه جهان بېگم ډېر ژر له ده سره نکاح ونه تړي نو دا به د بهوپال لپاره یوه لویه بدنامي وي. انګریزانو دا خبره ومنله او د دوی استازي چې له شاه جهان بېگم سره ولیدل نو دا خبره یې ورته وکړه چې د هغې لپاره به دا

بهتره وي چې بل واده وكړي. ځكه چې اسلام كې د بنځې لپاره د دويم واده اجازه شته.

شاه جهان په خپلو يادشتونو كې ډېر په معصومانه ټكيو كې ليكي: 'هغې د انگرېزانو لخوا يو ليك تر لاسه كړ چې ورته په كې د واده مشوره وركړل شوې وه. دې خپلو خپلوانو كې وكتل چې څوك دومره علم او شرافت لري چې له دې سره د واده كولو وړ وي. نو څرگنده شوه چې دا محترم (صديق حسن) له تېرو لسو كلونو راهيسې د بهوپال خدمت كوي او زما د مور سكندر بېگم منشي هم پاتې شوی و او په ټول بهوپال كې دده غوندې علم له هېچا سره نه و. نو ما د قرآن له تعليماتو سره سم او د انگرېزانو په مشوره دا فيصله وكړه چې زه دويم واده وكړم'

په دې به هغه شيطاني خبرې هم ختمې شي چې زه ولې له يوه پردي سړي سره يوازې يم او دا خو ښكاره ده چې زه به د حكومت د كارونو لپاره له خپل مشر وزير سره يوازې كېنم. په ۱۸۷۱ كې شاه جهان بېگم له صديق حسن سره واده وكړ او صديق حسن په رسمي توگه د شاه جهان بېگم بې اختياره سرپرست وټاكل شو. قدسيه بېگم لا ژوندۍ وه او اويا كلنه وه. هغې چې دا خبر واورېدو نو ډېره سخته خپه شوه. هغې لا پخوا د شاه جهان او د صديق حسن د اړيكو مخالفت كاوه. د هغې كركه او قهر لا زيات شو. صديق دا خبره ياد وساتله او د نيا او لمسی تر منځ يې فاصله زياته كړه.

له واده سمدستي وروسته ده پر شاه جهان فشار راوړ چې د نوابۍ لقب دې هم ورته وركړل شي او انگرېزانو ورته نواب والجاه امير الملك خطاب وركړ. شاه جهان بېگم په دې دومره خوشاله شوه چې دى يې په يوه هاتي سپور كړ او د جلوس په شكل يې د بهوپال

لارو ته وويستلو. د بهوپال خلکو له هغه دومره نفرت كاوه چې په كور كښېناستل او هېچا يې هركلۍ ونه كړ. مهمه خبره دا وه چې د شاه جهان بېگم د حمل خبره دروغ وختله. له واده وروسته صديق حسن په دې خبره ناراضه شو او شاه جهان بېگم ته يې وويل چې دا د هغې د خپلوانو او د بروكت پښتنو يو سازش و. هغه شاه جهان بېگم چې د شعر وشاعري او د موسيقي په محفلونو كې به كښېناستله او هغه صديق حسن چې په دې محفلونو كې يې خپله هم گډون كاوه او خوند به يې ترې اخيست، اوس دواړو د اسلام د سپېڅلي دين په درناوي د پردې او ستر فيصله وكړه. يانې دا چې شاه جهان بېگم اوس له پردې شا ته حكومت كاوه او د خلکو مخې ته به نه راتله. تر واده له مخه چې صديق حسن څه ډول ژوند كاوه له واده وروسته ورته هر څه عيب ښكاره كېدل د پوښتنې وړ و. شاه جهان بېگم په دې كار له عملي پلوه د بهوپال واک صديق حسن ته وسپارلو او د كوم واک اختيار لپاره چې د هغې مور او نيا نيمه پېړۍ وړاندې مبارزه كړې وه هغه يې له لاسه وركړ. د صديق حسن په لمسون شاه جهان له خپلې نيا قدسيه بېگم سره هم اختلاف پېدا كړ، تر دې حده چې هغه به يې خپل كور ته نه رابلله. او كله چې د سلطان جهان واده و نو هغې ته يې اجازه ورنكړه چې خپلې لمسی ته سوغات راوړي.

تر ټولو مهمه خبره دا وه چې د بهوپال اوركزي پښتانه د صديق حسن له غروره او د هغه له فيصلو په عذاب وو، خو د هغه د موجوديت تر ټولو لوى گوزار د سلطان جهان په ژوند و چې له مور سره يې اړيكي د ورځې په تېرېدو سره خرابېدل.

xxx

د ۱۸۷۱م کال د بهوپال خلکو د سلطان جهان د نشر د جشن په توګه یاد وساتلو خو دا کال د شاه جهان د دویم واده کال هم و.

سلطان جهان په لومړي ځل د صديق حسن له منفي شخصيت سره مخامخ شوه. دا له وړو کوالي راهيسې د جلال اباد يوه اورکزي احمد علي ته ناسته وه او هغه يې د خپل ژوند ملګری منلی و. له ده سره يې د ځوانۍ مينه هم پيدا شوې وه خو اوس صديق حسن د هغې د پلندر په رول کې ورباندې فشار راوړو چې دا کوژدنه دې ختمه کړي او دده له زوی نورالحسن سره دې واده وکړي چې د لومړۍ مېرمنې نه يې و. شاه جهان به د صديق هره خبره منله او په دې معامله کې يې هم څه اعتراض ونه کړ. خو سلطان جهان سکوت انکار وکړ. هغې د احمد علي نه علاوه بل هېڅوک نه غوښتل.

شاه جهان انګرېزانو ته وليکل چې دوی څه مشوره ورکوي. هغوی هېڅ اعتراض ونه کړ. بيا دې له خپلو سردارانو او نورو اميرانو سره مشوره وکړه دوی هم په دې واده ورسره رضا شو، خو صديق حسن د دوی واده تر يوه کاله پورې وځنډاوه. په دويم گام کې ده احمد علي له شاهي ماڼۍ نه وشړلو او دی له خپلې مور سره په يوه بل سرکاري کور کې مېشت شو. ده هڅه کوله چې د احمد علي کمزوري پيدا کړي يا دی مجبور کړي چې ورته نافرمانی وکړي خو احمد علي هوښيار ځوان و. پدې پوهېدو چې يوه معمولي خبره به د واده د ختمېدو سوب وګرځي. اخر په ۱۸۷۵م کال کې احمد علي د احتشام الملک او د سلطان الدوله له القابو سره سلطان جهان په ډولۍ کې خپل کورته بوتله.

اووم څپرکی

مور و لور او سیاست

کله چې شاه جهان بېگم د پردې شاته پټه شوه نو په رسمي دربارونو کې يې د بهوپال د نوابې په توگه له گډون نه ډډه کوله او د عذر په توگه يې انگرېزانو ته وليکل چې ددې استازيتوب به يې مېړه صديق حسن کوي.

د انگرېزانو له خوا په ۱۸۵۷ م کې د خپلواکۍ د پاڅون له برياليتوب وروسته په بېلا بېلو صوبو کې دربار رابلل کېده. دې دربارونو که يوې خوا ته نوابانو او راجه گانو ته موقع ورکوله چې له يوه بل سره وويني. نو بل خوا به انگرېزانو د دوی د سيمو په باب اورېدل چې دوی نوې تگلاره څنگه پلې کوي. په دوديزه توگه نوابانو او راجه گانو د عېش او ارام ژوند کولو او په دې دربار کې به دوی خپل نوکران او خدمتگاران هم ځان سره وړل. د استوگنې لپاره به دوی ځمپې لگولې او لکه د يوې لويې مېلې غونډې حالت به جوړ شو. په رسمي غونډو کې به د هر چا ځای معلوم و. د راجه گانو او نوابانو ځای ناستي به هم په کې شاملېدل او د دوی ځای به معلوم و.

د دوی د مېرمنو ځای به تل د غونډو په وروستيو ليکو کې و. په ۱۸۷۷ م کال کې انگرېزانو شاه جهان ته د يو اعزاز ورکولو اعلان وکړ. نو هغې د صديق حسن نوم وړاندې کړ، چې د هغې پر ځای به دی دا اعزاز ترلاسه کړي. خو انگرېزان په دې پوهېدل چې صديق د واک ترلاسه کولو په لاره روان دی. دوی انکار وکړ او ورته يې وويل چې په خپله به دربار او نورو سرکاري سفرونو ته ورځي.

له واده وروسته سلطان جهان په شپږو کلونو کې پنځه ماشومان وزېږول. لومړۍ لور يې بلقيس جهان نومېده. له دې وروسته په ۱۸۷۲ م کې ددې زوی محمد نصرالله خان وزېږېد، چې د څلورو واکمنو بنځو نه پس لومړی هلک و. ورپسې عبیدالله خان او يوه بله

لور آصف جهان پيدا شوه. څوارلس کاله وروسته ددې زوی حميدالله خان په ۱۸۹۴ کې وزېږېد چې د بهوپال راتلونکی نواب و.

په دې کلونو کې چې سلطان جهان کال پر کال اولاد زېږولو. د شاه جهان بېگم او د صديق اولاد نه کېده. دوی د اولاد لپاره ډاکټرانو، حکيمانو، پيرانو او عالمانو ته ولاړل چې پکې هندوان او مسلمانان دواړه شامل وو، خو فايده يې ونه کړه. په دې وخت کې د بهوپال ټولنه هم په دوو برخو وویشل شوه، يو هغه وهابي او مخکه وال وو چې په صديق حسن راټول وو. دويم هغه پښتانه چې د باقي محمد د کورنۍ او د جلال اباد نه له احمدعلي سره ورغلي وو. د سلطان جهان تر ټولو لوی ملاتړ د هغې د مور نيا قدسيه بېگم وه.

د مور او لور تر منځ رابطه به د سلطان جهان د مشر لور بلقيس جهان له لارې کېده چې په ورځ کې به يو ځلې د خپلې نيا سلام ته ورتله. صديق حسن د حکومتي کارونو لپاره ټول خلک په خپله لگول. د پوليس مشر، مشر وزير ميرمنشي او دغسې نورې مهمې څوکۍ يې د خپلې خوښې خلکو ته ورکړې.

په ۱۸۷۷ م کال کې صديق حسن يو دربار راوبللو او په خپله يوه اوږده وينا کې يې د سکندر بېگم د وخت او د هغې پر حکومت نيوکې وکړې. اوسنی دور يې وستايلو او د باقي محمد د دوو زامنو لطيف محمد خان او مجيد محمد خان په اړه يې وويل چې د دوی له احمدعلي سره پټې رابطې دي او سازشونه کوي.

سلطان جهان او احمدعلي هغه گړۍ هلته ناست وو، خو هېڅ غږ يې ونه کړ. خو هغې دا هر څه په خپلو يادشتونو کې وليکل.

په ۱۸۸۱ کې د هندوستان ټول واکمن کلکتې ته په يوه دربار کې مېلمانه شول. شاه جهان له خپلې ځای ناستې سلطان جهان سره وربلل

شوي وه. شاه جهان د صديق حسن په بدرگه هلته ولاړه. د انگرېزانو له خوا د هر يوه نواب او راجه لپاره بېله چوکۍ او د سلطان ځای ناستو لپاره يې بېلې چوکۍ وې. سلطان جهان ليکي چې کله هغې له وایسرای سره ستړي مه شي کول نو صديق حسن ولاړ و او هغې ته ټاکل شوې چوکۍ باندې کښېناست. په دې وخت کې د انگرېزانو د مراسمو مشر راوړاندې شو. له هغه يې غوښتنه وکړه چې دا ځای دې پرېږدي. په دې خبره صديق حسن سخت په قهر شو او انگرېزانو ورته په سخته وويل چې دی هلته نشي کښېناستلی. دی مجبوره شو چې هغه ځای سلطان جهان ته پرېږدي.

د ورځو په تېرېدو سره د قدرت لپاره د صديق حسن حرص او د سلطان جهان لپاره مشکلات زياتېدل.

په ۱۸۸۱م کې قدسيه بېگم د ۸۲ کلونو په عمر کې مړه شوه. صديق حسن يوازې د بهوپال واکمني نه غوښتله، هغه د وهايي عقيدې تبليغ هم کاوه او د انگرېزانو پر ضد د رسالو او کتابونو چاپولو لپاره يې د بهوپال له خزانه پيسې اخيستې او علماوو ته به يې ورکولې، چې په جوماتونو کې وعظونه وکړي. هغه په سوډان کې له مهدي سره اړيکي جوړ کړي وو او له دې پرته يې په ترکيې، عربستان او برما کې له انگرېز مخالفو ځواکونو سره رابطې وې.

انگرېزان په دې خبر وو او شاه جهان بېگم ته يې څو وارې ويلي وو چې د ده فعاليتونو ته پام وکړي. هغې به ورته په ځواب کې وويل چې ددې سرپرست د حکومت په معاملو کې هېڅ لاس نه لري. د انگرېز استازی سر لپېل گريفین د صديق حسن په فعاليتونو دومره نا ارامه وو چې خپل حکومت ته يې دده پر ضد د گام اوچتولو غږ وکړ. خو د هند وایسرای لارډ ډېفرين د بهوپال نوابه کورنۍ خپه کول نه غوښتل.

په ۱۸۸۵م کال کې د برتانيا حکومت په بهوپال کې د استخباراتو يوه داسې شبکه يا جال جوړ کړی و، چې د صديق حسن د هرې گړۍ حال به يې معلومولو. نوموړي د انگرېزانو د تهديد نه وروسته په پټه خپل کارونه سرته رسول.

په ۱۸۸۵م کال کې سر لپېل گريفین بهوپال ته ولاړ، يو دربار يې راوغوښت چې په کې د صديق موجوديت لازم و، د بهوپال په خلکو کې گنگوسي وې چې دی به د صديق حسن په اړه يوه مهمه فيصله کوي. د شاه جهان بېگم پښتنو اميرانو که څه هم له صديق حسن څخه بد وړل، خو هغې ته يې ډاډ ورکړی و، چې که انگرېزانو په دربار کې د بېگم نواب يا د هغې د سرپرست سپکاوی وکړ نو دی به ژوندی له بهوپاله ونه وزي.

ښاغلي گريفین په خپله وينا کې د شاه جهان بېگم د اصلاحاتو او د هغې د انتظام ستاينه وکړه. نو د دربار خلک ارامه شول. بيا هغه د صديق حسن د پټو سياسي فعاليتونو خبره وکړه او دا چې هر څوک د برتانيې د حکومت پر ضد عمل کوي هغه به د امتياز ټايتل څخه بې برخې وي. نو ځکه د صديق حسن ټول القابات او امتيازات بېرته ترې اخيستل کېږي. هغه د خپلې وينا په وروستيو کې د رشوت خورو غندنه وکړه او د صديق حسن له خوا ټاکل شوي دوه بدنامه په درغلۍ او فساد تورن افسران يې ونيول او په خپله يې دوی ته په لاسونو کې ولچکې ورواچولې.

شاهجهان بېگم او صديق حسن په خاموشۍ دا هر څه وزغمل. له دې وروسته تر ټولو مهمه فيصله د انگرېزانو له خوا دا وه چې د صديق حسن د بدانتظامي له کبله به د برتانيا حکومت په خپله د بهوپال مشر وزير (Cheif minister) ټاکي. نوابه به په ټولو

مراسمو کې د مشرې په توگه پاتې وي. خو د حکومت چارې به د مشر وزیر په لاس کې وي. دوی عبدالطیف خان چې د باقي محمد خان زوی و پر دې ځای وټاکلو. خو د شاه جهان بېگم لپاره دا د منلو وړ خبره نه وه. هغې د خپلې کورنۍ پښتانه نه غوښتل او اخر عبدالطیف خان څلور میاشتې وروسته له خپلې عهدې استعفا ورکړه.

انگريزان په دې خپه وو، خو شاه جهان بېگم ورته وویل چې دا د یوه هندوستانی امر ته سر نشي ټیټولای، نو ښه به دا وي چې مشر وزیر دې یو انگریز وټاکل شي. کله چې انگریزانو دې ته غاړه کېښوده نو دې سمدستي د کرنل بروک نوم وړاندې کړ. دی په کلکته کې اوسېده او له صدیق حسن سره یې نژدې اړیکې وو. گریفین پر دې پښه کېښوده او نه یې غوښتل چې صدیق حسن بیا نفوذ ومومي. بالاخره د کرنل وارډ په نوم یو تن مشر وزیر وټاکل شو. دی هغه وخت په شمله کې و او کله چې دی د خپلې دندې لپاره ونومول شو نو له بهو پاله د شاه جهان بېگم له خوا یو استازی ورته ولاړ او له ده یې وپوښتل چې ایا مېرمن وارډ به گانې په سوغات کې ومنې. وارډ په دې خبره ټکان وخوړ او سمدلاسه یې انکار وکړ. دی پوه شو چې په بهو پال کې یو څه لوبه روانه ده. د وارډ په راتگ د صدیق حسن زور مات شو. هغه له سلطان جهان بېگم سره زړه سوی لاره او که څه هم د شاه جهان بېگم دی نه خوښېده چې هغه تگلاره ومنې خو د انگریز وزیر لپاره هغې خپله ویلي و. هغې داسې احساس کاوه چې ددې هر څه تر شا یې د لور سلطان جهان لاس دی.

صدیق حسن د شاه جهان بېگم د خاوند کېدو له کبله د انگریزانو له خوا له سختې سزا پاتې شو. گریفین خپل حکومت ته ویلي وو چې دی دې تورو اوبو ته واستول شي خو وایسرای یې مرستې ته راغلی و.

په دې وخت شاه جهان بېگم ځان ته بېله مانۍ جوړه کړې وه چې تاج محل نومېده. او ډېر ژر له صدیق حسن سره دې مانۍ ته کډه شوه. له دې سره د شاه جهان لمسی بلقیس بېگم هم وه. چې د هغه وخت د ډېرو مسلمانو کورنیو له دود سره سم خپلې نیا لویوله. بلقیس اوس د ۱۲ کالو وه او په دې خبرونو وارخطا شوه چې شاه جهان بېگم د صدیق کشر زوی علي حسن چې هغه وخت نولس کلن و د واده لپاره بلقیس ورته کېښوي او ډېر ژر یې د کوژدنې اعلان کېدونکی و.

په دې ورځو شپو کې بلقیس ډېره سخته ناروغه شوه او په نوابي کورنۍ کې داسې گنګوسې شوې چې د صدیق حسن کورنۍ ورباندې څه ټوټکې (کوډې) کړې دي. تر څو میاشتو د هغې علاج کېدو چې بیا وروسته یو څه روغه شوه نو د خپلې مور لیدو ته ورغله. سلطان جهان د خپلې لور په ژېړ مخ او کمزري بدن ډېره وځورېده او هغه یې په خپل کور کې ایساره کړه. شاه جهان په دې کار ناراضه شوه او په پیل کې بلقیس هم خپه وه. خو وروسته د خپلې مور په احساساتو پوه شوه اوس به هغه هره ورځ د نیا لیدو ته له یوې مانۍ نه بلې ته ورتله. دې سره د هغې ناروغي بیرته راوگرځېده. د بلقیس د ژوند هیله چې ختمه شوه نو یوه ورځ سلطان جهان د خپلې مور مانۍ ته ورغله له هغې یې ښه و غوښتله او ورته یې وویل:

د بلقیس لیدو ته دې راشي. خو شاه جهان دومره مروړه وه چې د هغې خبره یې ونه منله. خو څو ورځې وروسته دولس کلنه بلقس مړه شوه. د مور او لور تر منځ د روغې جوړې یو بل ورتل شو. شاه جهان تر پنځو کلونو پورې هڅه کوله چې د صدیق حسن په اړه د انگریزانو مخالفه رویه واپوي او هغه ته خپل امتیازات او القابات بیرته ورواخلي. هغې د یوې پتمنې مېرمنې په شان له انگریزانو سره

د خپل خاوند په دفاع کې خبرې اترې کولې. د پېرنگيانو استازي بدل رابدل شول او دوی په دې غور کاوه چې صديق حسن ته خپل امتيازات بېرته ورکړي، چې هغه وخت د تور ژېري (يرقان) په ناروغۍ اخته شوی و. په ۱۸۹۰ کې دا څرگنده شوه چې دی د مرگ غاړې ته نژدې دی. انگرېزانو خپل ډاکټر ورواستاوه خو د هغه کټ ته لا پخوا لس حکيمان او يو هندو جوتشي ولاړ وو. څو ورځې وروسته صديق حسن مړ شو خو شاه جهان بېگم بيا هم هڅه کوله چې د هغه له نامه تهمت لرې کړي. انگرېزان پردې رضا شول او له مرگه وروسته يې صديق حسن ته د نواب خطاب بېرته وروباندې.

پرته له دې چې څوک د صديق حسن د اغېزو په رڼا کې د شاه جهان قضاوت وکړي، د هغې د دورې کارونه به په نظر کې ونيسو. په بهوپال کې د اورگاډي د راوستو پلان د سکندر بېگم په ژوند کې پيل شوی و او د پيسو د کمي له کبله څو کاله ډېر ورو کار پرې روان و. قدسيې بېگم له خپلو شخصي پيسو ورته بودجه (بجټ) برابره کړه. د دوی دواړو په ژوند کې د اورگاډي راتگ ونشو. خو اخر په ۱۸۸۴ م کال کې لومړی اورگاډی بهوپال ته ور داخل شو. شاه جهان بېگم په برتانيا کې د ووکنگ په سيمه کې لومړی جومات جوړ کړ، چې په اروپا کې هغه وخت د عبادت لپاره لومړی جومات گڼل کېږي. له دې نه پرته يې په بهوپال کې تاج المساجد جوړ کړ، چې د هندوستان تر ټولو لوی جومات و. ددې دوره ۳۳ کاله وه چې په دې کې هغې د فنون، علم او د مذهب لپاره ډېر کارونه وکړل. د بنځو د تعليم لپاره يې ادارې جوړې کړې. د روغتيا لپاره کلينيکونه او د مساپرو لپاره يې سرايونه جوړې کړل. هغه هنرمندان چې خلکو به ورته په سپکه سترگه کتل عزت يې ورله ورکړ او د دوی د استوگنې لپاره يې

مخکې او کورونه ورکړل. د هغې لوی کار په علي گړ کې د مسلمانانو لپاره د لومړي پوهنتون جوړېدو ته پيسې ورکول و. دا په خپله يوه ليکواله او شاعره وه. په اردو او فارسي کې يې ليکنې کولې او د تاجور او شېرین تخلص يې کارولو. فارسي ديوان يې ديوان شېرین نومېږي. اردو کې مثنوي، صديق البيان، تاج الکلام او نثريې تهذيب النساء په نوم چاپ شوي دي. د هغې په وخت په بهوپال کې ارامي وه.

په ۱۹۰۱ م کې شاه جهان بېگم د خولې په سرطان اخته شوه. هغې له علاج نه ډډه وکړه. سلطان جهان د مور د حال په اورېدو د هغې نه د بنسټ لپاره ورغله. دوی دواړو ديارلس کاله له يوه بل سره خبرې نه وې کړې. سلطان جهان له ځان سره خپل اوه کلن زوی بوتلو چې شاه جهان هېڅ نه وو ليدلی. شاه جهان د مرگ په بستره پرته وه او خپلو خلکو ته يې پيغام استولی و: "که زما په رعيت کې څوک داسې وي چې په تېرو ۳۳ کلونو کې يې زما له لاسه بې گناه سزا خوړلې وي نو زه دوی ته وایم چې د خدای لپاره دې ما وبښي".

سلطان جهان د خپلې مور د ليدو حال په خپلو يادشتونو کې ليکي: "زه د هغې کټ ته ورنژدې شوم. هغې زه ونه پېژندلم. پوښتنه يې وکړه 'ته څوک يې؟' زه وېرېدم هېڅ ځواب مې ورنه کړ. هغې بيا وپوښتل؛ ما بيا ځواب ورنه کړ. درېيم ځل چې يې پوښتنه وکړه، نو خدمتگاري زما نوم ورته واخيست. هغې د افسوس او قهر په گډ غږ کې وويل: 'ما پرېږده زما له مړينې وروسته بيا دلته راشه.' زه لا بيا هم ورته ولاړه وم چې هغې راته بيا په سختۍ خپله خبره وکړه. زه پوهېدم چې هغه زما په ليدو نارامه وه نور مې طاقت نشو کولای او له هلته نه په اوبښکو راووتلم. شاه جهان بېگم په ۱۹۰۱ م کال کې مړه شوه.

د خپلې مور له مړينې وروسته او ۳۳ کاله د وارثې په توګه په سختو کې د ژوند کولو وروسته سلطان جهان په ۱۹۰۱ کې د ۴۳ کلونو په عمر کې نوابه شوه. د مور سره خرابو اړيکو، په ځوانۍ کې د سازشونو او د دوو لویو د مړينې درد يې وليد. د هغې د مشرې نازولې لور بلقيس له مرګه لږ وروسته يې دويمه لور آصف جهان هم د دولسو کلونو په عمر کې د يوې نامعلومې ناروغۍ له امله مړه شوه.

د سلطان جهان بېگم روزنه د خپلې نيا او د مور قدسيې بېگم په لاس شوې وه. دا په عقیده ټينګه مسلماننه وه او د عېش او عشرت ژوند يې نه خوښاوه. د نوابۍ د واک د ترلاسه کولو وروسته سلطان جهان چې د خزانې حال وليد، نو هلته هېڅ نه وو. د شاه جهان بېگم د دورې اداري فساد هغه ټوله شتمني زبېښلې وه، چې د سلطان جهان نيا په خوارو راټوله کړې وه. نه يوازې دا بلکې ډېر پوروري هم وو. لکه د يوې مبارزې غوندې هغې خپلې مټې ونغښتلې او پر کار يې پيل وکړ. خپلې شخصي پيسې يې حکومتي خزانې ته ورواړولې چې د کارکوونکو تنخواګانې پرې پوره کړي. بيا يې خپل بااعتماد او ايمانداره کسان پر لوړو څوکیو ولګول. فاسد او رشوت خواره يې لرې کړل.

دې ډېر کار په خپله کولو، ټول فايلونه او د حکومتي کار سندونه به يې په خپله مطالعه کول. د هغې د سختۍ نتيجه دا شوه چې د وخت لومړي وزير عبدالجبار خان استعفا ورکړه.

سلطان جهان په دې ډېره خواشينې نه شوه او د لومړي وزير کار يې هم پر خپله غاړه واخيست. هغې به د لرې پرتو کلیو سفرونه کول او د محکې او کر حال به يې په خپله معلومولو. انګرېزان چې ددې له کار

اتم څپرکی سلطان جهان بېگم

او محنت نه خبر شو، نو يې پوره ملاتړ ورسره وکړ. هغې خپلو دوو زلميو زامنو نصرالله او عبيدالله ته هم کارونه سپارلي وو. او وړوکی اته کلن زوی حميدالله به يې هم له ځان سره گرځاوه.

د سلطان جهان خاوند احمد علي ته د سلطان الدوله خطاب ورکړی شوی و او کله چې دا نوابه شوه، نو د خاوند د کورنۍ خلک يې، چې له جلال اباده ورغلي وو په نوابۍ کې د خپلو گټو لپاره په راټولېدو بوخت شول. د احمد علي خور چې چندايي نومېده د هغې اوه پېغلې او بنسايسته لونې وې. په دوی کې دوه قيصر جهان او شهريار جهان د نوابې د دوو زامنو لپاره کښېنول شوې. د واده تياری پيل شوې او هم په دې ورځو (۱۹۰۱) کې احمد علي د زړه د حملې له امله مړ شو.

د سلطان جهان لپاره دا يو لوی ټکان و. ځکه احمد علي ددې لپاره يوه لويه تکيه وه او له ماشوموالي نه يې ورسره مينه درلوده.

د دواړو زامنو ودونه يې وځنډول خو د څلوېښتۍ وروسته يې ودونه وکړل او زامن يې له خپلو مېرمنو سره بېلو کورونو کې مېشته شول.

په ۱۹۰۲ م کال کې له دې ټولو بحرانونو تر راوتلو وروسته سلطان جهان په ډيلي دربار کې د گډون لپاره په لومړي ځل په اورنگاډي کې سفر وکړ. له هغې سره ۱۴۲ کسان مله وو. هغې لا پخوا ۴۲۲ کسان د ځای او کيرډيو لټولو لپاره ډيلي ته استولي وو.

سلطان جهان د خپلو دوو مشرانو زامنو د تعليم لپاره هم هغسې دوديزه طريقه کارولې وه. دوی د اس د سپرلۍ، د تورې او غشي ویشتلو تربيه واخيسته. عربي، فارسي او انگرېزي يې زده کړه. د قرآن او حديث تعليم يې وکړ.

نصرالله چې مشري زوی يې و له ښکار او موټر سره يې ډېر شوق لرلو. د مور سترگې هم ده ته وې چې دی د څلورو نسلونو نه وروسته د نوابۍ لومړی هلک و.

عبيدالله د ۱۲ کلونو په عمر کې د قرآن حافظ شو. ده له جنگي فنونو سره شوق لاره او سلطان جهان راهخواه چې د بهوپال پوځي خدمتونو کې ور داخل شي.

په ۱۹۰۳ م کال کې سلطان جهان له خپلو دريو زامنو سره حج ته ولاړه. په دې سفر کې هغه د مدينې او مکې په لاره کې څو واري د عرب بدو قبيلو له خوا له خطر سره مخامخ شوه. ددې پر قافلي حملې وشوې. خو د پنځو مياشتو د سفر نه وروسته بېرته بهوپال ته راوگرځېده. هغې د خپل حج کيسه په يوه کتاب کې وليکله.

د سلطان جهان د دوو زامنو ودونه د جلال اباد د اورکزيو کورنۍ کې شوي وو او ډېر ژر ورته دا جوته شوې وه چې هغوی د بهوپال په حکومتي کارونو کې خپلې اغېزې زياتې کړي وې. سلطان جهان ځان له يوازې پاتې وه. د هغې نگيندو غوښتل چې خپله وړه خور هم حميدالله ته واده کړي. خو د سلطان جهان دا نه وه خوښه هغې د خپلې خسرگنۍ له اغېزو ځان خلاصول غوښتل. دې کتل چې دواړو مشرانو زامنو ته يې د خوشامدگرو او بوټپاکو درباريانو ډلې چاپېره وې. هغې نه غوښتل چې ۱۱ کلن حميدالله هم دې کندې ته ولوېږي. اوس د شلمې پېړۍ پيل شوی و او په هند کې د انگرېزي تعليم او سياسي شعور په راټوکېدو و.

سلطان جهان بېگم حميدالله لپاره په ټول هند کې د يوه مناسب ښوونځي په لټه کې وه. اخر يې فيصله وکړه چې دی به د بهوپال په البگزاندرا ښوونځي کې سبق وايي. دا ښوونځی څو کاله مخکې دې

په خپله جوړ کړی و. له دې ښوونځي وروسته حمیدالله د علي گړي پوهنتون ته د سبق لپاره ولاړ او اخر له د ۲۰۰ کالو د بهوپال د نوابي کورنۍ لومړۍ غړی د عصري تعليم لپاره له بهوپاله ووتلو. د حمیدالله د واده لپاره هغې د اورکزيو نه پرته نجلۍ غوښته او خپل يوه با اعتماد استازي کندهاري خان ته يې دا دنده وسپارله چې پېښور ته ورشي او د يوه ښه پښتانه کور نجلۍ د حمیدالله لپاره غوره کړي. دی مردان، ښو او کوهاټ پورې ولاړ.

په پېښور کې دی د شاه شجاع د کورنۍ يو ټبر سره مخامخ شو. هلته يې د پنځو کالو يوه نجلۍ وليده چې د يوه نل لاندې يې لامل. دا نجلۍ مېمونه سلطان نومېده. د دراني خاندان د شهزاده خېل ټبر دا نجلۍ د کندهاري خان خوينه شوه او سمدستي يې سلطان جهان ته خبر ورواستولو.

هغې هم وخت ضايع نه کړ او د يوولس کلن حمیدالله او د پنځه کلنې مېمونې د واده لپاره يې خپل مشر زوی عبيدالله او د هغه مېرمنه شهريار دلهن سره له يوې ډلې پېښور ته ورواستول.

د ميمونه سلطان ټولې کورنۍ له دې سره بهوپال ته کډه وکړه لکه چې د سلطان جهان سره د احمد علي د کوژدنې پر وخت شوي وو. د درانيانو له راتگ سره په بهوپال کې يو ځل بيا د پښتنو دودونه راتازه شول.

بهوپال ته په راتلو د مېمونې د تعليم او روزنې لپاره پلان جوړ شو. د عربي، اردو او فارسي د زده کړو سره سره هغې ته د اس سپرلۍ، د ټوپک چلولو، او د ستن تار او د ډوډۍ پخولو چل وروښودل شو. د انگرېزي ژبې د زده کړې لپاره هغې ته يوه مېرمنه د اوليور په نوم

وټاکل شوه. د پيانو او واييلن غږولو پرته هغې فرانسوي ژبه هم زده کړه.

سلطان جهان د مېمونې په روزنه کې ډېره فعاله وه او په دې خوشاله وه چې د خپل زوی لپاره يې يوه ښکلې ښځه تياروله. مېمونه سلطان هندي او لويديز دواړه کلتورونه خپل کړل.

د لومړي ځل لپاره د بهوپال د شاهي کورنۍ يوې غړې له انگرېزانو او اروپايانو سره د هغوی په ژبه ښه په اعتماد خبرې کولای شوې.

د خپل حکومت په لومړيو لسو کلونو کې سلطان جهان پر هر شي خپله ټاپه لگوله. دا له برتانويانو سره نژدې وه او د هغوی په مشوره يې د پوليس، بندي خانو، د اوبه خور او قضايي محکمو کې اصلاحات راوستل. هغه په خپلو يادښتونو کې ليکي:

"زما خپل کارونه د ورځې اتلس ساعتونو ته غزېدلې وو. د سهار له اوو بجو د شپې تر دولس بجو ماته په دربار کې د ولسواليو، د تانيو افسران او جاگيرداران مستجر موافع دار راځي، چې دوی سره زه د شاوخوا سيمې په اړه خبرې کوم.

لس بجې زه ناشته خورم. له هغې وروسته زه هغه ټول درخواستونه ولولم چې له تېرې ورځې نه راپاتې وي. دا چې وشي نو بيا د ماليې وزير راځي او د ماليې کاغذونه راښيي او موږ د پيسو جاج اخلو. دا کاغذونه د هغه د مشورې او تصويب او د رايو په رڼا کې جوړ شوي وي او زما د وروستۍ فيصلې لپاره راوړل کېږي. وروسته هغه ليکي چې دوه بجې ديوان ټهاکر پرشاد د محکو کاغذونه زما په موجودگۍ کې مستجارانو ته ورکوي. تر شپږو دا کار روان وي. شيخ محمد حسن او منشي اسرارحسن خان د تېرو ماليو د راټولولو کاغذونه راوړي."

سلطان جهان د شپې اته بجې ډوډۍ خوري او له هغې وروسته د شپې تر یولسو بجو ان تر نیمې شپې لیکونه ولولي. ځوابونه ورته ورکوي. د طاعون دخپرېدو د مخنیوي لپاره کارونه ووبشي او داسې نور.

سلطان جهان مشاورتي مجلس یو واري بیا رامنځته کړو او د ښاروالۍ انتخاب یې وکړو. د ساري ناروغیو د مخنیوي لپاره یې عامو خلکو ته د ستنو وهلو او د مفتو داروگانو د وېشلو انتظام وکړ. هغې په لومړي ځل په بندي خانه کې له بنديانو نه د کار اخیستلو لپاره د لاسي توکو د جوړولو، او بدلو او د بونلو تربیې تگلاره جوړه کړه.

په خپل ورځني ژوند کې هغه ډېره مذهبي ښځه وه. پرده به یې کوله او ان مېمونه سلطان ته به یې هم په پرده کې د اوسېدو غږ کاوه. خو د سرکاري کارونو لپاره به یې له سړو سره لیدل. انگرېز مېرمنو ته دا لارښوونه وه چې د سلطان جهان د لیدو لپاره ورځي، نو خپلې مټې به برېږدې نه ساتي. یوه بریتانوي مېرمنه گریس تهامس سیتون چې په ۱۹۲۷ کې بهوپال ته تللی و په خپله سفرنامه کې لیکي:

"اوسنۍ بېگم د جینکو لپاره ښوونځی، د ښځو یو روغتون او د لاسي کارونو یو پوهنځی پرانستي دي. دا هر څه په پرده کې کېږي. محترمې نوابې چې هر څه په وس کې وي او اسلامي قانون ورته اجازه ورکوي د ښځو لپاره یې کوي."

"نواب سلطان جهان بېگم د شپږو کتابونو یوه باصلاحیته لیکواله ده. دا د انجینېری، موسیقي، پخلي او د ستني د کار پوره علم لري. او د علي گري پوهنتون ریسه (چانسلره) ده."

وروسته نوابې سره د چای د څښلو لپاره چې ورځي نو د سلطان جهان په اړه لیکي:

"ددې د واورې په شان سپین وینښته و. لباس یې یو دکمې (پتن) لرونکی کمیس او ورېښمین پرتوگ وو او نسواري کشمیری شال یې پر اوږو لکه د سارۍ تاوکړی و. نه د دې پر سرتاج و، نه ورېښمینه چینه او نه هم ځلېدونکي کالي پتري، خو وقار او دروند شخصیت ددې له مهربانو سترگو څرگند و. داسې سترگې چې هم یې غم لیدلی و او هم یې بریالیتوب ترلاسه کړی و.

her highness جلالت مآب په انگرېزي هم خبرې کولای شي خو ماسره یې خپله ژبه اردو کې خبرې کولې. په دې ژبه کې یې لیکنې هم کړې دي. په دوی کې یو د دې د مور او نیا او یو د دې د خپل ژوند لیک دی. نور کتابونه یې د یوې مسلمانې کورنۍ او د پردې په دفاع کې لیکلي دي."

مېرمن گریس وروسته بیا د سلطان جهان د دریو لمسیو ذکر کوي. چې د خپلې نیا د سلام او تعظیم وروسته یې ترې د لوبو اجازه واخیسته. د مېمونه سلطان په اړه وايي دا به د درویشو کالو وي او ډېره نرۍ او ښایسته وه. ددې کره وړه شاهانه وو او خوشاله معلومېده. دا په سخته پرده کې له خپلې خاوندې سره د شاهي مانۍ په نورو خونو کې ژوند کوي.

د هغې دربار ته به د یورپ امیران هم ورتلل. په ۱۹۰۷ کې هغې ته د هند د امپراتورۍ لوی اعزاز ورکړل شو. په اګره کې د یوه دربار پر وخت هغه د افغانستان له امیر امان الله خان سره هم مخامخ شوه او ورسره یې په پښتو او فارسي کې خبرې وکړې.

په دې ورځو کې هغې د حميد الله پر شخصي محکمه ځان ته يوه مانۍ د احمدآباد په نوم جوړه کړه. هغه په دې وېرېده چې که مړه شوه نو د نواب سرکاري کور صدر منزل به د جلال آباد پښتانه ترې نه واخلي.

سلطان جهان چې څه وخت حج ته تل، نو په لارې په سمندري بېړۍ کې يې د خپل انگرېز ډاکټر له مېرمنې انځورگري زده کړه. له دې وروسته چې به سلطان جهان هر وخت موقع وموندله نو ځان به يې په دې کار بوخت ساتلو.

په ۱۹۰۲ م کال د بریتانیا شهزاده (ځای ناستی) چې بيا وروسته د پنځم جورج په نوم پاچا شو، هند ته ورغی او په بېلا بېلو دربارونو کې سلطان جهان ده او دده مېرمنې شهزادګۍ مېرې سره وليدل.

په دې کال په بهوپال کې يوه جرګه او قانون جوړونکې اسمبلي جوړه شوه چې د خلکو د استازيتوب په برخه کې د پرمختګ يو بل گام و.

په ۱۹۱۱ م کال کې جورج پنځم د خپل پلار له مړينې وروسته د برتانيا پاچا شو او د هغه د تاجپوشۍ په مراسمو کې سلطان جهان ته هم بلنه ورکړل شوې وه. هغې په ځواب کې انگرېزانو ته وليکل چې دا په بورقه کې په دې مراسمو کې ګډون کوي. سلطان جهان يوازې بریتانیا ته نه بلکې د نورو اروپايي ملکونو تر څنګ فلسطين، ترکيې او مصر د ليدو لپاره هم پلان جوړ کړ. د هغې دويم زوی عبيدالله د زړه په ناروغۍ اخته و، او دې غوښتل که په اروپا کې يې علاج ممکنه وي، نو کېدای شي چې جوړ شي. هغې نصرالله په بهوپال کې د خپل ځای ناستي په توګه پرېښود. عبيدالله د هغه مېرمن، حميدالله او وره مېرمنه چې د يولس کلونو وړه په دې سفر کې له سلطان جهان سره مله وو.

په ممبۍ کې دوی په بېړۍ کې سپاره شول او په سويس کانال کې په عدن کې ايسار شول. دلته د بېلجيم پاچا او ملکه هم ورسره مله شول. دوی اټالېې او بيا د فرانسې مارسیلز (مارسای) ته ورسېدل. د اروپا خبريالان په بندر کې راټول وو، چې غوښتل يې د هند د يوې ملکې په اړه راپورونه وليکي او عکسونه يې واخلي. خو سلطان جهان له بېړۍ بهر گام نه پورته کاوه. اخر پوليس ټول خلک له هغه ځايه لرې کړل او دوی يې اورګاډي ته ورسول. د فرانسې حکومت دا خصوصي ګاډی دوی ته وراخيستی و. دوی پاریس ته ورسېدل.

ددې سفر ټول حال يوولس کلنې مېمونې ليکلی دی. يو ځای دا ليکي چې د دوی د هوټل په غسل خانه کې دوی نلکې وې. يوه د تودو اوبو بله د سړو اوبو لپاره. يوه لويه ستونزه د حلالو خوړو وه. د پاریس د مېجسټيک هوټل په پخلنځي کې يوه پرده ودرول شوې وه او د سلطان جهان اشپز په کې دوی ته حلال خواړه پخول. دوی هلته پنځلس ورځې ايسار وو او ميمونه ليکي چې په هوټل کې د ټولو لپاره دوی لس زره روپۍ ورکړې. عبيدالله د علاج لپاره جرمني ته واستول شو او سلطان جهان رودبار انگلستان channel نه په تېرېدو لندن ته ورسېدله. له دې ځايه ۱۸ ميله لرې د رېډ هيل نومي ځای په پېټيسن کورټ نومي کور کې يې کډه واړوله.

تر تاجپوشۍ وړاندې دوی په لندن کې ښه وګرځېدل. په مېلمستياوو کې يې ګډون وکړ او اخري يې د مراسمو ورځ رانږدې شوه، نو دوی د بکينګهم مانۍ سره جوخت يوه هوټل ته راکډه شول.

هغې خپل دواړه زامن او وزيران له ځانه سره بوتلل، خو خپلې نګیندې يې په رېډ هيل هوټل کې پرېښودې.

په مراسمو کې سلطان جهان په بورقه کې ولاړه او عجيبه يې لا دا چې خپل ټول مېلوالونه يې د بورقې له پاسه ټومبلي وو. د بریتانیې ورځپاڼو د بهوپال د بېگم په اړه عجيبه کيسې ليکلې. دا چې هغه د دې ځای اوبه نه څښي او خپلې اوبه يې له ځانه سره راوړي دي. دا چې هغه ژوندي چرگان خوري. د اوبو خبره دا وه چې سلطان جهان د زم زم اوبه له ځانه سره راوړې وې او د دې د خوراک لپاره به ژوندي چرگان حلالېدل او بيا به پخېدل. هغه ځکه چې دې د بازار غوښه نه خوړله.

د تاجپوشي له مراسمو وروسته سلطان جهان جرمني او ژنيو ته ولاړه او هلته خبره شوه چې په ترکيې کې سخته زلزله راغلې ده، دې سمدستي درې زره پونډه عثماني سلطان ته ورواستول.

د ختيز پر لوري يې خپل سفر جاري وساتلو او په اورگاډي د ويانا له لارې ترکيې ته ولاړه.

په استنبول کې د ترکيې سلطان وزير راغب بېگ د دوی هرکلي ته ولاړ و. دوی يې هوټل کې مېشت کړل. هغې ددې ښار ښکلي جوماتونه او ميوزيمونه وليدل.

د دولما باچي په شاهي ماڼۍ کې د سلطان ليدو ته ورغله او د هغه مېرمن سلطانه يې وليدله. پاچا له سلطان جهان سره په فارسي خبرې کولې او بيا يې خپلې مېرمنې ته په ترکي ترجمه کولې.

کله چې سلطان له هغه ځايه ولاړه، نو سلطاني ورته وويل چې بورقه دې لرې کړه. هغې چې بورقه لرې کړه نو سلطاني په مخ ښکل کړه. خبرې په انگرېزي پيل شوې او د سلطاني لور له انگرېزي ترکي ته ژباړلې.

له ترکيې د روانېدو پر وخت سلطان هغې ته د ترکيې تر ټولو لوی اعزاز د ورکولو اعلان وکړو. سلطان جهان له انگرېزانو نه اجازه

وغوښتله نو هغوی ورته وويل: له بریتانيا پرته بل څوک هغې ته د اعزاز ورکولو حق نه لري. د ترکيې سلطان په دې خبره سخت په قهر شو. خو تر هغه يې لوی سوغات ورته وړاندې کړ او دا د حضرت محمد صلی الله عليه وسلم هغه وېښته و چې دوی ډېر په عقيدت سنبال کړی و. سلطان جهان په دې عقيدوي تحفه دومره خوشاله وه چې يو وزير ته يې دا وروسپارلو چې د يوې شېبې لپاره به يې هم له ځانه نه لرې کوي. دا وېښته په بهوپال کې ډېر په عقيدت يوه ماڼۍ کې کېښودل شو او د ميلاد النبي پر موقع به خلکوته ښودل کېده.

له ترکيې څخه سلطان جهان هنګري او ورپسې د اټالېي څو ښارونو ته ولاړه او په فلورېنس کې وه چې د نصرالله ليک ورته راوړسېدو چې په بهوپال کې د طاعون وبا ګډه شوې ده.

هغې خپل نور سفرونه پای ته ورسول او سمدستي د مصر د سکندريې له لارې په سمندري بېړۍ کې بمبۍ ته روانه شوه. په مصر کې هغې جامع الازهر ته هم ښې ډېرې پيسې ورکړې.

په بهوپال کې د طاعون پر وخت د ورځې ۱۵۰ کسان مړه کېدل او شپږ مياشتې وروسته چې سلطان جهان بېرته راوگرځېده نو ډېر خلک دې وبا خوړلي وو.

په ۱۹۱۱ کې سلطان جهان د ډيلي دربار ته ورغله چې د پنځم جورج او د ملکې مېرې د هند د سفر پر مهال جوړ شوی و. هم په دې کال د ټول هند د ښځو د تعليم د اصلاحاتو په اړه يو کنفرانس جوړ شوی و چې سلطان جهان يې مشري کوله. د هغې وينا (تقرير) د هغه وخت د يوه تاريخي سند ارزښت لري. هغې د تعليم او تحقيق لپاره د ډېرو پروژو سرپرستي وکړه. په دوی کې د مولانا شبلي نعماني له خوا د حضرت محمد صلی الله عليه وسلم د ژوند په باب د نوميالي

کتاب سیرت النبی لیکل او چاپول هم شامل و. د انگرېزانو له خوا هغه د عليگې پوهنتون لومړۍ چانسله وټاکل شوه. له دې وروسته خپله پوهنتون هم دا د دوو دورو لپاره پر دې ځای وټاکله. د يوې مسلمانې او پښتنې ښځې لپاره دا ډېر لوی برياليتوب و. سلطان جهان د تعليم په اړه ډېره خواشيني وه. پخپلو يادښتونو کې ليکي:

"زما لپاره دا ډېره د غم او نارامۍ خبره ده چې زما د ملک بهوپال د شپږ لکه شپيته زره نهه سوه او شپيته وگړو (۲۲۰۹۲۰) کې يو تن هم داسې نشته چې د پوهنتون سبق يې ويلې وي. دا له دې حقيقت سره سره چې زما د مورد حکومت په دوره کې هر هغه کس ته مالي مرسته ورکول کېده چې له لومړيو زده کړو وروسته يې تعليم جاري ساتلو.

په خپله په ښار کې د لومړۍ زده کړو لپاره ښوونځي شته خو څلوېښت کسان به پېدا نه کړې چې لسم يې ويلي وي. په ۱۹۱۱ کې د يورپ له سفره وروسته دې په هند کې د ښځو هرې لويې غونډې کې گډون کاوه. په دې وخت کې د هغې دريځ دا و چې د ښځو لپاره د پردې ضرورت نشته او دا چې د غريبو او بې وزلو ښځو حالت ښه کولو لپاره کار پکاړ دی. په ۱۹۲۸ م کال کې هغه په خپله له پردې راووتله او خلکو په لومړي ځل اويا کلنه سپين سرې نواب سلطان جهان وليدله.

په ۱۹۱۲ کې مېمونه سلطان او حميدالله د ښځې او مېرې په توگه گډ ژوند پيل کړ او د دولس کلو په عمر کې مېمونه د يوې ماشومې مور شوه، چې عابده سلطان ونومول شوه. وروسته دا ماشومه د

بهوپال د وروستۍ وارثې په توگه د گوهر تاج په نوم د دې نوابۍ بې واکه واکمنه شوه.

د سلطان جهان مشر زوی به زياتره وخت په خپلو محکو او ښکار بوخت و. ده د نوابۍ شوق نه لرلو. خو عبيدالله په ډاگه د مور مخالفت پيل کړ او خپلو ورېرونو (دنصرالله زامنو) او کشر ورور حميدالله ته به په قهر و. سلطان جهان د خپل زوی د مخالفت تر شا د جلال اباد د پښتنو لاس ليدو. د عبيدالله او نصرالله مېرمنې خويندې وې او دوی به ځان ډېر متمدن او له نورو اوچت گڼلو. دوی به د خپلې يور مېمونه سلطان په کړو وړو او د هغې په ژبه اعتراض کولو. مېمونې به تل له پېښوره خپل خپلوان بهوپال ته وربلل. په دوی کې به ډېرو خپله جامه اغوستله چې گېډۍ پرتوگ او لوی چيندار کميس و.

جلال آبادي مېرمنو به د دوی په ليدو ملنډې وهلې او دوی ته به يې گهاگرا پلټن (د گگرو اغوستونکې ډله) ويله.

د هند په مسلمانانو کې يو دود دی چې کله يو ماشوم د څلورکالو څلور مياشتو او څلورو ورځو شي، نو د ده لپاره د "بسم الله" مراسم ترسره کوي. ماشوم ته ښکلې جامې اغوستل کېږي او خپل خپلوان ورته راغواړي. بيا هغه څوک چې ماشوم ته د قرآن د لوست دنده ورکړې شوې وي، له ماشوم سره کښېني او د بسم الله الرحمن الرحيم په ويلو سره ديني زده کړې پيل شي. په دې موقع ماشوم ته په خوله کې خواږه ورکول کېږي او نژدې خپلوان ورته تحفې او پيسې هم ورکوي.

د بهوپال وروستۍ وارثه عابده سلطان په خپل کتاب کې ليکي: "په ۱۹۱۸ م کال کې د جنوري پر لومړۍ نېټه زما د بسم الله مراسم وشو".

عابده سلطان د خپلې نیا سلطان جهان په کور کې لویه شوې وه او هم هغې ورته د قرآن او د هغه لفظي ترجمه ورزده کړې وه. دا زده کړې د ماشومې عابدې لپاره سختې وې. ځکه هغه به سهار د ملا بانگ سره راپاڅېدله. د لمانځه وروسته به نیا ورته سبق ښودلو او که غلطې به یې وکړه او یا سبق به یې نه ویلو نو سلطان جهان به په سوکانو وهله.

د بهوپال د واکمنې په توګه د سلطان جهان دربار به په انګرې کې لګېدو. هلته به سلطان جهان په یوه سپین توشک، ګدی، یا درۍ په مخکې کښېناستله. په یو شمېر نورو صندوقونو کې به یې کاغذونه اېښي وو. ددې خواوېشا به عریضه کوونکي، منشیان، او مېلمانه ناست او ولاړ وو. عابده سلطان لا د اتو کالو نه وه چې قرآن یې له لفظي ترجمې سره حفظ کړی و.

سلطان جهان د خپلې لمسی په دې کامیابۍ تر څلوېښتو ورځو پورې په بهوپال کې د نشر جشن اعلان کړ. خود واکمنۍ مشرانو نګیندو له دې هر څه ځان لرې وساتلو. په سرکاري ماڼۍ کې به هر ماښام ښځې راټولېدې او سندري به یې ویلې. اخر سلطان جهان خپلو نګیندو ته د سبق ورکولو فیصله وکړه. یوه ورځ یې دوی ټول خپل کور ته وروبلل او کله چې مېلمانه په انګرې کې راغونډ شول، نو سلطان جهان د ډولکي په درز راپاڅېده. په دواړو لاسونو کې یې د سمالونه ونيول او له یوې مخې یې د پښتنو اتني پیل کړ. د واکمنې په دې کار سره د هغې ټولو مېلمنو هم ځان ورګډ کړلو اوس نو د جلال آبادي مېرمنو لپاره به له دې بله هېڅ لاره نه وه چې اتني وکړي. سره له دې چې جلال آبادیان په خپله هم پښتانه وو. دوی به د پېښور اوسېدونکو ته کهاري (ترخه) ویل. دوی نه غوښتل چې واکمنه ترې

خپه شي، نو د لاسونو په وهلو په دې اتني کې ورګډې شوې. د عابده سلطان لپاره د هغې ترونو او خپل پلار په بېلو بېلو ورځو د نکريزو تالونه ورواستول. په ۱۹۲۱ کې تر یوه ښکلي تمبو لاندې د نهو وړوکو جینکو په بدرګه مېلمنو ته راغله چې په کې د عابدې دوی خويندې ساجده او رابعه هم شاملې وې. سلطان جهان له ټولو مېلمنو سره پر مخکې ناسته وه. د خپلې لمسی پر قابلیت یې یو تقریر وکړ. ټولو د الله اکبر نعره پورته کړه او بیا عابدې سلطان په مصرۍ لهجې د قرآن تلاوت پیل کړ. سلطان جهان په خپلې ماڼۍ کې د جینکو ښوونځی پرانیستی و چې په کې ددې لمسی له نورو سره یو ځای د نوې زمانې زده کړې پیل کړې.

په ۱۹۱۴ کې د لومړۍ نړیوالې جګړې له پیل سره سم د بریتانیا حکومت د هند له لویې وچې نه د پوځیانو برتني کول پیل کړل. د هند له ټولو راجه گانو او نوابانو دا هیله کېده چې دوی به خپل ټول وسایل انگریزانو ته ورکوي. د مسلمانو ریاستونو لپاره دا یو ډېر سخت کار و. ځکه چې په دې جنگ کې د انگریزانو مخالف جرمني له ترکیبې سره اتحاد کړی و. بهوپال د انگریزانو پلوي نوابي گڼل کېده. خو سلطان جهان د ترکیبې د حکومت په پلوي مجبوره وه، ځکه د هغې د حج کولو پر مهال ترکی عسکرو د هغې ټوله کورنۍ ژغورلې وه.

په علي گړ پوهنتون کې مسلمانو محصلینو د ترکیبې په چارو کې په ډاگه احساساتي تقریرونه او بحثونه کول. په خپله په ترکیبې کې د عثماني دورې د بیا راژوندي کولو لپاره خلکو د هند پر مسلمانانو لویه تکیه کوله. د هند مسلمانانو د مغول سلطنت له ړنګېدو وروسته ترکیبې ته سترگې نیولې وې او غوښتل یې چې هلته د مسلمانانو یو غښتلی اسلامي دولت جوړشي. حمیدالله له خپلو ملگرو سره د ترکیبې خلافت د پاڅون لپاره هلې ځلې کولې.

انگریزانو پر دې وخت سلطان جهان ته مرموز پیغامونه ورلېږل چې په حمیدالله دې نظر ساتي. سلطان جهان د بهوپالي عسکرو یوه ډله هغوی ته په دې شرط ورکړه چې دوی به د ترکانو پر ضد نه جنگېږي. هغې درې لکه او درویش زره روپۍ هم انگریزانو ته ورکړې. په ۱۹۱۵ کې جګړې زور اخیستی و. د هغې زوی عبیدالله د پوځي قومندان په توګه عدن ته لاړ. خو ډېر ژر ناروغه شو او بېرته یې

نهم خپرکی وروستی نواب

راواستولو. حمیدالله له سبق وروسته په بهوپال کې د خپلې مور د مشر وزیر دنده پر غاړه واخیسته. هغه د علیګر نه خپل ملګري راوغوښتل او په بهوپال کې یې په بېلا بېلو حکومتي کارونو بوخت کړل. په دې کار د بهوپال خلک هم ناراضه وو. ځکه دوی د بهوپال په کلتور نه وو خبر.

په بهوپال کې اوس هر چا له انګرېزانو څخه د خپلواکۍ اخیستلو خبره کوله. په ۱۹۲۴ کې د سلطان جهان زوی جنرال عبیدالله د سرطان په ناروغۍ مړ شو. د هغې مشر زوی نصرالله د شکرې په ناروغۍ اخته و او د خپل ورور له مړینې څو میاشتې وروسته دی هم مړ شو. د نوابۍ لپاره د حمیدالله چانس برابر و خو هاخوا د نصرالله زوی حبیب الله هم د خپلې نیا د ځای ناستي په توګه او د جلال آبادیانو په ملاتړ د بهوپال نوابي غوښتله.

سلطان جهان په دې وخت کې د خپل زوی حمیدالله لپاره یو ځل بیا د خپلو خپلوانو له مخالفت سره مخامخ شوه. د نصرالله له مړینې لس ورځې وروسته یې د انګرېزانو پاچا، خارجه وزیر او استازي ته لیکونه واستول او د اسلامي قانون له مخې یې د حمیدالله د ځای ناستي د حق خبره وکړه. بلخوا حبیب الله هم له انګرېزانو سره رابطه ټینګه کړې وه. انګرېز استازي د سلطان جهان دعوا په قانوني اساس رد کړه. نو هغه دومره په قهر شوه چې سمدلاسه یې انګلستان ته د سفر نیت وکړ.

په ۱۹۲۵ کې هغه یو وارې بیا انګلستان ته ورسېده. دلته هغې د بریتانوي حکومت له مهمو وزیرانو او پارلماني غړیو سره لیده کاته پیل کړل. حمیدالله په خپله هم د خپل حق لپاره هلې ځلې کولې. میمون نه سلطان هر ځای له خپلې خواښې سره مله وه او کوم ځای چې

به سلطان جهان په خپلې ماتې ګوډې انګرېزي خپل مطلب نشو بیانولی نو مېموني به ورسره مرسته کوله.

په دې ورځو کې د انګلستان د پاچا جورج پنځمه لمسی اېلیزیت وزېږېده. سلطان جهان د هغې مبارکۍ ته ورغله (وروسته دا شهزادګۍ د انګلستان ملکه شوه) او پاچا ته یې خپله عریضه واوروله. پاچا ورته په ځواب کې وویل چې دی هېڅ واک نه لري او هر څه چې د هند په باب کېږي هغه د برتانیې حکومت کوي. سلطان جهان له دې نه وه خبره چې د برتانیا د پارلمان ځینو غړیو په هند کې د انګرېز حکومت له استازيو پوښتنې کولې، چې دوی په کوم قانون د حبیب الله ملاتړ کوي. هغوی د حکومت هغو خلکو ته مشوره ورکړې وه چې د سلطان جهان په مخالفت ولاړ وو چې دغدر (د ازادۍ جګړه) پر مهال د بهوپال د شاهي کورنۍ رول مطالعه کړي. د انګرېزانو تر منځ قانوني لیکونه تلل راتلل او اخر په ۱۹۲۲ کې د حمیدالله حق ومنل شو.

سلطان جهان د زړه په مرض اخته وه او په لندن کې یې اعلان وکړ چې دا د خپل زوی حمیدالله خان په حق کې له نوابۍ لاس اخلي. انګرېزانو په خپل لیک کې ویلي وو چې له حمیدالله وروسته به د نصرالله او عبیدالله زامنو ته نوابي ورکول کېږي. ځکه حمیدالله درې لویه لرلې، خو سلطان جهان دا خبره نه منله. په دې دلیل چې په دې فیصله به د حمیدالله ژوند په خطر کې وي. دی به د ګدی لپاره د خپلو ورېرونو له خوا ووژل شي. انګرېزانو دا دلیل ومانه، خو پوښتنه یې وکړه چې که د حمیدالله لور عابده سلطان د هغه وارثه شوه او وروسته د حمیدالله زوی وزېږېده بیا به څه کېږي؟ ځکه حمیدالله د دېرشو او مېمونه سلطان په دې وخت کې د پنځه ویشو کلونو وه.

سلطان جهان د خپلې لمسی د وراثت لپاره پر دې اساس جنگېده چې د بهوپال په ۱۰۷ کلن تاریخ کې څلورو بنسټو ډېر په برياليتوب حکومت کړی دی. نو عابده سلطان به هم ددې وړ وي چې د بهوپال واکمنه شي. دوه کاله وروسته د انگرېزانو او د حمیدالله ترمنځ په یوه تړون کې عابده سلطان د هغه ځای ناستې اعلان شوه. هغې ته د گوهر تاج خطاب ورکړل شو.

د نواب حمیدالله دور په بهوپال کې ډېر لوی بدلونونه راوستل. دا بدلون په مراسمو او انتظام دواړو کې لېدل کېده. کابینه د دوو وزیرانو پر ځای اوس په شلو وزیرانو ډکه وه. سلطان جهان به په دې خپه کېده او زوی ته به یې ویل چې ولې دومره پیسې لگوي. خدمتگارانو ته سپینه درېشي (یونیفارم) ورواغوستل شو. شاهي شان شوکت پیدا شو. د ماليې مستحاجري نظام معرفي شو.

سلطان جهان نور هېڅ نشو کولای هغې اوس هم د پنځو لکو روپیو مخکې او جاگیر لرلو او فیصله یې وکړه چې پر خپله محکمه به د عابده سلطان لپاره یوه بنکېلې ماڼۍ جوړوي. دا ماڼۍ نورالصبح نومېږي او اوس یو هوټل دی.

سلطان جهان د ۷۲ کلونو په عمر کې د گردې یا پښته ورګو د عملیاتو وروسته په حق ورسېده.

په ۱۹۳۲ کې د هند نوابي ریاستونو او نورو راجه گانو خپله یوه اتحادیه جوړه کړې وه او نواب حمیدالله درې واري ددې اتحادیې مشر ټاکل شوی و. په دې کلونو کې د هند د خپلواکۍ خبرو زور نیولی و او دا خبره یقیني وه چې انگرېزان به له هنده وځي او هند به وېشل کېږي. د کانګرس ګوند خپل استازي راجه ګانو ته ور واستول چې له هند سره د یوځای کېدو (الحاق) سند لاسلیک کړي او په

رسمي توګه له هند سره یو ځای شي. په دې وخت کې مسلمانو ریاستونو، حیدرآباد، جوناګړ او بهوپال له دې فیصلې نه ډډه وکړه. نواب حمیدالله نه غوښتل چې د بهوپال خپلواکي د ده له لاسه هند ته وسپارل شي. ده غوښتل چې دا کار د هغه لور عابده سلطان وکړي. او دا یې تر څه ځایه ددې کار لپاره تیاره کړې وه.

عابده سلطان په خپل کتاب کې لیکي:

"په دولسم اګست ۱۹۴۷ کې زما پلار په ډیلي کې له جناح، ماونټ بېټن، او د کانګرس له مشرانو سره تر خبرو اترو وروسته په الوتکه کې بهوپال ته راوړسېدل، په زرګونه وګړي دده هرکلي ته ولاړ وو. دوی نارې وهلې چې 'پاکستان ته مه ځه'.

حمیدالله هم هلته په خپله وینا کې خلکو ته ډاډ ورکړ چې 'دوی به نه مایوسه کېږي'.

له انگرېزانو د خپلواکۍ د ترلاسه کولو په هلو ځلو کې دی څو واري د کانګرس، مسلم لیګ او د انگرېزانو تر منځ په جرګو او مرکو بوخت و، او دوی ټولو په دې اعتماد لرلو. ده مهاتما ګاندهي په دې قانع کړی و چې د مسلم لیګ او محمد علي جناح وجود دې ومني او دا چې د هند مسلمانان ځان له پېژندګلوي او خپله خاوره غواړي. خو د بهوپال پولې له هرې خوا د هندوانو له اکثریتي سیمو سره نښتې دي او دلته ډېری اوسېدونکي هم هندوان دي. د هند او پاکستان وېش هم په دې اساس کېدو چې د ډېرکي هندوانو سیمې به له هند سره او ډېرکي مسلمانو سیمې به له پاکستان سره شاملېږي. حمیدالله په دې پوهېدو چې د پاکستان له جوړېدو وروسته به بهوپال ځان ته پاتې وي.

په ۱۹۴۷ م کال کې حمیدالله په کراچۍ کې یو لوی کور ځان له په بیه واخیست او "بهوپال هاوس" نوم یې ورکړ. په دې کې د استوګنې انتظام هم وشو او د جناح له خوا هغه ته داسې پیغامونه استول کېده چې که دی راغی، نو کېدای شي د هغه ځای ناستي به وټاکل شي او یا به هم د ختیز پاکستان چې اوس بنگله دېش دی د هغه والي مقرر شي. خو په ۱۹۴۸ م کال کې د جناح له مړینې وروسته د پاکستان سیاسي فضا بدله شوه. اخوا د هند حکومت هم زور لگولی و چې نواب حمیدالله دې په بهوپال کې پاتې شي. اخر په ۱۹۴۹ م کال کې دا خپلواکه ریاست لکه د نورو سلګونو ریاستونو غوندې د هند برخه وګرځېده.

په ۲۰۰۲ م کې د مۍ پر دولسمه نېټه د کراچۍ په ډان نومي ورځپاڼه کې یو وړوکی خبر چاپ شو چې "د بهوپال د پخواني ریاست وارثه شهزادګۍ عابده سلطان د شنبې په سهار د ۸۹ کلونو په عمر کې وفات شوه. دا د پاکستان د پخواني ډیپلومات شهريار خان مور وه او په ۱۹۴۲ م کال کې لومړۍ مسلمان پیلوټه ښځه وه. نوموړې د هاګۍ، پولو او د ټېنيس لوبغاړې او د هند د ښځو د سکواش اتله پاتې شوه وه."

عابده سلطان د بهوپال د نواب ځای ناستي حمیدالله خان او د میمونې سلطان مشره لور وه. چې په ۱۹۱۳ کې په شاهي ماڼۍ کې وزېږېده او سمدلاسه د نواب سلطان جهان بیګم په غېږ کې ولوېدله. تر څو چې هغه ژوندۍ وه د عابده سلطان پالنه او روزنه یې کوله. عابدې په وړوګي عمر کې له خپلې نیا د قرآن لوست له اردو ترجمې سره زده کول پیل کړل او په غلطې کولو به د خپلې نیا له خوا وهل کېدله.

عابده سلطان پخپل کتاب کې لیکي: "د اس سپرلي او ښه ویشتل زموږ ټولو ماشومانو لپاره یو لازمي کار و. راته ویل کېدل به چې هر یو پښتون باید ښه ښه ویشتونکی وي."

عابدې ته په خپله د بهوپال د واکمنې سلطان جهان له خوا ډېر ښه پام کېده. هغه ځکه چې دا د خپل پلار نواب حمیدالله خان ځای نیوونکې وه. د یولس کلونو په عمر کې هغې د قرآن لوست پای ته ورساوه. نو د هغې د نشر جشن ولمانځل شو. په ټول بهوپال کې هغه مهال ددې د لمانځلو ذکر تر ډېرې مودې د خلکو په خوله کې و. په ۱۹۲۲ م کال کې چې کله ددې پلار حمیدالله خان په لندن کې په رسمي توګه نواب اعلان کړل شو. نو عابده هغه وخت له خپلې مور او خويندو سره یو ځای وه او بهوپال ته بېرته په راتګ چې اورګاډی ښار ته رانژدې شو نو دا په ستر کښېنول شوه. د عابدې لپاره دا یو عجیبه حالت و. هغې خپل ټول ماشومتوب په لوبو او مندو کې تېر کړی و. د یوې عادي مېرمنې غوندې ژوند کول هغې ته گران و. خو څو میاشتې وروسته دا د کوروايي د نواب سرور علي خان ته په نکاح کړل شوه. هغه د اورګډیو له فیروزخېلو څخه و. راتلونکي پنځه کاله هغې خپل رسمي تعلیم او زده کړې پوره کړې او کله چې د ۱۷ کالو شوه نو د پلار له کوره رخصت شوه او په کوروايي کې یې ژوند پیل کړ.

د سرورعلي خان او عابدې خوی خصلت او ژوند له یوه بله سره ډېر په توپیر کې و. عابدې د اس ځغاسته، بایسکل، پولو، لوبې او ښکار خوښول او د هغې د خاوند شطرنج او تاش لوبه خوښه وه. دی د ساره طبیعت خاوند و او په کور کې د اوسېدو او مطالعې شوقین وو او هر وخت به یې بدني لوبې نه خوښېدې. نتیجه دا شوه چې د دوی تر منځ شخړې کېدې. عابدې یو څو میاشتې ورسره تېرې کړې او

بېرته د پلار کور ته راغله. هغې په خپل کتاب کې د خپل واده کړي ژوند د ناکامۍ پر پر خپلې غاړې اخیستې ده.

يو کال وروسته دا د يوه ماشوم مور شوه چې شهريار خان ونومېدو. بيا عابدې په خپله سرور علي خان ته اجازه ورکړه چې بل واده دې وکړي. خو په خپله يې تر مرگه له هغه طلاق وانه خيست او نه يې بل واده وکړ. عابده د خپل پلار له خوا د بهوپال مشره وزيره وټاکل شوه او په ۱۹۳۷ م کال کې له خپل درې کلن ماشوم زوی، مور پلار او خويندو سره يوځای د انگلستان د پاچا څلورم جورج د تاجپوشۍ مراسمو کې د گډون لپاره ولاړه.

عابدې سلطان له خپل پلار سره د مشرې وزيرې په توگه سرکاري کارونه سرته رسول او د خپل زوی شهريار خان د تربیې او تعليم سره سره يې د الوتکې چلولو، بنسکار او لوبو کې ځان له مصروفيت موندلی و. په ۱۹۴۲ م کال کې د هند او پاکستان د وېش معامله په ځينو ځايونو کې د خونړيو جگړو او بلواوو سوب گرځېدلې وه.

په دې حالاتو کې عابدې خپل زوی انگلستان ته بوتلو او هلته يې په ښوونځي کې داخل کړ. په دې کال د هغې پلار د افتاب بېگم نومې نجلۍ سره دويم واده وکړ، چې له عابدې سره په ښوونځي کې وه. مېمونه سلطان او د عابدې نورو خويندو دا خبره په صبر سره وزغمله. تر يوه حده عابده سلطان هم ددې واده مخالفه نه وه خو حميد الله دوی ټولو ته امر کړی و چې افتاب بېگم ته به هره ورځ سلام کولو ته حاضرېږي. د عابدې لپاره دا خبره د منلو وړ نه وه. دا هسې هم ډېره سترمبه او سرکشه ښځه وه او پلار ورته ډېر گران و. په دې خبره د هغې زړه ځنې مات شو او له بهوپاله مايوسه شوه. دلته ورته ژوند عبث ښکاره شو.

په ۱۹۴۹ کال کې د هغې پلار د خپل علاج لپاره په انگلستان کې و. عابدې خپل کالي پتري راټول کړل او تر ټولو نژدې خدمتگاري ته يې وروسپارل او دا يې بمبۍ ته ورواستوله. څو ورځې وروسته دا په خپله هم بمبۍ ته ورورسېده. هلته يې د سکواش په اتلوليو کې برخه واخيسته او بيا په بېړۍ کې کښېناسته او د هند خاوره يې پرېښوده. دې په خپلې مانۍ کې نوکران، موټرې، اسونه او د کور هرڅه همدغسې پرېښودل او تر ډېرو ورځو څوک خبر نه وو چې دا به بيا نه راځي. څو ورځې وروسته يې په انگلستان کې يو جیپ واخيستو او د سړک له لارې اروپا، ترکيې او له ايرانه پاکستان ته ولاړه. هغه مهال د دې زوی شهريار خان په کېمبريج پوهنتون کې سبق ويلو.

د کراچۍ په ملير سيمه کې هغې ځان له مخکې واخيستله او خپل کور يې پرې جوړ کړ، چې تر ډېرې مودې پورې نامکمله پاتې و او برېښنا په کې نه وه. هغې خپل کالي خرڅول او شهريار ته يې د سبق لپاره پيسې وراستولې. ځکه د هغه د تعليم لپاره لا پخوا د بهوپال سرکاري وظيفه بنده شوې وه. د هغې په وتلو سره نواب حميد الله خان ورسره ټول اړيکي شلولي وو. د هغې د محکو گټه هم ورباندې بنده شوه او د نور الصباح مانۍ سرکاري شوه.

عابدې سلطان اته کاله ډېر په خواړۍ ژوند تېر کړ خو له پلاره يې چېرې هم پيسې ونه غوښتلې. يو واري د دې په کور کې غلا هم وشوه او يو څه کالي پتري چې ورسره وو هغه هم ترې ولاړل. دا په خپل کتاب کې ليکي:

"يوازې زما رښتيني ملگري زما کور ته راتلل ځکه زما کور ته له کراچۍ ښاره د نيم ساعت لاره وه. زما په کور کې د خدمت لپاره کله

ناکله بنگاليان راتلل. دوی تاوده زړونه او خوشاله روح لرلو. کله به د هند مهاجر راتلل چې ډېر با ادبه او ډېر بې اعتباره وو. کله به پښتانه راتلل چې ډېر مودبه نه خو پتمن وو او پنجابيانو به کار ډېر کولو خو پتمن نه وو."

په ۱۹۲۰ کې عابده سلطان د خپلې خور ساجده سلطان د لیدو لپاره ډیلي ته ورغله. ساجده د پټوډي په پښتون نواب منصورعلي خان واده وه. په دې وخت د هغې مور مېمونه سلطان ورته تېليفون وکړ چې پلار یې سخت ناروغه دی. دا له خپلې خور سره یو ځای په الوتکه کې بهوپال ته ورسېده.

عابده سلطان لیکي:

"موږ د خپل پلار د شخصي ساتونکي له خوا په پورو ودرول شو او راته یې وویل چې هېڅوک اجازه نه لري له دې ځایه وړاندې ولاړ شي. موږ دواړه خویندې سختې خواشینې بهر ولاړو. بیا بهر په باغ کې کښېناستو زموږ مور له ډاکټرانو سره جنجال کاوه. دوی ډېر مودبه وو او ویل یې: "چې په مناسب وخت به اجازه ورکړي، چې نواب صېب وويني" که څه هم بهوپال په ۱۹۴۹ کې له هند سره یو ځای شوی و خو تر ۱۹۶۰ پورې ځینو نوابانو خپل رسمي حیثیت هم هغسې ساتلی و. دوی څه خاص امتیازات نه لرل او تش په نوم پاتې وو. زیاتره یې د خپلو محکو او باغونو په آمدن ژوند تېراوه.

په بله ورځ عابدې او د هغې خور ته اجازه ورکړل شوه چې خپل پلار نواب حمیدالله خان وويني. عابدې دولس کاله خپل پلار نه وو لیدلی او په وروستي ځل خپل پلار ورته په یو سخت لیک کې خبرتیا ورکړې وه چې دا د بهوپال په محکو او جايداد کې هېڅ برخه نه لري.

اوس د هغه سترگې کمزورې شوې وې او کله چې یې د خپلې لور غږ واورېدو نو له خوشالۍ یې غېږه پرانیستله او عابده یې تر غاړې وټه. څو ورځې وروسته د ۱۹۶۰ کال پر ۴ فروري نواب حمیدالله خان له دې فاني دنیا سترگې پټې کړې.

د هغه د جنازې د مراسمو لپاره عابدې هلې ځلې وکړې او غوښتل یې چې پلار یې په پوره سرکاري درناوي سره خاورو ته وسپارل شي او د بهوپال د یویشتنو توپو سلامي ورته وکړي. دې ته اطلاع ورکړل شوه چې اوس په بهوپال کې توپې نشته. دلته بیا د عابدې سرتېمبګي کار وکړو. هغې فیصله وکړه چې مقصد د بارودو د ډزنه دی. په څه سترو یې ۲۱ د بارودو گولې تیارې کړې او د جنازې پر وخت یې وار په وار خلاصولې. د نواب حمیدالله مړی یې د بهوپال په شاهي جندۍ (بېرغ) کې خاورو ته وسپارلو.

د عابدې کورنۍ اوس پر هغې فشار راوړ چې دا دې پاتې شي او د پلار میراث دې سمبال کړي. د هغې میرې افتاب بېګم هم ورته په ټینګار وویل خو عابدې اوس په بهوپال کې ځان پردی احساساوه. په ۱۹۸۰ م کال کې دا یو واري بیا د خپلې ناروغې مور مېمونه سلطان لیدو ته له پاکستانه هند ته ولاړه. په بمبۍ کې ورته وویل شو چې اوس به داپه پولیس تانیه کې خپل نوم لیکي. ځکه چې دا د پاکستان اوسېدونکې ده. دې هلته د اورګاډي د درېیمې درجې ټکټ واخیست او څلورویشت ساعته یې د نورو خلکو په شان سفر وکړ او په ګاډي کې نیمه وینښه، نیمه ویده کله چې بهوپال ته ورسېده. دې ځان دومره په بد حال احساساوه چې خپل پټۍ یې پر سر کېښوده او د ټیکسي موندلو په لټه کې شوه. دې فکر کاوه چې څوک به یې ونه پېژني او نه یې غوښتل چې څوک یې وپېژني. په دې وخت کې یو پولیس وال

ددې لوري ته راغی او ورته یې ویل: "ته بیا حضور یې (بیا په بهوپال کې خورکۍ یا مورکۍ په مانا کارېږي. خو عابده سلطان ته به ټولو "بیا" ویل.)

کله چې دې ورته ځان وروپېژندلو نو نور خلک ترې هم راټول شول او اخر په یو ټانگه (گاډي) کې یې تر خپل منزل ورسوله.

هلته په شاهي مانۍ کې عابدې خپله مور او کشره خور رابعه سلطان ډېر نااسوده لیدل. هر څه په زړېدو وو. باغونه یې شاړ او د لوبو میدان له وښو او وحشي بوټو ډک وو. کله کله به یو چا سر ورته ښکاره کړو. ځینې پخواني خدمتگاران لا پاتې وو. میمونه سلطان ډېر شاهي خویونه لرل او لکه د یوې صبرناکې مېرمنې هرڅه یې په خاموشي زغمل، خو د ژوند وروستۍ شېبې یې په یوازیتوب تېرې شوې. د بهوپال د نوابۍ وروستۍ وارثې عابدې سلطان چې کله پاکستان ته کډه وکړه، نو په لومړیو څو کلونو کې یې ځان له نویو حالاتو سره برابرولو.

په ۱۹۵۸ م کال کې دا په برازیل او وروسته په چیلی هېواد کې سفیره شوه. ددې د کورنۍ په درناوي د پاکستان هر حکومت ورته ارزښت ورکولو. د ۱۹۶۰ په لسیزه کې هغې د واکمن جنرال ایوب خان پر ضد د مسلم لیگ له خوا په هغو انتخاباتو کې کمپاین وچلولو چې مشره یې د محمدعلي جناح خور فاطمه جناح وه. په عملي سیاست کې دا په لومړي ځل فعاله شوه، خو د دوی گوند رایې ونه گټلې او ورسره ددې سیاسي ژوند هم پای ته ورسېد. کله چې ددې زوی شهریارخان د خارج وزارت لخوا مسلکي ډیپلومات وټاکل شو او واده یې وکړ، نو عابدې ټولنیزو کارونو ته لاس واچولو. په خپل

کور کې یې د ملیرد غریبو او بې وزلو ماشومانو لپاره د زده کړې اسانتیاوې برابرې کړې او تر مرگه په لیک لوست بوخته وه.

×××

په بهوپال کې هغه پښتانه چې د دوست محمد خان په وخت کې ورغلي وو، د استوگنې ځايونه يې نه لرل. زياتره په کې مېشتي خېل وو او لکه چې د پښتنو دود دی. په پردېس کې هر وخت چې يوه ډله ځان له ځای جوړ کړي نو نور خپلوان هم ورپسې ځي. د بهوپال د ويالو او تالابونو په غاړه يو بوټی کېږي چې مېزو ته ورته وايي او دې ته "بروو" وايي. دې لومړنيو پښتنو چې کله ځان ته جونگړي او کوډلې جوړولې نو د "بروو" بوټي به يې پرې کول او په چتونو به يې غوړول، له همدې کبله ورته د هندوستان خلکو "برووکت" يا (بروو پرېکوونکي) ويل. په شلمه پېړۍ کې هم د دې پښتنو اولادونو د کرکت او هاګي لوبو کې نوم وګاټه او يو په کې منصورعلي خان چې د پټوډي نواب او د هند د کرکت نامتو لوبغاړی و او بل د هاګي اتل اسلم شېرخان و. کله چې دوست محمد خان په بهوپال کې ځای پر ځای شو، نو له تيرا يې خپل خپلوان راوبلل. د ده وروڼه چې شېر محمد، الف محمد، شاه محمد، مير احمد او عاقل نومېده. د عاقل نه علاوه نور ټول په بېلا بېلو جګړو کې ووژل شول. له دې وروسته په لومړۍ جوبه کې نژدې پنځوس تنه راغلل چې زياتره مېرازي خيل وو. ورپسې مېشتي خېل او فيروز خېل تېروڼه ورغلل. له بهوپاله لرې د کوروايي نوابي دلېرخان جوړه کړې وه. چې فيروز خېل اورکزي وو. دی په ۱۲۷۰ کې په کندهار کې زېږېدلی و او له دوست محمد سره يو ځای په ډېرو جنگونو کې لکه د بنو ملګريو جنگېده.

په ۱۷۱۷ کې مغول پاچا فرخ سپرور له د بهوپال سره نژدې ۳۰ پرګنې ورکړې. تر دې وړاندې دلېرخان دلته ۱۷۱۳ کې يوه د خټو کلا جوړه کړې وه. دا سيمه په ۳۲۸ مربع کيلوميټره غزېدلې ده او په

اسلم شېرکی د بهوپال اوسني پښتانه

۱۹۰۱ کي هلته ديارلس نيم زره خلک مېشت وو. دلېرخان په ۱۷۲۰ کي د جي پور د راجه تر قوماندې لاندې د کوټه په جنگ کې برخه واخيسته او هم په دې کال له حيدرآباد سره وجنگېده. خو دوه کاله وروسته دوست محمد خان دې له خپلو زامنو سره يوځای يوې مېلمستيا ته بېراسيه ته وربللو او له خپل زوی سره يو ځای يې ووژلو. دا معلومه نه ده چې له دوست محمد خان سره يې څه وخت او څنگه مخالفت پيدا شو.

دلېرخان د مغول پاچا محمدشاه له خوا شاهي نشان او د اميرالدوله لقب اخيستی و او د پنځو زرو عسکرو منصب دار و. دده مېرمن شاه درې بي بي د يوه بل سردار نصرالله خان خور وه. دده زوی عزت خان د پلار پر جاگير وارث شو او څه وخت چې دوست محمد له مرهټه وو سره په جنگ اخته و، نو دې د پښتنو د دښمنۍ له کبله د خپل دښمن له دښمن يعني مرهټو سره لاسونه يو کړل. په ۱۷۲۱ کال چې احمدشاه ابدالي پر هندوستان حمله وکړه او د پاني پت په ميدان کې د مرهټه وو او افغان پوځونه يو بل ته مخامخ شول، نو عزت خان د مرهټه وو په صف کې ولاړ و. هم په دې جنگ کې د ده خپل ماما د احمدشاه ابدالي په پوځ کې جنگېده. په سختې جگړې کې عزت خان ټپي شو او هم دغه ماما وپېژانده او د درملنې لپاره يې له مېدانه خپلې خيمې ته يووړ. کله چې يې ټپونه جوړ شول، نو د احمدشاه ابدالي خدمت ته يې حاضر کړ. ده ورته د لقب او د جاگير نه علاوه د يوې لويې جنگي ډلگۍ قوماندنده وسپارله. دې کوروايي ته د يوه معزز او مېرني په توگه بېرته ولاړ. خو لږه موده وروسته مړ شو. مرهټه وو دده غداري هېره نه کړه او څه موده وروسته د عزت خان زوی نواب حرمت خان د پلارځای ناستی شو. نو ډېر ژر د مرهټه وو

لاس ته ورغی او د پلار په بدل کې يې ونيولو او تر درې کاله د هغوی بندي و. په بندي خانه کې شکنجه شو او ډېره بده وضعه ورسره وشوه. مرهټو غوښتل چې دده خزانو او پرگنې ترې واخلي. اخر دې مجبوره شو او يو شمېر کلي يې مرهټه وو ته وسپارل. له دې علاوه ده درې لکه روپۍ د خوشي کېدو په بدل کې ورته ومنلې. له بنده له خلاصېدو سره سم هغه د نويو ملگريو په لټه کې شو او انگرېزانو ته يې مخ واړولو. ده داسې فکر کاوه چې انگرېزان به د مرهټه وو له ماتې وروسته هغه کلي بېرته ورکړي. خو هغوی دغه محکې په خپل واک کې وساتلې. د حرمت خان دوه زامن مظفرخان او نجف خان يو په بل پسې نوابان شول. خو د دواړو له مړينې وروسته دوی نارينه اولادونه نه لرل چې نواب شي. په دې وخت کې د بسوده نواب په دې گدۍ دعوا وکړه. خو اخر دا دعوا د نجف خان لمسي منورعلي خان وگټله. د منور مورو د نجف خان لور وه. د منورخان هم زامن نه وو او دغسې دده له مړينې وروسته نوابي دده ورور يعقوب علي خان ته ورکړل شوه.

يعقوب علي خان له خپلې کونډې وړېندارې عمرالنساء سره واده وکړ. ده يو زوی او يوه لور لرل. دې هم ددېرشو کالو په عمر مړ شو. نو دده ماشوم زوی سروورعلي خان د څلورو کالو په عمر کې نواب اعلان شو. انگرېزانو د هغه د سرپرست په توگه يوه شورا وټاکله چې مشره يې د سروورعلي خان مور عمرالنساء وه. دا د "سرکاراما" په نامه پېژندل کېده او د بهوپال د نوابي سلطان جهان ملگري وه. نو د هغې خبره به يې ډېره منله. هغې د واکمنۍ په توگه په کوروايي کې د غريبو خلکو لپاره ادارې جوړې کړې. يوه کليوال بانک به کروندگرو ته د تخم د وېشلو او بې له سوده پورونه ورکول چې محکې وکړي. د

سلطان جهان په وينا نواب سرورعلي خان او دده خويندې د نوې زمانې تعليم او زده کړو لپاره ښوونځيو او کالجونو ته واستول شول. په خپله سرورخان د اندور په ډالي کالج او بيا د اجمير په مايو کالج کې د زده کړو لپاره ولېږل شو. په ۱۹۲۱ کې سرورخان د لندن په سيند هرست کې پوځي زده کړو لپاره ولاړ او په ۱۹۲۳ کې نواب شو.

په ۱۹۲۲ کې ده د بهوپال له شهزادګۍ عابده سلطان سره واده وکړ. د نکاح نامې يو شرط دا و چې د سرورخان مشر زوی به د بهوپال نواب وي. په ۱۹۳۴ کې د ده زوی شهريارخان وزيرېد خو دا څرګنده وه چې عابده سلطان او نواب سرورعلي خان يو ځای ژوند نشو کولای. دوی بيل شول او څه موده وروسته سرورخان دويم او بيا درېيم واده وکړ. له درېيمې ښځې دده زوی ظفرعلي خان دده له مړينې وروسته نواب شو. نواب سرورعلي خان د هندوانو له ټيټې طبقې سره ډېره خواخوږي او زړه سوی لاره او په خپل حکومت کې يې دوی ته ډېره ونډه ورکړې وه. د کوروايي په ولسي جرګه کې يې ددې طبقې ډېر خلک راوستل. ده د زور ودونو او جهېز پر ضد هم ډېرې هلې ځلې وکړې. دی په ۱۹۸۲ کې مړ شو.

کله چې عابده سلطان له سرورعلي خانېه بېله شوه، نو هغه ته يې وويل چې چې بل واده دې وکړي. نواب سرور د "واي" د نواب له لور عايشه سره واده وکړ. دوی درې اولادونه لرل چې قيصر زمان، ظفرعلي خان او منورعلي خان نومېدل.

قيصر زمان اوس په بهوپال کې يو شخصي ښوونځی پرانيستی دی او لور يې د شهريارخان په دويم زوی علي واده ده او په لاهور کې ژوند تېروي.

د دليرخان يو بل زوی محمد احسن الله خان د بسوده نومي ځای نواب وټاکل شو. د نواب حرمت خان يو بل زوی نجف خان هم د خپل ورور له مړينې وروسته نواب شو، خو ده صوفي طبعيت درلود او د قادريه طريقې منونکی و. زيات وخت به يې په عبادت کې تېرولو. دده مېرمن لادلي بېګم د محمدګر د نواب احمدقلي خان لور وه.

د نجف درې زامن په ماشومتوب کې مړه شول او چې دی مړ شو، نو دده خور کرامت الزماني بېګم نوابه شوه او د بسوده دا دواړه نوابۍ يعنی کوروايي او بسوده يو ځای شول. د ميمونه سلطان دويمه خور ساجده سلطان د پټوډي په نواب افتخارعلي خان واده شوه چې د پښتنو يوه بله نوابي وه. دی د هند د کرکټ لوبغاړی و. د ساجده سلطان زوی منصورعلي خان هم د پلار په شان د کرکټ لوبه غوره کړه او يو وخت کې د هند ستوری و. ده د هندي فلمونو له بنگالۍ اداکارې شرميلا تېګور سره واده وکړ. د منصورعلي خان درې اولادونه دي چې دوه يې اوس د هند د بالي ووډ په فلمونو کې د سيف علي خان او سوها علي خان په نامه پېژندل کېږي.

د ده يوه لور چې سباعلي خان نومېږي اوس په بهوپال کې د هغو لسګونو زيارتونو او جوماتونو متولي ټاکل شوې ده چې په تېرو دريو سوو کلونو کې پښتنو جوړکړي وو. د "اوقاف شاهي" په نوم اداره په بهوپال کې ټول مذهبي ځايونه اداره کوي. له دې علاوه سکندر بېګم چې په مکه کې د حاجيانو لپاره کوم رباطونه (ورپا اوسېدو ځايونه) جوړکړي وو دا د هغې مسوليت هم په غاړه لري. د دې خبرې څه مخالفت هم کېږي، ځکه چې د ساجده سلطان کورنۍ له بهوپاله وتلې ګڼل کېږي او ځينې خلک په دې باور دي چې اوس د نوابانو او دراجه ګانو دور ختم شوی دی. لکه چې د بهوپال نورې

ځانگې (شعبي) د حکومت له خوا اداره کېږي. په کار ده چې د نوابي کورنۍ اوقاف هم له حکومت سره وي. په دې اړه راته شهريار خان د يوه ډيپلوماټ ځواب راکړ او هغه دا چې "څه چې په هندوستان کې پاتې دي هغه په ما پورې اړه نه لري. زما مور به له هغې هم د پلار په مېراث چې دعوا کړې وه ورته هېڅ ترلاسه نشول. زه خپل ښه ژوند لرم."

د اورکزو يوه بله کورنۍ د جلال خېلو وه چې له دوست محمد خانه ډېر وړاندې د لوهاري په سيمه کې اوسېدل. دا سيمه د هند د اترپردېش ولايت سهارن پور ولسوالۍ (ضلعې) ته نژدې ده، چې د ديو بند مدرسه په کې ده.

د سردار جلال خان څو پښتونه د مځکه والو په توگه د لوهاري خواوشا مېشت وو. د سردار جلال خان د پلار نوم ميرحضر خان و او د دولسمې پېړۍ په نيمايي کې د مغول پاچا اورنگزېب پر وخت د دې سيمې مځکه وال و. جلال خان ته دده د خدمتونو په بدل کې منصب ورکړی شوی و او دی د "بهيم" نومې ولسوالۍ تانه دار و. د جلال آباد د د نوابۍ بنسټ هم ده اېښی و. دی په ۱۷۱۷ کې مړ شو او هم هلته په جلال آباد کې ښخ شو. د جلال خان له کړوسيو يو احمدعلي خان و چې د دولس کلونو په عمر کې د بهوپال نوابي سکندر بېگم د خپلې کونډې مور او وړې خور سره خپلې ماڼۍ کې وساتل. وروسته احمدعلي له سلطان بېگم سره واده وکړ.

دا سيمه هم بهوپال ته نژدې ده او په ۷۸ مربع كيلوميتره غزېدلې ده. دلته د باركزيو د قبيلې خلكو خپله نوابي جوړه كړه. ښايي د ۱۷۹۴ راهيسې په كې پښتانه محكه وال وو او په ۱۸۰۷ كې نواب حيدر محمد خان واكمن و. وروسته دده زوی عبدالکريم او لمسی عبدالرحيم خان نوابان وو. د هند تر وېش پورې (۱۹۴۷) عبدالغني او دده زوی ابوبکر غني دلته نوابان وو. بيا وروستی نواب آصف محمد خان په ۱۹۷۰ كې له دې ځايه كډه وكړه او بمبې ته ولاړ. د هند او پاکستان تر وېش وروسته د بهوپال ډېرو پښتنو په تېره بيا هغه چې د اوركزيو يا درانيانو له تېره وو پاکستان ته كډه وكړه. دوی زياتره په كراچۍ كې ژوند كاوه. د امراولدوله (سلطان جهان خاوند) كړوسى انور كمال د پاکستان له خوا په بنگله دېش او بيا په مصر كې سفير پاتې شو.

د دوست محمد خان د كورنۍ دوه نور مهم غړي غضنفر محمد خان او اسلم محمد خان د پاکستان په پوځ كې د ډگرمن چوكۍ ته ورسېدل. د امراولدوله لمسی منور جهان د جوناگړ نواب ته واده شوه. د مېمونه سلطان خورزه شهزادگۍ فرحت سلطان د پاکستان د هوايي ځواك مشر (ايرمارشل) نور خان ته واده شوه.

د بهو پال په پوځ كې به تل پښتانه زيات وو او د نوابۍ د ساتنې په لاره كې دغو پښتنو ډېر لوی رول لوبولی دی. د مېمونه سلطان ورور سلطان عزيز خان ته به له پېښوره ځينې خلك راتلل او ده به ورته كار روزگار ورکاوه.

په دوی كې ډېر خلك چې ژوند يې ښه شو تر اوسه په بهوپال كې اوسېږي. دوی به د واده لپاره جينكۍ او هلکان د پښتنو په كورونو

يوولسم څپرکی پټهاري

کې لټول. خو لکه چې په نورو ځايونو کې هم کېږي. له لومړي کول نه دويم ته ژبه کډه نه کوي او په تېره بيا چې په چاپېريال کې پښتو نه وي. دوی پښتو له لاسه ورکړې ده. د نوابې کورنۍ زياترو خلکو خپلې مانۍ يا په کرايه ورکړې او يا يې هوتلونه ترې جوړ کړي دي.

د عابدې سلطان کشره خور رابعه اوس هم په بهوپال کې ده او پخپل کور کې يې يو ښوونځی جوړ کړی دی.

نور يا په بمبۍ او يا هم په ډيلي کې اوسېږي. ځينو پخوانيو پوځيانو يا ښار او کليو کې محکمې اخيستې دي کورونه يې جوړ کړي او هم هلته اوسېږي. په داسې کورنيو کې يو څه پښتو پاتې ده او د هغې علت دا دی چې دوی په پاکستان کې د خپلو خپلوانو سره رابطه لري او کله چې د هند او پاکستان تر منځ پولې پرانستې وي، نو دوی د يوه بل کره تگ راتگ هم کوي. نوې واده شوې مېرمنې له ځانه سره پښتو راوړي او دغسې ژبه يو څه تازه شي. نورې په اردو کې د پښتو ټکي راگډوي. يو ځای د ډوډۍ پر وخت ښځو په خپلو کې خبرې کولې. لکه اينې، مړې، مړا، خو چپ شه، زه، څه مې تر غوږو شول.

د بهوپال يو اغېزمن شخصيت مفتي عبدالرزاق نومېږي. دده کورنۍ نژدې سل کاله پخوا د صوبه سرحد (پښتونخوا) له مردانه هند ته تللې وه. ده هم هلته ديني زده کړې کړي دي. دده يوه زوی د مدهيه پردېش له يوې حوضې (حلقې) نه د لوک سبها (پارلمان) غړی دی. د بهوپال په ښار کې د ده يوه لويه مدرسه ده او دلته له څلورو سوو زيات ماشومان د ديني زده کړو لپاره ورځي خو دا مدرسه د سپين ږيرو پښتنو لپاره د راټولېدو يو مرکز هم دی. د مدرسې د انتظام لپاره څه ناڅه ۸۰ کسان کار کوي. په دوی کې د مفتي صېب د کورغړي هم شامل دي. ده راته وويل: "موږ هره ورځ دوه نيمو سوو

خلکو ته دوه وخته ډوډۍ ورکوو." ډوډۍ خوړونکي زياتره هغه ماشومان وو چې د سبق لپاره هلته ورتلل. په مدرسه کې دننه يو دالان کې ښځې ناستې وې. دوی وريجې او نوره غله پاکوله. د مفتي صېب يو زوم هره ورځ د پخولو لپاره غوښه او ترکاري په خپله راوړله.

له ښاره شل کيلوميټره لويديځ لوري ته په يو کلي کې مفتي عبدالرزاق يوه مدرسه جوړه کړې وه او هم هلته يې يوه ورځ د خپلې کورنۍ غړي او ځينې نور خلک مېلمانه کړل. هر چا ته يې د صحبت بلنه ورکړې وه. د ښځو لپاره د مدرسې په دويم پوړ کې يوه برنډه غوره شوې وه. د مفتي صېب لور راته وويل: موږ دې ډوډۍ ته 'وړه مړۍ' وايو. بيا د چېلۍ (اوزې) د غوښې لويې لويې ټوټې چې په يوه غټ دېگ کې پخې شوې وې راوړل شوې. په ښوروا کې پاستي (چپاتي) واړه شو. په غټو غټو ځانکونو کې يې دا ډوډۍ راوړه او موږ په ډلو کې کښېناستو او ومو خوړله. د ښاريو څو ښځې ناارامې وې. دوی په لاسونو ډوډۍ نشوې خوړلای او قاشوغې يې غوښتې.

په بهوپال کې د دوست محمد خان کلا چې فتح گر نومېږي اوس هم شته. خو ددې له يوه دېوال سره سرې وړې جنډۍ رپېدلې او دا ددې ښه وه چې هندو مذهبي سخت گيرو دلته د رام د مندر کېدو دعوه لري.

د دوست محمد خان د استوگنې ځای ډېر ساده و. ددې کوټې او دالانونه هم هغسې دي لکه چې په تيرا کې د ځينو خانانو کورونه وي. د نوابې کورنۍ هغه ښکلې مانۍ چې صدر منزل، موتي محل او تاج نومېږي اوس په کې هوتلونه جوړ دي. د بهوپال د نامتو جهيل (تالاب) خواو شا ټولې ودانۍ اوس د سېلانيانو لپاره په کرايه ورکول کېږي.

د دوست محمد خان د کور په برنډه کې د تېرو سلو کلونو تصويرونه ځوړند وو. په دوی کې د وروستي نواب حميد الله خان او دده د مشرې لور عابدي سلطان عکسونه ډېر وو. عابدي له ماشومتوبه پوځي لباس اغوستلو او په اس به يې ډېره سپرلي کوله. موږ سره مل د بونير يو پښتون طالع زر خان چې دعوا يې کوله دی له سلو کلو زيات عمر لري او د بهوپال په پوځ کې عسکر پاتې شوی و. د عابده سلطان يو عکس ته يې گوته ونيوله او ويې ويل: "موږ چې کله پوځي پرېډ کاوه او نواب حميد الله خان به کتنې ته راتلو نو عابده سلطان به ورسره مله وه"

د رای سين ولسوالۍ د بهوپال له ښاره ۲۰ کلوميټره د لويديځ پر خوا ده. د يوې غونډۍ له پاسه د رای سين د مشهورې کلا کنډوالي له سړکه ښکارېږي. دا کلا په شپاړسمه پېړۍ کې شېرشاه سوري له يوې محاصرې وروسته نيولې وه. دوه سوه کاله وروسته هم دغه کلا دوست محمد خان نيولې وه. ددې غونډۍ په شاوخوا کليو کې د پښتنو مېنې دي. په دوی کې يو څو نومونه داسې دي: سيلواني، اوچيره، باوليه، خان ډېره، نښتره، دهنورا، بهولايي، بورلايي، څارنپور او داسې نور....

په باوليه کې محمد ايوب او د هغه وروڼه په خپل هغه لوی کور کې ژوند کوي چې د ده پلار پنځوس کاله پخوا جوړ کړی و او تقريباً د ټول کلي مخکې د دوی خپلې دي. دده د پلار نوم شمس احمد و او دی له سواته بهوپال ته تللی و. هغه وخت په خان ډېره (کهنه ډېره) کې دوه نور پښتانه وروڼه د عابد حسين او ماجد حسين په نومونو او سپېدل. دوی به د بهوپال د ځنگلونو لرگي پرېکول. چارتراش به يې ترې جوړول، او د کورونو او فرنيچر جوړولو لپاره به يې پر خلکو پلورل. شمس احمد

هغه وخت د دوی دا لرگي په يوه ترک کې د هند بېلابېلو برخو ته رسول. د لارې (ترک) چلولو کار ده پخوا هم کاوه، خو اوس يې په کې ډېره گټه وکړه. وروسته ده هم د لرگيو کار پيل کړ او په باوليه کې يې مخکه واخيستله.

د شمس دوه مېرمنې وې. يوه عايشه بي بي نومېده چې ما ورسره په باوليه کې وليدل او زما له تگه يو کال وروسته وفات شوه. دويمه خوشاله بي بي ده، تردې دمه چې زه دا ليکنه کوم لا ژوندۍ ده.

خوشاله بي بي د ايوب احمد مور ده او په وړوکي عمر کې له سواته راواده شوه او د بهوپال په دې وړوکي کلي کې يې ژوند پيل کړ. په باوليه کې د ټيليفون او د برېښنا اسانتياو ې شته خو د کلي سړک پوځ نه دی.

زما په پوښتنه ايوب احمد راته وويل: دا کلی همدغسې ښه دی. موږ سړک نه غواړو.

اوس د کروندې لپاره دوی ترېکټراو سره کاروي او تېرکال يوازې د غنم حاصل (پالېز) يې دوه زره کيلوگرامه و. د غنمو سربېره دوی چنې او دال او په لږه مخکه ترکاري هم کړي. دوی بزگران هم لري چې زياتره هندوان دي. د دوی مېرمنې هم د کور په کارونو کې بوختې وي. هر يوه خدمتگار ته دوی څلورسوه روپۍ تنخواه ورکوي. په واده ښادۍ کې ورته نوې جامې او پيزار اخلي. د پښتنو له هر کور سره جوخته يوه حجره ضرور جوړه وي. سړي ماښام په حجره کې راټولېږي او څراغ (لاټين) په رڼا کې کيسې کوي، يا راډيو اوري. د دې کلي پښتانه په اسلامي اصولو سخت ولاړ دي. کله چې يې ښځې د يوه بل کور ته ځي نو پروني يې پر سروي. خو چې له بهوپال ښاره بهر وځي نو بيا چادري (برقعې) اغوندي. ځينو سپين ږيرو د نوابۍ وخت په ښه

ټکو کې یاد اوو خو د کلي ځوانانو یې په هغه اړه هېڅ معلومات نه لرل. داسې ځوانان هم شته چې په پښتو خبرې کوي او په دې ویاړي چې دوی پښتانه دي او نور بیا د اسلامیت او د مسلماني او د مسلمانانو د یووالي په خبره ټینګ دي.

په بهوپال کې د کونړ او سپدونکي یوه وکیل وحید خان د صدیق حسن ذکر په ښه ټکیو کې وکړ. صدیق حسن د شاهجهان بېګم دویم خاوند و او د انګرېزانو پر ضد یې تبلیغ کاوه. وحید خان په دې نظر و چې صدیق حسن یو لوستی سړی و او د اسلام د دین لپاره یې له یوه لوی قدرت سره ډغره وهله.

که څه هم په اوسني هند کې مسلمانان خپل ځان ډېر ترګواښ لاندې احساسوي، خو په بهوپال کې پښتانه د پېژندګلو لپاره د خپلې ژبې یا کلتور پر ځای تر اسلامي چتر لاندې خپل ځان زیات خوندي ګڼي. په بهوپال کې زیاتره پښتانه اوس د ځایي خلکو غوندې ژوند تېروي. دوی خپله ژبه هېره کړې ده. د نوي کول ځوانان اردو وايي خو لوستلای یې نه شي ځکه چې په هند کې رسمي لیکنې په ګورمکهي رسم الخط باندې کېږي. له پښتنو پرته (علاوه) چې دلته نور مسلمانان ژوند کوي په کړو وړو کې یې ډېر توپیر نشته. د هندوستان له وېشه وروسته هغه هندو مهاجر چې د پاکستان له سند سوې (ایالت) نه ورغلي وو، د دوی ګڼ شمېر په بهوپال کې ځای کړل شو.

ځینې پښتانه په دې خبره په تشویش کې دي چې په پاکستان او افغانستان کې د دوی د قام خلک په ترهګرۍ بدنامېږي. دوی هلته د امریکا او اروپايي ځواکونو په شتوالي هم خواشيني وو. په بهوپال کې ورته د یوه لږکي (اقلیت) په توګه ژوند ګران نه دی خو کله کله د

خپلو مشرانو د وختونو او د هغه دور یادونه ضرور کوي، چې په دې خاوره یې حکومت کړی و.

د دوست محمد روزنامچه

د سلطان جهان د نوابۍ پر وخت هرکال د اختر پر موقع د کورنۍ ټول غړي به په لوی تالار کې راټول شول او هغه وخت به د دوست محمد خان روزنامچه د هغه د اوسپنې له لویې پېټۍ راواېستل شوه او ټولو به لکه د تبرک ولیدله. بیا به یې هم هغسې سنبال کښېوده. پر دې موقع به یې د حضرت محمد صلی الله علیه وسلم وېښته مبارک هم لیدو چې ورته ترکي سلطان ډالی کړی و. عابدې سلطان په خپله دا دواړه شیان کال پر کال لیدل.

د دوست محمد روزنامچه د هغه دیوان (وزیر) بیجی رام ورته په فارسي کې لیکلې وه. د نواب حمید الله د مړینې وروسته لکه چې د هغه نور شیان ورک شول د دې روزنامچې درک هم ونه لګېد.

کله چې شهریار خان د بهوپال د تاریخ لیکلو لپاره له خپلوانو سره رابطه وکړه، نو دا روزنامچه له هېچا سره نه وه. په ۱۹۲۲ م کال کې د هندوستان یوه اردو مجله "شعله حیات" د دې روزنامچې ژباړه په قسطونو کې چاپ کړه. عابده سلطان وايي: دا د اصل متن ژباړه ده.

شهریار خان راته وویل چې ده د مجلې له چلونکیو سره هم رابطه وکړه، خو دوی خبر نه وو چې اصل روزنامچه له چا سره وه ان تردې چې د هند په ملي آرشیف کې هم نشته. خو مهمه خبره داده چې د دې روزنامچې له مخې د قدسيې بېګم د زمانې راهیسې د بهوپال تاریخ لیکل شوی دی. شاهجهان بېګم په خپله هم د بهوپال د تاریخ د لیکلو پر وخت له دې روزنامچې څخه پېښې لیکلي دي.

اخځليکونه

۱. د بهوپال بېگمات. شهريار خان
۲. د باغي شهزادگۍ يادونه. عابده سلطان ۲۰۰۵ م کال اکسفورډ يونيورسټي پريس کراچي.
۳. د هندستان طلايي کتاب. سروپر لیت برج ۱۹۰۰
۴. انسايکلوپېډيا اېشياټيک. ۱۹۷۲ اېډورډ بال فور کوزمو خپرندويه
۵. په بهوپال، ډيلي او لندن کې د د نوابي کورنۍ او نورو پښتنو او غېرپښتنو سره مرکې.
۶. مسلمانې ښځې. اصلاحات او شاهي ساتنواله (Patronage) د بهوپال نواب سلطان جهان بېگم... سيوبان لومبرت-شاهي اېشيايي ټولنه هرلي روټ لاج ۲۰۰۶
۷. په هند کې زما سفرونه (۱۹۲۷)، گربس تهامسن سي ټون ختيځ او لويديځ (مجله)

مننه

ددې کتاب په جوړولو کې ما سره ډېرو خلکو او ادارو مرسته کړې ده. د بي بي سي د اونايسيس نومې بورس چې د هند د سفر لگښت يې پوره کړ.

په جواهر لال نهرو پوهنتون کې د ژبې او ادبياتو استاد عبدالخالق رشيد، هم ددې پوهنتون پروفيسر اخلاق احمد انصاري، د بهوپال مفتي عبدالرزاق، وکیل عبدالوحيد، محمد ايوب او په تېره بيا د نوابي کورنۍ شهريار خان چې د ارشيف درک يې راکړو.

د کتاب په کمپوز کې محمد قاسم خان مندوخل او ميرويس مياخېل ډېر زيار ايستلی دی. زه د دوی ټولو د مرستې او لارښوونې لپاره ورته مننه وایم.

Get more e-books from www.ketabton.com
Ketabton.com: The Digital Library